

మొదటి ముద్రణము	1944
రెండవ ముద్రణము	1946
మూడవ ముద్రణము	1948
నాలుగవ ముద్రణము	1950
అయిదవ ముద్రణము	1951
ఆఱవ ముద్రణము	1951
ఏడవ ముద్రణము	1952

పరిచయము

—: 0 :—

ఆధునికాంధ్ర చరిత్రకారులలో శ్రీ మల్లంపల్లి సోమశేఖరశర్మ గారు సుప్రసిద్ధులు. దాదాపు ఇరువదియైదు సంవత్సరములనుండియు వీరు కావించుచున్న చారిత్రక పరిశోధన ప్రశంసలీయమై వీరికి చిరస్థాయియైన యశస్సు నాపాదించుచున్నది. ఆంధ్రుల చారిత్రకదృష్టిని ఫలప్రదమైన మార్గములకు తీర్చి మన చరిత్రనిర్మాణమునకు మార్గదర్శకుడైన శ్రీ కొమఱ్ఱాజు వేంకట లక్ష్మణరాయ మహాశయునికడ తా మధ్యసించిన ప్రాచీన పరిశోధనావిధానములను నవనవోన్మేషముగ నభివృద్ధి నందించి ఆంధ్రుల గతవైభవమును పటమునందుబోలె మన హృదయములయందు చిత్రించి మన భావిమహోదయమునకు ఉత్సాహమొసంగుచున్నారు. బహుముఖములైన వీరి రచనలు ప్రత్యేక ప్రశంస లేకయే ప్రసిద్ధి నంది యున్నవి.

ఈ చిన్న సంపుటము శ్రీ శర్మ గారివ్యాసముల సార మనందరి యున్నది. ఆంధ్రులచరిత్ర సాతవాహనులనాటినుండి నేటివరకును మనకు పారాయణయోగ్యము; నేర్చుకొనదగిన పాఠములు ఎన్నేనియు గలవు. మన సంస్కృతి భారతీయమైనను తద్భిన్నమై ఎట్లు మనకు ప్రత్యేకత నాపాదించి మన నైతిక సాంఘిక రాజకీయాది విషయములలో నాధునికావస్థకు పరిణమించినదియు ఆంధ్రు లాబాలగోపాలము గ్రహింపదగిన విషయము. ఇంతవరకును పలువురు పలువిధములుగా చరిత్ర గ్రంథములు రచించినను కేవలము జాపితాగా రాజకీయవిషయములను రాజవంశావళి గణనావిధానమున వర్ణించుచు ‘బడిపుస్తకము’లను రచించుచుండిరేగాని జనజీవనమును గురించియు ఆంధ్ర సంస్కృతిని గూర్చయు విశేషము వ్రాయరైరి. రాజులు సుప్రసిద్ధులేయినను జనజీవనముంగూర్చు

తెలియనిచో చరిత్ర నిష్ఫలముగదా. షష్ఠి లోపమును చాలనిదాని షష్ఠి గారు చక్కగా పూరించినారు. భారతీయధర్మమును వర్ణించుటతో నారంభించి, వైదిక శాస్త్రముగముల మతపరజానుములను వర్ణించి నానిచే దేశమునం దేర్పడిన పలు తెరింగుల పరిజానుములను, ఆ నేతరుహిమాచలము భావిభారతీయ సంస్కృతి కేర్పడిన పునాదిని వర్ణించినారు; సకల భరతఖండమునకు భారతవర్ష మే నాగరికతాభిక్షు ప్రసాదించినవిషయమును సువ్యక్తపరిచినారు. భారత నాగరికతాప్రచారమునందు ఆంధ్రులకు గొప్ప పాలుకలదనియు, ఆంధ్రదేశమునుండి జావా మున్నగు దేశములకు వలసలు పోయినవిధములను తెల్లముగావించినారు. ఉదాహరణముగా చరమపుత్రికా రచనావిధానమును చూడవచ్చును. ఆయా ద్వీపవాసులు నేడు భిన్నవృత్తీయులుగా నుండినను మనవారేయని తెలియును. స్రాచీన విద్యలు, విద్యావిధానము, నాటి ఘటికాస్థానములు, రాజులు పరపాలనా తత్పరులైనను సాహిత్యాధికములలో ప్రవీణులై జనుల యందుబాటుగా నుండినవిధము, గ్రామజీవనము, చాతుర్వర్ణ్యముయొక్క సౌహృద్ధము, ఆంధ్ర, ద్రావిడ, కర్ణాటాదిభేదము లుండియు పరస్పర విద్యాదానానికములు, తీవ్రమత చర్చలు, కైవమతవ్యాప్తి ఇత్యాది పలువిషయములను శాసనాధికములనుండి గ్రహించి వర్ణించియున్నారు. ‘సూక్ష్మములలో మోక్ష’మనునట్లు తెలుగు యువకులకు ఉత్తేజకమైన గ్రంథ మిది.

శర్మగారి రచనలోని విశేష మేమనగా వ్రాతలోనే అంతర్గతముగా చరిత్ర కాధారములయిన మూలములును, వానిం గొని చరిత్రము నిర్మాణము గావించు శాస్త్రీయవిధానమును ధ్వనించుచున్నది. కైలి మనోహరము. ప్రధానముగా నీసంపుటము భాషాభ్యాసమునకును చరిత్రపఠనమునకును కూడ ఉపయోగకారి.

డాక్టరు నేలటూరి వేంకటరమణయ్య.

ఆధునిక వాఙ్మయ కుటీర ప్రచురణములు

—: 0 :—

1. ఆంధ్రదేశ చరిత్ర సంగ్రహము వెల రు. 1-8-0

రచయిత : మల్లంపల్లి సోమశేఖరశర్మ,

ఇందు క్రీస్తుశకమునకు పూర్వముననుండి 1857 వరకు ఆంధ్రదేశ చరిత్రయు పాఠక హృదయమును ఆకర్షించునట్లు కథవలె వ్రాయబడినది. ఎల్లరును చదువ వలసిన గ్రంథము.

2. “కరుణకుమార” కథలు 1-8-0

ఆంధ్రదేశ గ్రామ జీవితమును చిత్రించే రస వసంతములైన కథలు, పిన్నలను పెద్దలను సమానముగ రంజింపజేసినవి.

3. ఆయురారోగ్య విజ్ఞాన పరిణామము 0-10-0

“కృషీవల” విచిత్రము. దీనిలో ప్రపంచములోని వేరువేరు జాతులు ఆయురారోగ్యభాగ్యాలు పెంపొందించుకోడానికి ఎట్టిసూత్రములు పెట్టుకు కృషి చేసినది, ప్రజల ఆరోగ్యం కాపాడడానికి, వ్యాధులు నివారించడానికి సోవియటు రష్యా ఏమి చేస్తున్నదో వివరింపబడినది.

4. “బిళ్ళల మొలత్రాడు” 1-0-0

రచయిత : కరుణకుమార

గ్రామజీవనమునకు సంబంధించిన హృదయంగమమయిన కథ. ఇందు నేటి పల్లెటూరి జీవితము చక్కగ చిత్రీకరమయినది.

(పై గ్రంథములకు తపాలాఖర్చులు వేరు).

నాలుగవ కూర్పు

జాడ్యుగమునకు సంబంధించిన ఈ 'చారిత్రక వ్యాసము' లను మద్రాసు యూనివర్సిటీవారు దయతో ఇంటరు మీడియట్ పరీక్షకు పాఠ్యగ్రంథముగ నిర్ణయించినందున దీనిలో మార్పులు చేయుట కవకాశము లేకపోయినది. ఉన్న గ్రంథ మున్నిది యున్నయట్లే ముద్రించితిని.

కడచిన మూడుకూర్పులను నవ్యసాహిత్యపరిషత్తు పక్షమున ముద్రింపించి, చాల సహాయము కావించిన పరిషత్తువారికిని, ముద్రణ కార్యము స్వయముగా సవరించిపెట్టిన మన్నిత్రులు శ్రీ తెలికిచెల్ల వేంకటరత్నముగారికిని ఇందుమూలమున నా కృతజ్ఞతాపూర్వకవందనను లిప్పించుచున్నాను.

'రాజా ప్రింటర్స్' వారు చాలజాగ్రతతో దీనిని శీఘ్రకాలములో ముద్రించి యిచ్చినందుకు వారికి నా వందనములు.

పురుషవాకము, మద్రాసు, }
వికృతి, అధికాపాదము. }

గ్రంథకర్త

పీఠిక

మొదటి కూర్పు

‘చారిత్రక వ్యాసము’ లను శీర్షికలో ‘శౌద్ధయుగ మను నీ తొలి సంపుటమున శౌద్ధయుగమునాటి భారతీయ సంస్కృతికి సంబంధించిన వ్యాసములు సంకలితముచేయఁబడినవి. వీటిలో భారతీయ ధర్మ సంస్కృతిసామ్రాజ్యము, క్రతుకలాపము, ప్రశాంతవిప్లవము, రాజగృహము అనునవి ‘ఆంధ్ర’వారపత్రిక సంచికలలోను, అమరావతీ స్తూపము, నాగార్జునునికొండ, జావాద్వీపవాసుల వినోదములు—వాయంగ్ ఆటలు, మన ప్రాచీన విద్యాసంస్థలు అనునవి ‘ఆంధ్రపత్రిక’ ఊగాది సంచికలలోను, మన ప్రాచీన వృత్తివిద్యావిధానము, శౌద్ధవాఙ్మయము—పరిశోధనఅనునవి ‘భారతీ’పత్రికలలోను, ‘చీనా హిందూ దేశములు—వాని ప్రాచీనానుబంధము’ అనునది ‘ప్రజామిత్ర’ చీనా సంచికలలోను ప్రకటితములైనవి. ఆదరముతో తమ పత్రికలలో నీ వ్యాసములను ప్రకటించినందుకు ఆయాయి పత్రికాధిపతులకు నా కృతజ్ఞతా పూర్వకవందనములను దెలుపుకొనుచున్నాను.

ఈ గ్రంథమునకు దయతో ‘పరిచయము’ వ్రాసి యొసంగిన శ్రీ నేలటూరి వేంకట రమణయ్య (ఎం. ఏ., పి.హెచ్. డి.) గారికిని, నవ్య సాహిత్యపరిషత్తుపక్షమున దీనిని ప్రకటించినందుకు పరిషత్తువారికిని నా యభివందనము లర్పించుచున్నాను.

మల్లంపల్లి సోమశేఖరశర్మ

అనుక్రమణిక

—: 0 :—

పరిచయము

భారతీయ ధర్మసంస్కృతిసామ్రాజ్యము	...	1
క్రతుకలాపము	...	8
ప్రకాంతవిప్లవము	...	17
గౌరవహము	...	27
అమరానతీస్తూపము	...	37
నాగార్జునునికొండ	...	70
చీనా హిందూదేశములు — వాని ప్రాచీనానుమంధము	...	86
జావాదీపవాసుల వినోదములు	...	101
శౌద్ధవాఙ్మయము : పరిశోధన	...	113
మన ప్రాచీన విద్యాసంస్థలు	...	123
ప్రాచీన వృత్తివిద్యావిధానము	...	162
శింహావలోకనము	...	178

భారతీయ ధర్మసంస్కృతి సామ్రాజ్యము

ప్రపంచచరిత్ర ఆరంభమయిననాటినుండి సామ్రాజ్యము లెన్నో వెలసినవి. సామ్రాజ్యము లెన్నో కూలినవి. ఈ సామ్రాజ్యము లన్నిటి స్థాపనమునకు సైనికబలమే కారణము. ఆయా దేశములందు ఒక్కొక్క కాలమున నొక్కొక్క మహాయోధుఁడు ఒక్కొక్క యుద్ధనీతి విశారదుఁడు ఉదయించి రణభేరి మ్రోయించి జైత్రచూత వెడలి అన్యదేశస్థ రాజ్యములను జయించి సామ్రాజ్యమును వెలయించుచు వచ్చెను, గాని భారతవర్షీయ నృపతిమాత్రము ఎంతటి శక్తి మంతుఁడు కానీ, ఎంతటి బలప్రాభవములు కలవాఁడు కానీ, ఏనాఁడును పరరాజ్యముల సేవహరించు కాంక్షతో తన సైన్యములను భారతవర్ష సీమావధులను దాటి నడిపించిన వాఁడు కాఁడు. ఇందులకు కారణ మేమి? భారతవర్షమున మేధాసంపదకా తక్కువలేదు; ప్రచండచాణక్యులును, నీతి యుగంధరులును ఉన్నారు. శౌర్యపరాక్రమములకా కొదవ లేదు; గుహలో నిద్రించు కోల్పుల్పినైనను లేపి దానితో పోరాడిగల ధీరు లున్నారు. శస్త్రోపజీవులకా భారతవర్షము గొడ్డుపోవలేదు; కొట్టి కోలాహలముచేయుటకు వేలకొలది, లక్షలకొలది జనముతో భారతవర్షీయ సైన్యము మహా వాహిని ననుకరించుచు అపారమై యక్కజముఁ గొలుపుచుండును. ధనుర్విద్యానైపుణ్యమునకా లోపములేదు. సిద్ధ

హస్తాండు భారతవర్షీయ ధానుష్కుండు యుద్ధభూమిని నిలిచి ప్రత్యాల్లింఘపాదుడయి ధనువు భూమిమీఁద మోపి నారి సారింబి టంకారముచేసి గుఱి చూచి బాణమును వదలెనా డాలు, కవచము మొదలయిన తనుత్రాణసాధనము లెందు నకుఁ బనికిరావని విదేశీయులే వ్రాసియున్నారు. ఇంతటివిశిష్ట సంపద యున్నను భారతీయపతాక దేశాంతర దుర్గములపై నేనాండును రెపరెపలాడియుండలేదు. భారతవర్షీయ మహిపతి విజయప్రస్థానమునకై భారతవర్ష సీమావధులను దాటి వెడలి వెలిగుడారమును నిర్మింపకపోవుటకు అధర్మభయమే కారణమని క్రిస్తుశకము రెండవ శతాబ్దినాటి ఏరియాకా అను చరిత్రకారుడు వక్కాణించియున్నాడు! అది ప్రాచీన కాలపు భారతనీతి. అది భారతీయుల ధర్మబుద్ధి.

ధర్మమే లక్ష్యముగను, ధర్మమే సాధనముగను బెట్టుకొని, అర్థకామములనే కాదు మోక్షమునుగూడ సాధింపఁ దలపెట్టినవారు భారతీయులు. భారతీయ నృపాలురు కొందఱి ధర్మాదర్శము నందుకొనలేక పతితులై యుండవచ్చును; మఱికొందఱు దీని ననుభవమునకుఁ దెచ్చుకొనుటకు ప్రయత్నించియు కృతార్థులు కాకపోయియుండవచ్చును. వేతొక కొందఱు హృదయదౌర్బల్యవశమునను, విషమపరిస్థితుల వలనను ఆ యాదర్శమును కార్యరూపమున వెలయింపఁ జేయలేకయే పోవచ్చును; కాని మేటి మహిపతులయినను సరే, సామాన్య మానవులైనను సరే భారతీయులకు ధర్మమే లక్ష్యము; ధర్మమే యాదర్శము. అదియే ప్రాచీన రాజ్య తంత్రమునకు జీవగణ్ఠ.

మన పూర్వులు రాజుల యోగ్యతను, వారి రాజ్య పరిపాలన సౌష్ఠవమును గొలుచుచు వచ్చినది వారు ప్రవేశ పెట్టిన రాజకీయసంస్కరణములననుసరించి కాదు; వారు తల పెట్టిన సాంఘిక సంస్కరణల ననుసరించి కాదు ; వా రొసంగుచువచ్చిన స్వేచ్ఛాస్వాతంత్ర్య అభయప్రదానముల ననుసరించి కాదు ; వారికి రథమే మానదండము. ప్రభువులు చేసిన ధర్మకార్యముల ననుసరించి, వారు పాలించిన ధర్మ నియమముల ననుసరించి, వారి ధర్మతత్పరత ననుసరించి వారి రాచరికపు యోగ్యతను దీర్చానించువారు. కాక పోయినచో, స్వేచ్ఛాస్వాతంత్ర్యముల నొసంగుటకు రాజైవరు? అవి ప్రజల వజ్రసంకల్పమున నున్నవి : ప్రజల చేతియందున్నవి. రాజకీయసంస్కరణములను ప్రసాదించుటకు రాజైవరు ? అతడు వట్టి పెత్తనదారు (Executive officer). రాజు భారతనీతి ననుసరించి, దూరదర్శులై సంఘక్షేమము నరసి నియమ నిబంధనములను గావించిన ధర్మజ్ఞుల ధర్మ నిర్ణయమునకు బద్ధుడయి రాజ్యమేలవలసిన యుద్యోగి; పరిపాలనా కార్యనిర్వాహకవర్గమున కధిపతిమాత్రమే. సాంఘికసంస్కరణములను దలపెట్టుటలో రాజున కేమాత్రము ప్రమేయము లేదు. ఆ బౌద్ధత హిందూసంఘశరీరమున వేర్వేరు అంగముల ప్రాయముగనున్న కులములది ; కుల పెద్దలది. సంఘక్షేమంకరములును, రాజకీయములు నైన నిర్ణయములను ధర్మబుద్ధితో అమలు జరుపవలసిన యధికారి మాత్రమే రాజు. ధర్మమును లక్ష్యముగఁ బెట్టుకొని ధర్మ పరిపాలనము కావింపకపోయినచో ధర్మహానియు, దేశమున

కరిష్టమును సంభవించును ; ప్రజలు చేయు పాపము రాజునకు చెందును. అట్టి రాజునకు నరకము ద్రువము. ధర్మపరిపాలన శీలమే రాజును విష్ణ్వంశసంభూతునిఁ గావించినది. భారతీ చూడర్చ మట్టిది గనుక ఒక్కొక్కప్పుడు రాజు ధర్మచ్యుతుఁ డయి ప్రజాకంటకుఁడయినను బిడ్డ తల్లినివలె ప్రజలు రాజునే దూశించుచువారు. రాజభక్తినే కాని ప్రాచీనభారతీయులు దేశభక్తి నెఱుంగరు.

ప్రాచీన భారతవర్షము లక్ష్య మది, సాధన మది. కావుననే దేశాంతరసీమలయందు భారతీయుల రాజ్యపతాకకు స్థానము లేకపోయినది. అయినను వారికి ధర్మము నెడఁగల నిరూపకవిశ్వాసముచేతను, భక్తితత్పరతచేతను, దేశాంతర, ద్వీపాంతరములందు భారత ధర్మపతాకకు దోటుదొరకి యుద లీలాన్యత్యము చేసినది. పైనికసామ్రాజ్యమును గాకపోయి నను ప్రాచీన భారతీయుఁడు తన దేశమునరిహద్దులను దాటి వేలకొలదిమైళ్ళ విస్తీర్ణముగల ధర్మ సామ్రాజ్యమును నెఱ కొల్పినాఁడు. భారతీయ విజ్ఞానజ్యోతిని దేశాంతరములకును, ద్వీపాంతరములకును గొనిపోయి, అజ్ఞానాంధకారమును పారఁ ద్రోలి, భారతీయ సంస్కృతిని సభ్యతను పైరుపెట్టి, ధర్మ సామ్రాజ్యాధినేతయై విరాజిల్లినాఁడు. దేశాంతరుల సాహసమును, ప్రేమసంపదను చూడలాడినాఁడు.

మూరసములైన ద్వీపములతోను, దేశములతోను భారతీయుఁడు పర్తక వ్యాపారమును నలిసి రత్నరాసులను మాత్రు దేశమునకు తరలించుకొనివచ్చినను, వాటియందు

నలసలు స్థాపించి భారతజాతీయతకు పాదులు కట్టినను, సకృతుగ నచ్చట ఒక వేళ నతని కరవాలము విజయలక్ష్మినే వరించినను ఇవి యన్నియు నొకలెక్కలోనివి కావు. కావున భారత ధర్మసంస్కృతి విజయమునకు సరివచ్చు నధ్యాయము ప్రపంచచరిత్రమునఁ గానరాదు.

ఆసియాఖండమున దాదాపు సగము భాగము భారత ధర్మసంస్కృతి నాధారముచేసికొని తన సంస్కృతి సభ్యతలను నిర్మించుకొన్నది. ఆసియాఖండ ప్రాదేశములందలి మతము, కళలు, అక్షరములు, వాఙ్మయము మొదలైనవన్నియు తొలుగొలుత, బ్రాహ్మణులైననేమి, జాడ్డులైననేమి, భారతీయులనలని దానఘలములే యని ప్రాచ్యవిద్వాంసు లంగీకరించిన విషయము. చీనా, తిబెత్తు, జపాను, కొరియా, బర్మా, సయాం, కాంభోజము, చంప, మలయా ద్వీపకల్పము మొదలైన దేశములును, సింహళము, జావా, బోర్నియో, పసిఫికు దీవులు మొదలగు ద్వీపములును భారత ధర్మవేదికకడ భారతీయాచార్యపాదుల మ్రోల అధివసించి యుపదేశము పొంది ప్రవర్ధమానము లయినవి.

భారతవర్షము పాలపొంగువలె పొంగి తన యంచులను మించి విస్తరిల్లి సామ్రాజ్య మల్లి తన సంస్కృతి సభ్యతలను వెదవెట్టిన యదనులు దేశచారిత్రమున మూఁడుగలవు. ఈ మూఁడును మూఁడు ప్రధానఘట్టములు. ఇవి భారతధర్మసంస్కృతికి మూఁడు విజయప్రస్థానములు.

మొదటి ప్రస్థానము అంద్రమసీపతుల కాలమున జరిగినది. ధనకటకము రాజధానిగ ఆంధ్రభూధవులు

వింధ్యకు దక్షిణమునఁగల దక్షిణాపథ దేశములయందు
ఆర్య ధర్మసంస్కృతికి, సభ్యతకు మళ్ళు కట్టి కృషి సాగించు
చుండిన కాలమున హిందూ, బౌద్ధ మతాచార్యులు ఆంధ్ర
సాంఘ్యత్రికుల వెన్నంటిపోయి ప్రాగ్జిశను, ఆగ్నేయదిశను
గల ద్వీపములందును, దేశములందును ప్రచారము కావించి
భారతధర్మసంస్కృతికి మందిరములు మలఁచుచువచ్చిరి.
బృహద్భారత ధర్మసంస్కృతి సామ్రాజ్యనిర్మాణమున
ఆంధ్రులు విశేషముగ కృషి చేసినను నేటి ఆంధ్రుల చారి
త్రిక జిజ్ఞాసాభావమువలనను, భారతవర్ష చరిత్రకారుల
సంగుచితదృష్టివలనను ఆంధ్రుల కీర్తికాంతలు దృగ్గోచర
మగుటలేదు. ఇది శోచనీయమైన విషయము.

రెండవ ప్రస్థానము కుషాణభూవరులకాలమున జరిగి
నది. క్రీస్తుశకము మొదటి శతాబ్దాలలో ఉత్తరహిందూ
దేశము భారతధర్మసంస్కృతియెడలఁ జూపిన యభిమాన
దరములు తచ్చారిత్రమున నొక విశిష్టాధ్యాయముగ రూపొంద
వలసినవి. భారతధర్మసంస్కృతి ఈ కాలమున నుత్తర
దిశకును, ఈశాన్యదిశకును జాలువారి యచ్చటి దేశములను
ధర్మక్షేత్రములను కావించినది.

అరబ్బుల సింధు దేశవిజయము కాలక్రమమున ఇస్లాము
మతచారిత్రమున నొక విజయగాథగమాత్రమే పరిణమించి
నను అది భారతధర్మసంస్కృతి పశ్చిమ, వాయవ్యదిశలకు
ప్రసరించుటకు దారి చూపి యొక మహాఘట్ట మయినది.
ఇదియే మూడవ ప్రస్థానము.

వామనుడు తన పాదత్రయముచేత ముల్లోకముల నావరించినట్లు భారతసంస్కృతి యీ మూడు ప్రస్థానముల యందును దిశాష్టకము నాక్రమించి యతిశయిల్లినది. అప్పటికి నిప్పటికి ప్రపంచచారిత్రమున ధర్మసామ్రాజ్యమును స్థాపింప యత్నించినవారును, స్థాపించినవారు నొక్కభారతీయులే. భారతీయుల ధర్మసంస్కృతి సామ్రాజ్యచారిత్రము అపూర్వమయిన యొక ధర్మవిజయగీతము ; ఒక అహింసా విజయ గాథ. అది భారతీయుల మంజుల మనోహర స్వాష్టిక గానము.



క్రతు కలాపము

ఏమో ఎవ్వ రెఱుంగుదురు ఎప్పుడు పుట్టి పెరిగి అంతటి పెద్దవాడయ్యెనో? ఎంత కాలమునుండి యచ్చట నివాసముండెనో? చరిత్రకు కొంత ప్రాజ్ఞత నచ్చునాటికే ఆయుష్షంతయైన ఆర్యకుమారుడు భారతభూమిని పచ్చని పైరు చేల నడుమ, ననలక్ష్మి అందాలు దిద్దుకొను సౌంద్ర్యాటనీ సీమల మధ్య ఆశ్రమపదములు నిర్మించుకొని పర్ణ కుటీరములందు కర్మసరతంత్రుడయి విరాజిల్లెను. ముం దగ్నిహోత్రముతో, పార్శ్వములయం దధ్యయనపరాయణమయిన ఛాత్రబృందముతో వేదఋక్కులను నల్లెవేయుచు, నెడనెడ నామగానము సేయుచు, తాను త్రొక్కినంత మేర భూతలమును కర్మక్షేత్రముగను, ఆజ్ఞాంతమును దన భౌతిక దేహమును కర్మనిబద్ధముగను గావించి తన చూపు ప్రాకినంతలెక్క తానే పెద్దనని గడ్డము నవరించుకొనుచు దర్పముతో ప్రసర్తించిన కర్మవీరుడతడు. జగత్తింకను సిద్రాపరనశమై యుండగనే తొలుదొలుత మేలుకాంచి తెలివి తెచ్చుకొని పెద్దటికము నహించిన ప్రోడ యతడు. ఎవ్వ రెఱుంగెదురు? ఎప్పుడు పుట్టి పెరిగి యంతటి పెద్దవాడయ్యెనో, ఎంతకాలమునుండి యచ్చట నివాసముండెనో?

ద్యౌవాప్యభ్యులకు, మిత్రావరుణులకు, వాయ్వాకాశములకు తెలియును అతని పుట్టు పూర్వోత్తరములు కొంత

నజకు. శైశవముననుండి యామహాశక్తుల నిశ్శాస్త్రమే యాతని లాలించి పాలించినది. ఆ భారత కుమారుడు కన్ను తెలుచునప్పటికే యా ప్రాకృతశక్తులు నిండుస్ఫూర్తితో గోచరించి వెలుపు వెలుగులతో సంకులమయిన యాతని నిరీక్షణమున అప్రాకృతములయి దివ్యములై నవి. వెంటనే యాస్నిగ్ధ హృదయునికి విశ్వమంతయు అన్యక్తదివ్యనాదాంచితమయిన శబ్దబ్రహ్మమై, మంత్రమై, వేదమై శ్రవణగోచరమైనది. ఇట్లు సాంఘికవ్యవస్థ చక్కఁబడకపూర్వమే, రాజకీయమధ్యాది నిద్దుభాటుకాకపూర్వమే బ్రహ్మనర్త మహాక్షేత్రమున భారతీయుఁడు పౌరుషమును నమ్మి కృషిచేసి, పుణ్యతరంగిణుల యందు క్రుంకులిడి, దివ్యమూర్తుల కర్ణ్యప్రదానముల నొసంగి గృహస్థయి యజ్ఞవేదికను నిర్మించి నిరతాగ్నిహోత్రియై తాపసియై మంత్రద్రవ్యయై పరిణవిల్లినాఁడు. దివ్యలోకమునకు దారి చూపు నాయకుడై, తన యెడల దేవతలను బ్రసన్నులను జేసి, తన యభ్యుదయమునకు వారి యాశీస్సులను గొని రాగల కార్యచతురుడై తుదకు తనకును దేవతలకును సమమ రాయబారములను జరపు దేవదూతయై అగ్ని యాతినికే బోరాని చుట్టమయ్యెను. దేవతలను బ్రసన్నులను గావించుకొనుకొనుటకు ఆతనికి క్రతువు నిత్యవిహితకర్మ మయినది.

సంఘము పెరిగి సుస్థితి రక్షణము లావశ్యకములయి సాంఘిక, రాజకీయ వ్యవస్థ లేర్పాటయినవి. దేవతా వ్రసన్నత సాంఘికుల కెల్లకార్యములయందు తప్పనిసరియై తన్నిమిత్తము క్రతు వానశ్యకము కాఁగా, తత్కార్యదీక్షాపర.

తింతులయిన బ్రహ్మణ్యులు పురోహితులై సంఘశరీరముః ప్రాధాన్యము వహించిరి. సత్యము, శమము, దమము, దానము, ధర్మము, త్యాగము మొదలగు కల్యాణగుణములకు నిదానమయి బ్రాహ్మణుఁడు పూజ్యత గడించెను. అభ్యుదయమును, శ్రేయస్సును కాంక్షించు సాంఘికుఁడు తలపెట్టు ప్రతిస్వల్పవిషయమునకు కాలక్రమమున అగ్నికార్య మనివార్చియు, క్రతుసంఖ్యయు, దానితోపాటు కర్మకాండమును కొండంతగ పెరిగిపోయి సంఘపురోహితుఁడయిన బ్రాహ్మణుని కెక్కడలేని యాధిక్యమును వచ్చినది. తన మంత్రశక్తివలనను, క్రతుకర్మాదికమువలనను దేవతలను నశముకావించుకొన్న బ్రాహ్మణుఁడు సాంఘికులదృష్టిలో భూదేవుఁడైనాఁడు. భూదేవుని పోషించుటయు, యజ్ఞయాగాది వైదిక కర్మలయందు భూరిసంభావనలచేతను, గోదానాదికములచేతను సంప్రీతునిజేయుటయు రాజన్యాది బ్రాహ్మణేతర సాంఘికుల విధికృత్య మయ్యెను.

కర్మవలన నుత్తమగతులు కలుగును. కర్మవలన జీవాత్మ జన్మాంతరములయందు త్తరోత్తర ముత్కృష్టజన్మ మొత్తుచు నుత్తమపదమును బొందుచుండును. జీవికి తరణోపాయము కర్మతప్ప వేఱులేదు. తమకు నియతములయిన కర్మల నాచరించుచు, వర్ణాశ్రమోచితధర్మములను బరిపాలించుచుండినచో ఆయావర్ణములవా రుత్తమలోకములను బొందగలరు. వర్ణాశ్రమధర్మ విరుద్ధముగ ప్రవర్తించువాఁడు పతితుఁడు ; నింద్యుఁడు.

అగ్రవర్ణములయం దిట్టియభిప్రాయములు బలిసి కర్మ కాండము ముదిరినది. కర్మకాండమునఁ గలుగుచున్న మాఘ్యులతో క్రొత్త క్రొత్త యాచారములును, సంప్రదాయములును వాడుకలోనికి వచ్చినవి. వచ్చిన ప్రతి సంప్రదాయమును, ఆచారమును క్రొత్త క్రొత్త మంత్ర తంత్రము లాదుకొని, సమర్థించి, బలపఱచుచు వచ్చినవి. యజ్ఞయాగాదుల సందర్భమున క్రమప్రధాన్యముఁ గాంచిన బలిహరణక్రియకు ఓషధీ నర్గధాన్యైదికములకు బదులు పశువు పరిష్కమయి పశుహింస లక్షణమైనది. ఆర్యావర్త యాగశాల మంత్రవిహితమయిన పశువిశేషనశాల యయ్యెను. దినదిన మునీ కర్మకాండమునకు క్రొత్త కూర్చేకాని మార్పన్నది లేకఁగొనినది. తా నుత్పాదించిన కర్మయంత్రమునకు తానే దానుఁడై భారతీయకర్మ ఋషి ఊపజ్ఞ కోలుపోయి యాయంత్రపు టటలలోఁ జిక్కునడిపోయెను.

కర్మకాండముతో నూపిరి సలుపక యుక్కిరిసిక్కిరిగనుచుండిన భారతీయసంఘమున క్రమముగా నశాంతి యతిశయించినది. ఒకవైపు యజ్ఞయాగాదుల ప్రయోజనమును, మఱియొక దెస బ్రాహ్మణుల ప్రవర్తనాధిక్యములును తీవ్ర విమర్శలకు గుఱియగుచువచ్చినవి.

గృహస్థశ్రమమును, దానితోపాటు చాలనఱకు వేద విహితకర్మాదికమును పరిత్యజించి యరణ్యవాసముచేయు వానప్రస్థులును, సర్వసంగ పరిత్యాగము కావించి జనపదములందు పర్యటనముచేయుచు సాంఘికులకు ధర్మోపదేశము

చేయు సన్యాసులును క్రతుకర్మాదికముల ప్రయోజన సామర్థ్యములనుగూర్చి సంశయావిలమనస్కులై తర్కవిత్తర్కములు చేయుచుండిరి. వేదార్థమునుగుఱించియు, సృష్టిఉత్పత్తి సిద్ధిలయములను గుఱించియు జిజ్ఞాస యధికమయినది. సృష్టియొట్లు కలుగుచున్నది ; జన్మించుటకు పూర్వమునను, మరణించిన యనంతరమునను భూతకోటిసిద్ధి యెట్టిది ; పరమాత్మయెవరు ; బ్రహ్మ మన నేమి - ఈ మొదలగు తర్క విత్తర్కములకు, జిజ్ఞాసకు ఫలముగ వేదాంతము, ఉపనిషద్విజ్ఞానము పులకరించినది. యజ్ఞకర్మలు నిష్ఫలమను నమ్మకము నానాటికి ప్రబలమయినది. క్రతుకార్యసంకులమయిన భారతవర్షమున వేదములను, వైదిక కర్మలను నిరసించి తిరస్కరించు సంప్రదాయములు పొడసూపినవి.

అయినను కర్మప్రవృత్తమయిన లోకము నూతనావిష్కృత సంప్రదాయ ప్రబోధములకు చెవి యొగ్గి యూలించుటకుఁగూడ క్షణమాత్రము నవకాశము లేక గిర్రున తిరిగిపోవుచుండెను. సంప్రదాయముల సంఖ్య యెక్కువగుచున్నకొలఁది బ్రాహ్మణునికిఁ దనకర్మయంత్రమున విశ్వాసమును, స్వార్థపరతయు నధికమయినవి. గోదాన, హిరణ్యదానాదికములవలన బ్రాహ్మణులు సంపన్నులయిరి. హిరణ్యాదికములు బ్రాహ్మణహృదయమున మోహలోభతృప్తిన్బాది వికారములను రేఁపెట్టినవి. సంఘమున నూతనముగఁ గలిగిన యసస్యశారవాధిక్యసంపదలతో బ్రాహ్మణునికి 'స్వాతిశయము', సహంకారమును మెండయినవి ; ప్రవర్తనము నక్రతనొందినది;

గీలము కలుషిత మయినది; శమ దమ దాన ధర్మాది గుణములకంటెను బ్రాహ్మణునికి భాగ్యభోగ్యములకు కారణమయిన క్రతుకర్మాచరణమే ప్రధానమయినది; పరమార్థమును సాధించుట కుపకరణముగ నుండిన క్రతువే మహాపరమార్థమయి శిరసావహమయినది! బ్రాహ్మణపదము వెనుకటివోలే పూజనీయమగుటకు మారు అపవాదములకు, అపప్రథకు కారణమయ్యెను.

క్రతుకార్యకలాపముల ప్రయోజనమును గుఱించి మేధావులయిన బ్రాహ్మణులలోనలెనే రాజన్యులయందును మీమాంస బయలుదేరినది. బ్రాహ్మణమతానుసారులై వేదవేదాంగాది విద్యల నభ్యసించి యజ్ఞయాగాదుల నొనరించుచు రాజ ధర్మము ననుసరించియు, మతధర్మము ననుసరించియు ప్రాధాన్యము వహించి భారతీయసంఘమున శ్మత్రియులు బ్రాహ్మణులకు పిదప ప్రముఖులయిరి. వేదకర్మాచరణమునకు తమకును గొంత హక్కు కలదనిపించుకొనుచు, కృషి పశుపాల్య వర్తక వ్యాపారములయందు ప్రవృత్తులయి వైశ్యులు వృత్తిధర్మము ననుసరించి ప్రాముఖ్యము వహించిరి. చతుర్థవర్ణమువారగు శూద్రులు పై మూఁడు వర్ణముల వారినుండి ధర్మోపదేశము నొందుచు ధర్మాధర్మములను గుర్తెఱుంగుచు, ఉత్తమలోకప్రాప్తికి అగ్రవర్ణుల యాదేశోపదేశముల ప్రకారము ప్రవర్తించుచు సేవాధర్మమును ప్రధానముగ జేసికొని మహితులయిరి.

ఈ రీతిని భారతీయసంఘమున పైనుండి యొక్కొక్క మెట్టు దిగినకొలది వేదకర్మ తగ్గిపోవుచువచ్చినది. వేద వేదాంగాది విద్యల నభ్యసించుటకుఁగాని, యజ్ఞయాగాదులను జేయుటకుఁ గాని ఉపవీతము లాంఛనమయి, దానిని ధరించుటకు బ్రాహ్మణ, క్షత్రియ, వైశ్యులు మాత్రమే యధికారులయిరి. సన్యాసము స్వీకరించుటకు సర్వ వర్ణములవారికి నధికారము లేకపోయినది. ఉన్నవారిలోనైన నది పురుషులకు మాత్రమే నిర్ణీతమయ్యెను. వేదవిద్యల నభ్యసించి శ్రాధకర్మములను స్వయముగాఁ దెలిసికొనుటకుఁగాని వైదిక కర్మలయందు పాల్గొనుటకుఁ గాని చతుర్థవర్ణమువారు అనధికారులయిరి. అయినను ఉత్తమలోక, ఉత్తమజన్మలాభమును ప్రాప్య, లక్ష్యములుగ నుంచి ఆలక్ష్యసిద్ధికి వేదవిహిత క్రతు కర్మాదికమును సానధముగఁజేసి, వాటినిన్నిటిని దన గుప్పిటఁ బెట్టుకొని సర్వాధికారియై నెగడినవాడగుటచేత నెట్టివాఁడయినను బ్రాహ్మణుని యాశ్రయమును, ప్రాపకమును తక్కిన వర్ణములవారికి తప్పనిసరి యయినది. బ్రాహ్మణుల ప్రవర్తనము నానాటికి మఱింత గర్వమగుచు వచ్చినను, సూదేవులయినందున వారిని విమర్శింపరాదని కడవర్ణముల వారు తమ హృదయగతభావములను వెలిబుచ్చునోడిరి. సంసారదుఃఖముననుండి తరింపఁ బ్రయత్నించుట కెల్లరకు హక్కున్నప్పుడు ఆ తరణోపాయములయిన యజ్ఞయాగాది కర్మలకును, వేదాంతవిచారమునకును, సన్యాస స్వీకారమునకును అధికారము తమ కెందులకు లేకపోవలెనని కడవర్ణములవారియందలి యుపజనులు - రహస్యముగనే యుయ్యె-

సాహస ప్రశ్నలు వేసి అగ్రవర్ణల యధికార స్వామ్యమును విమర్శించుచు వచ్చినను కులవృద్ధు లది యరిష్టప్రదమని, ధర్మాతిరిక్తవిచారమని వారిని వారించుచుండిరి.

ఈరీతిని భారతీయసంఘ మనేక విషయములందు రహస్యముగనో బహిరంగముగనో వాద ప్రతివాదములతోను, విమర్శ ప్రతివిమర్శలతోను ప్రతిధ్వనించుచు అశాంతితో పొంగులు దేటుచుండెను. అపూర్వమయిన మానసిక అశాంతి యది ! భావవాతీతమయిన పరమార్థజిజ్ఞాస యది. గూఢముగనో ప్రకటముగనో ఎల్లరును బ్రాహ్మణుని విమర్శించువారే; ఎల్లరు నతని క్రతుకర్మకలాపమును నిందించువారే ; ఎల్లరు నతని చెయిదముల కుద్దేశము లారోపించువారే. బ్రాహ్మణ కృతములందలి మంచికూడ చెడ్డగఁ దోచిన విపరీతకాల మది. సంఘసముద్రము ఘూర్ణిల్లినది. సంఘశక్తులు ప్రకోపించి నవి. బుద్ధి విలయతాండవము చేసినది. వికారములు రేగి నవి. నడుములు కట్టుఁడు. లెండు. మేల్కొనుఁడు. బ్రాహ్మణుఁడు కపటి. వేదములు పౌరుషేయములు. క్రతుకర్మ బూటకము. మోసపోకుఁడు; నిష్ఫల మీతంతు, నిర్భక్త మీ ప్రయత్నము—ఇవే బరాబరులు. అంతే. అంతయు అల్లకల్లోలము! తిరుగఁబాటు ! విప్లవము !

విప్లవధ్వజమును చేతఁబూని ముందున కడుగిడిన పారుక్షత్రియులు. మతధర్మమునకే కాని రాజధర్మమునకు గణ్యత లేనందువలన ఈ యవకాశమును దీసికొని భారతీయ సంఘ గురుపదమును బ్రాహ్మణుల హస్తమునుండి గుంజుకొని మత

విషయకముగ ప్రాధాన్యము నహించినవాడు త్పత్రియులు. భారతీయసంఘమునకు, ధర్మమునకు గూపురేఖల నొసంగి యొక మహా సంస్కృతి సౌధమునకు పునాదులు వేసిన భారతీయ కులగురువు బ్రాహ్మణుడని తన యాదర్శముననుండి పతితఁడని పదచ్యుతఁడైనాడు. సంఘమున బ్రాహ్మణుని యెడ నవిశ్వాస ముదయించుట కదే మొదలు. బ్రాహ్మణునిపై తక్కిన సాంఘికులు జెప్పుచుచుండుటకును అదే మొదలు.

ప్రశాంత విప్లవము

ఆరముగ్గిన పండువంటి ముసలి ముత్తయిదువు వేద మాత ధరించిన పాపటబోట్టువలె పావనమైన గంగానదీతీరమున విరాజిల్లుచున్నది వారణాసీపురము. క్రతుకర్మపరాయణులయిన బ్రాహ్మణుల సంతత యాగహోమధూమపంక్తులు సుళ్లు తిరుగుచు పైకెగసి మేఘమాలికల సనుకరించుచు ఆ సగరరాజమునకు ఒక వింత చెలువమును దిద్దుచుండెను. వేదకర్మాచరణ మొకమూలనుండి యపనింద పాలగుచుండి నను ఋత్విజుల మంత్రపాఠములతో, ఉద్ధాతల సామగానములతో దిశావలయము గగుర్పాటు నొందుచుండెను. బ్రాహ్మణుల వేదకర్మవిశ్వాస మింకను బిగువు సడలకపోయినను క్రమక్రమముగా పురాతనాచార సంప్రదాయములు బీటలువాటుచునేయుండెను. వేదచోదితమయిన కర్మమతమునకు భూదేవులు కట్టిన మహాదుర్గము వారణాసి గంగ కావలియొడ్డునగల మృగదావముననుండి ప్రయుక్తము లగుచుండిన వాదపరంపరకు పునాదులకంట కంపించిపోవుచుండెను.

మృగదావము అంతకు పూర్వము నున్నది కాని పేరు ప్రతిష్ఠలు లేని యారామ మది. జటావల్కలధారులయిన ఋషీశ్వరులు కొందఱు ఇచట నిష్ఠారసిద్ధికి ఎన్నెన్నోవిధముల ఘోరతప మాచరించుచుండిరి. అందువలన దానికి ఋషి

పట్టణ మనియు పేరు కలిగినది. కాని చారిత్రకప్రసిద్ధి కలిగినదిమాత్రము కరుణాసింధువు బుద్ధుని యాగమనముతోనే.

బుద్ధుఁ డన్నది సమ్యక్సంబోధి నొందిన పిదప గౌతముఁడు వహించిన పేరు. హిమవత్పర్వతోపత్యకల గోహిణీనదీ తీరమునందలి కపిలవస్తునగరము తాజధానిగ రాజ్యమేలిన శాక్యవంశజులు గౌతమసగోత్రులు. ఆకారణమున శాక్యవంశజుఁడయిన శుద్ధోదనుని కుమారుని గౌతముఁడని న్యవహరించుచువచ్చిరి. చిరకాలమునకు తలిదండ్రుల తపశ్శలముగ నుదయించినవాఁ డగుటచేత అతఁడు సిద్ధార్థుఁడయ్యెను.

కపిలవస్తునుండి దేవదహమునందలి తన పుట్టినింటికిఁ బోవుచు మధ్యేమార్గమున లుంబినీవనమున నించుక విశ్రమించినతరి నొప్పులు వచ్చి మహామాయాదేవి కీకొడుకు కలిగెను. కాని కొమారుని గొప్పదనమును గుర్తెఱుంగక పూర్వమే ఏడవనాఁడే యామె కాలధర్మము నొందినది. నాటినుండి సవతితల్లి మహాప్రజాపతిప్రేమసౌత్తిశ్శలోఁ బెరిగి యాబిడ్డఁడు పెద్దవాఁ డయ్యెను.

సిద్ధార్థుని జీవితమున ప్రధానమయిన విషయము అతని కపిలవస్తుపుర నిర్గమనము. శరీర, బుద్ధిబలములకు సంబంధించిన విద్య లన్నిటియందు తోడి శాక్యరాజకుమారుల నందఱు నోడించి మించి, సౌందర్యరాశియైన యశోధరను పరిణయమాడి సమస్తభోగముల ననుభవించుచుండిన లేత వయసునందే సిద్ధార్థునికి అసంతృప్తి యుదయించినది. కొమారుఁడు భోగ భాగ్యములయందును, సౌఖ్యసంతోషములయందును ఓల

లాడుటకు తండ్రి శుద్ధోదనుడు చేయఁగలిగిన దంతయుఁ జేసెను. విలాసినిజనమూ, నృత్తగీతవాద్యాది వినోదములూ, నందనవనము నధికిరించు నుద్యానవనములూ, అత్యంతమనోహరాకార శిల్పరమణీయములైన ప్రాసాదరాజములూ - ఓ, ఒక్కటేమిటి, అంతయు దేవేంద్రభోగము, వింతలు, వేడుకలు, మహానందము. కాని సిద్ధార్థునిచుట్టు నీరీతి నానందవారాశి పొంగి వీచిక లెత్తుచున్నను ఒకవంక విషాదచ్ఛాయ నలిపంపు మేఘపుఞ్జారవలె అతని ముఖచంద్రమండలము నెల్లప్పుడును క్రమ్మియే యుండెడిది. వింతకదా భోగములు కాని, భాగ్యములు కాని, వినోదములు కాని, వేడుకలు కాని యీతని హృదయమునకు శాంతి సొసంగలేకపోయినవి! ప్రశాంతమయిన మహానముద్రమున బడబాసలము రేగినట్లు ట్టనందతరంగణ్డోలికల నుయ్యాలలూఁగు నాతని మనస్సున దీర్ఘ విచారము మొలకెత్తినది. 'కంటికి కనబడునదెల్ల నశించునదే, ఏదియు శాశ్వతముకాదు. లోకము దుఃఖభూయిష్ఠమన్న సత్యము గోచరమయినది. అట్లయిన నీమూన్నాశ్వ ముచ్చట కీ మురిపెమేల? దుఃఖనిరోధమున కుపాయ మరసినఁగాని జీవికి సుఖములేదు. లోకమును దుఃఖము పీడించుచున్నంత కాలము తా నొక్కఁడు సౌఖ్యానందములు పొందిననేమి గాక, అని దుఃఖసంతారక మార్గమును దెలిసికొన నాతఁడు కృతనిశ్చయుడయ్యెను. ఈ విషయమున వేదశాస్త్రార్థముల నరయవలెను; బ్రాహ్మణులతో చర్చింపవలెను; జడదారుల నాశ్రయించి యుపదిష్టమార్గమున తపశ్చర్య జరుపవలెనని అతఁడు తలిదండ్రు లెఱుంగకుండ, భార్యకు దెలియకుండ

ఒకనాటి యర్ధరాత్రమున ఇల్లు వెడలిపోన నిశ్చయించెను. బయలుదేరిపోన నిశ్చయించుకొన్ననాడే యాతనికి కొమారుడు కలిగినట్లు వార్త తెలిసినది. 'మఱియొక బంధ మిది' అని యాతడు నిట్టూర్పుచెప్పెను. అయినను కార్యవిముఖుడు కాక, పోబోవుతఱి, ఒకమాటు యశోధరను, కొమారుడు రాహులుని చూచిపోవుదమని యాతడు పురిటి గదిలోని కరిగెను. రత్నదీపకాంతిని కొమారుని ప్రక్క నిడుకొని నిదురించు యశోధర, లావణ్యసీమయైన కొమారుడు—మధుర మోహనముగఁ గనబడిరి. ఆనందాతిశయమున ముద్దిడుకొనఁబోయినాఁ డతడు కుమారుని, కాని మనస్సు ముందునకు లాగుచున్నను కార్యవిఘ్నభయమున వెనుకకు తగ్గి యాతడు తనకోర్కికి కశ్యేము వై చెను. ఇతఁ నచ్చట నిలువక అతడు రాజ్యమును, తలిదండ్రులను, భార్యపుత్రులను, భాగ్యభోగ్యములను, సౌఖ్యానందములను తృణప్రాయముగ పరిత్యజించి లోకకల్యాణముకొఱకు సత్యాన్వేషియై, అంతఃపురమును గడచి, రాజప్రాసాదములను దాటి, కపిలనస్తూనగరద్వారము నతిక్రమించి యర్ధరాత్రమున సంతర్హితుఁడయ్యెను.

తన రాజ్యసీమావధులను దాటినపిదప సిద్ధార్థుడు రాజకుమారోచితములయిన వేషభూషాదులను విసర్జించెను. రాగకారణమని తుదకు శిరోజములనుగూడ ఛేదించినై చెను. విచ్ఛిన్నముగ దారిద్ర్యమును స్వీకరించెను. భిక్షాటనమున జీవితమును గడపుచు మునివృత్తి నవలంబించెను. సత్యాన్వే

షణ్ణతత్పరుడయి బ్రాహ్మణులతో శాస్త్రార్థ విచారము చేసెను; సన్యాసులకడ శుశ్రూషచేసెను; యోగ మభ్యసించెను. అన్ని సంప్రదాయముల ధర్మములను అవబోధము చేసికొనెను. కాని యతని కభిలషితార్థము లభింపలేదు; పరమార్థము గోచరింపలేదు.

తుద కాయము గయకు సమీపమునందలి మహారణ్యమునఁ బ్రవేశించెను. అచ్చట నైదుగురు తాపసులు ఇంద్రియములను నిగ్రహించి, రాగద్వేషాదుల నణచివైచి తీవ్రమయిన తపము చేయుచుండిరి. వారి పంథనే యవలంబించి సిద్ధార్థుఁగుకూడ జననమరణదుఃఖముననుండి తరించుటకును ముక్తిని బడయుటకును ధ్యాన ధారణ సమాధులను కుదురుపఱచి, ఆతేండ్రపాటుగ ఆయేవురు తాపసులకంటెను అతి నిష్ఠురమయిన ఘోరతప మాచరించెను. శాక్యముని ఘోరతపము ననలోకించి యా తాపను లేవురు నాతనిని దమ గురువుగ స్వీకరించిరి. ఇటు లెన్నెండు తపము చేసినను సిద్ధార్థునికి అభిలషితార్థము లభింపలేదు. పరమార్థము గోచరింపలేదు! “శరీరశ్లోషణమునఁ గోర్కెలు చావవు; చిత్తమునకు సైర్యము కలుగదు; బుద్ధికి నిలుకడయుండదు. ఆహారవిసర్జనమున శరీరము కృశించుట తప్ప వేఱు ప్రయోజనము కానరాదు. కృశీభూతశరీరము కృశీభూతభావములనే యుత్పాదించును. చక్కని భావసంపదకు చక్కని శరీరసంపదకూడ నావశ్యకము. సమ్యక్ శరీరమునఁగాని సమ్యగ్దృష్టి యులవడదు” అని సిద్ధార్థుడు వితర్కించెను; తా నంతపఱ కవలంబించు

చుండినది సరియైన మార్గము కాదని దానిని పరిత్యజించెను ; మఱల నాహారమును స్వీకరించెను.

తాపను లేవురు నాతనిలో కలిగిన మార్పునకు ఆశ్చర్యపడిరి. తపోపవాసాయాశక్తేశమును సహింపలేక తమ గురువు పతితుడయ్యెనని నిశ్చయించిరి. సిద్ధార్థునియందు కలిగిన యీ మార్పుతో వారి కాతనియందు విశ్వాసము చలించినది. వారు అతనిని వదలివైచి మృగదానమున కరిగి యుచ్చట తపమునేయుచుండిరి.

సిద్ధార్థుడు తుదిమాటు సుజాత యను సుకీల భక్తితో నాసరిగిన యాహారము నారగించి యొకయశ్వత్థవృక్షచ్ఛాయ నధివసించి ధ్యానసమాధి నుండఁగా స్ఫుటముగ సతని మనోనేత్రమునకు సత్యము గోచరించెను. అతఁ డంతట సమ్యక్సంబుద్ధుడయ్యెను. జగద్వ్యాధికి నిదానమును, చికిత్సయా గోచరించినవి. ధర్మ మవగతమయినది. కీలకమంతయు చతురార్యసత్యములలోఁ గలదని యాశాక్యముని కనిపెట్టెను.

౧. జగత్తంతయు దుఃఖము, జన్మము దుఃఖము, జర దుఃఖము, అనారోగ్యము దుఃఖము, మృతి దుఃఖము, అప్రియసంయోగము దుఃఖము, ప్రియవియోగము దుఃఖము, వాంఛితార్థానవాప్తి దుఃఖము.

౨. దుఃఖమూలకము తృప్త, ఇంద్రియజస్యములు వాంఛలు. వాంఛలు తృప్తాభివర్ధకములు. వాంఛితార్థసిద్ధికి చేయు ప్రయత్నములు దుఃఖకర సంఘటనలను కలిగించుచున్నవి.

3. తృప్తి యడగిన దుఃఖ మంతరించును. దుఃఖాంతమే నిర్వాణము.

ర. నిర్వాణప్రాప్తికి అష్టాంగమార్గము చక్కనిదాచబాట. ఈ మార్గమునందలి యష్టాంగము లివి : 1. సమ్యగ్దృష్టి ; 2. సమ్యక్సంకల్పము ; 3. సమ్యక్స్మృతి ; 4. సమ్యక్వాక్కు ; 5. సమ్యగజీవము ; 6. సమ్యక్కరణము ; 7. సమ్యక్వ్యాచూచము ; 8. సమ్యక్సమాధి.

‘కేవలము శరీరమును శుష్కింపజేసి బాధించుట నలన కార్యములేదు ; కేవలము నిరంతర భోగలాలనలై కాలము గడపినను ప్రయోజనములేదు. మధ్యేమార్గమిదియే. యవలంబనీయము : అష్టాంగమార్గమే సంసార తరణోపాయము’ అని సంబోధి కలిగెను ; సిద్ధార్థుడు బుద్ధుడయ్యెను ; అరణ్యాపాసమును వదలెను ; తన ధర్మమును ప్రవర్తింపజేయ నతడు పర్యటనమున కారంభించెను.

అతని మూర్తియందు దివ్యతేజస్సు గోచరించినది. రాజదండము చేతబూని పరిపాలనము నెఱవలసిన రాజకుమారుడు భిక్షాపాత్రము చేతఁగొని లోకహితార్థము ధర్మరాజ్యమును స్థాపింప ఆచార్యపాదులయ్యెను. అతివిచిత్రముగదా విధివిలాసము ! పరిపక్వము చేరిన మనస్సుగలవారని గ్రహించి ఇదివఱకుఁ దనశిష్యులుగ నుండిన యేవురు తాపసులకును మున్నందు తన ధర్మమును బోధింప బుద్ధుడు మొట్టమొదట మృగదానమునకు వచ్చెను.

ప్రకృతి యంతయు నూతనశోభతో వెలుగొందుచున్న కాలమది. అది వైశాఖ శుద్ధ పూర్ణిమ. ఆనాడు బుద్ధుడు 'ధర్మచక్రప్రవర్తనము' కావించి ధర్మరాజ్య సాధనిర్మాణమునకు పునాదితాయి వేసెను. వాదప్రతివాదములును, యుక్తిప్రయుక్తులు నైనతరువాత ఆ యేవురు తాపసులు బుద్ధవచనము నంగీకరించి, భక్తితో ఆచార్యపాదులకు ప్రణమిల్లి శిష్యులైరి. వారిలో కొండిన్యుడు ప్రధానశిష్యుడయ్యెను.

నాడు మొదలు దినదినము ధర్మబోధయు, వాదప్రతివాదములును జరగుచునేయుండెను. బుద్ధుని వాదశక్తియు, సత్యానురక్తియు, ధర్మానరక్తియు గ్రామములయందు, నగరములయందు పరికీర్తితములయినవి. బుద్ధుని యీ వాదప్రతివాదములతో వేదమతమునకు ఆఘాతము తగిలినది. ఎట్లయినను వాదమున బుద్ధుని ఓడించి తమ ప్రతిష్ఠ నిలుపుకొనవలెనని ప్రయత్నించు ధౌహ్యులు విఫలమనోరథులగుచుండిరి.

ఒకనాటికంటె ఒకనాడు మృగదానమునకు గుంపులు కట్టిపోవు జనసమూహము హెచ్చిపోవుచుండెను. ఏమి నాగ్ధార, ఏమి హృదయము, ఎంతటి దయ, వాదమున నెంతటి చతురత, ఏమి మహనీయమూర్తి యని ఆశ్చర్యపడువారే, బుద్ధుని ప్రశంసించువారే ఎల్లరును. దర్శనము దొరకిన జాలు నా మహాత్మునిది; ఆ మహాత్ముని పాదరేణువు శిరసా వహించి తరించెద మని జనసామాన్యము ఆలుబిడ్డలతోను, తల్లిదండ్రులతోను దూర మనక, భార మనక పట్టణముల

నుండి, పల్లెలనుండి తండ్రివతండములుగ వచ్చుచుండిరి. జాన పదులకు సైతము తెలియు తేట తెల్లమయిన దేశభాషను చేయుచుండుటచేత బుద్ధుని యుపన్యాసములు పండితుల కంటెను పామరుల నెక్కువ యాకర్షించినవి.

ఈ యుపన్యాసములవలనను, వాదప్రతివాదములవలనను బ్రాహ్మణ సంరక్షితమయిన వేదకర్మము గుట్టుమట్టులు బయటపడి బ్రాహ్మణ ప్రతిష్ఠ పలుచనగుచుండెను. వారణాసీపురముననే యజ్ఞయాగాదుల ప్రయోజన పరమార్థములను గుఱించి చర్చలు సాగినవి. బౌద్ధమత పక్షపాతులగు సామాన్యజనము దృష్టిలో వేద క్రతుకర్మలును, బ్రాహ్మణాచార పద్ధతులును పరిహాసభాజనము లయినవి. కడవర్ణముల వారే కాక అగ్రవర్ణములయందలి విద్వాంసులుసయితము బుద్ధుని ధర్మబోధమునందు విశ్వాసము కుదిరి బౌద్ధము నవలంబించుచుండిరి. నూతనమతావలంబకులకు స్వమతదీక్షారతియు, పరధర్మనిందాభీరతియు నధికమై బ్రాహ్మణాచార సంప్రదాయదుర్గమగు వారణాసి కాఘాతములు మొండయినవి. నూతన మతావలంబులకు పీతాంబరధారణము, శిరోజముండ నఘులక్షణములయినవి. తండ్రులకుఁ దెలియకుండ కొడుకులు, అన్న లెఱుంగకుండ తమ్ములు బౌద్ధము నవలంబించి సంఘమునఁ జేరిపోవుచుండిరి. బౌద్ధధర్మము నవలంబించువారికి త్రిరత్నములు - ధర్మము, బుద్ధుఁడు, సంఘము - శరణ్యము లయినవి. తెల్లవారి లేచిన మృగదావము 'ధర్మం శరణం గచ్ఛామి, బుద్ధం శరణం గచ్ఛామి, సంఘం శరణం గచ్ఛామి'

అను . మంత్రములతో మాఱుమోగుచుండెను. . బౌద్ధభిక్షువులు వారణాసివీధులందు సంచరించుచుండి రనగనే ఎవరినంతో, ఎవరిని లాగుకొనిపోవనున్నాఁ” యని బ్రాహ్మణులు మొదలైన త్రైవర్ణికులు తలఁచుచుండిరి. ఎట్లయిన నేమి, బౌద్ధము దేశమున గూడుకట్టుకొని నిలబడిపోయినది. బ్రాహ్మణు లిఁక దానిని రూపుమాపుట వట్టి కలలోనివార్త అని జనులలో విశ్వాస మతిశయించెను. ఆనాటి కానాడు బౌద్ధమతావలంబుల సంఖ్య యధికమగుచుండెను. కంటికి కానరాని మార్పది. మార్పు జరగుచున్నదని తెలియని మార్పది. భారతీయసంఘమును, బ్రాహ్మణ సంప్రదాయములును క్రమముగా పరివర్తనశీలము లయినవి. అద్భుతమైన ప్రశాంత విప్లవమే యది.

రాజగృహము

గిరివ్రజపురము!—ఎంత ముచ్చటయిన పేరు! పేరుకు తగిన పట్టణ మది. చుట్టనున్న వైహాగిరి, వరాహాగిరి, వృషాగిరి, ఋషిగిరి, చైత్యకగిరి అను నైదుపర్వతములు ఆ నగరమునకు పెట్టని కోటగోడలవలె నొప్పురుచు, దానిని సంతరించుచుండును. ఈ కారణముననే కాఁబోలు నా నగరమునకు గిరివ్రజమని పేరు కలిగినది. పూర్వోక్తము లయిన ఐదుపర్వతములు నేడు వైభార, విపుల, రత్న, ఉదయ, శోణాగిరి నామాంచితములయి చూపటకు ప్రాచీనగాథలను స్మరణకుఁ దెచ్చుచుండును. రాగరంజితములయిన సంజవేళల పుష్పసుగంధభారాలనములయిన పిల్ల తెమ్మెరలతో సమానముగ నాటలాడుచు, గిరికుమారుల యుపలాలనములకుఁ జొక్కుచు తపోదాసవంతి ఆ నగరోపాంతభూమిని తన చిన్నినడల కొయ్యారము దిద్దుకొనుచు మందమందముగ నడయాడుచుండును. మహాభారతకాలమునుండి ప్రసిద్ధిపహించిన పట్టణ మది. జరాసంధుడు శత్రుభయంకరముగ రాజ్యమేలినది ఇచ్చటేనట. పాండుకుమారులయిన భీమార్జునులు కృష్ణునితో నేతెంచి జరాసంధునిఁ బొలిపుచ్చినదియు నిచ్చటేనట. తూర్పుద్వారముననుండి గిరివ్రజమునఁ బ్రవేశించుటకు ముందు పేరు మార్గాయానము నవనయించుకొనుటకు ఇంచుక విశ్రమించిన గిరికే పాండవగిరియని పేరు కలిగినదని

చేప్పుచు నా ప్రాంతీయు లిప్పటికి దానిని పథికులకుఁ జూపుచుందురు.

భారతవర్ష చారిత్రమున మహాభారతకాలము నుండియు ఆ నగరరాజము తన ప్రాముఖ్యమును గోలుపోక ముఖ్య పాత్రమును వీనిపించి యశోమహిత మయినది. గిరి ప్రజమే కాలాంతరమున రాజగృహమును నూతన నామమును ధరించి, శైశునాగవంశజుల కాలమున మగధ రాజ్యమునకు రాజధానియై, ఆ రాజ్యమునందలి నగరము లన్నిట మణిపూసయై ప్రకాశించినది.

జైన, బౌద్ధమతములు రెంటికిని రాజగృహము పుణ్యక్షేత్రము. మహాక్షేత్రమని మహావీరశిష్యులయిన ఏకాదశ గణధరులు నిచటనే భౌతిక కాయమును పరిత్యజించి నిర్వాణ పదమును బడసిరి. రాజగృహమును వశపఱచుకొనుటకు జైన బౌద్ధములు రెండును హింసావిరహితమయిన ద్వంద్వ యుద్ధము నాచరించినవి. శైశునాగవంశజుడయిన బింబీసారుడు జైనమతము నవలంబించి తస్మతమునెడలనే విశేషముగ అభిమానాదరములు చూపినను అతని కొమాగుడుఁ అజాతశత్రువు చల్లని యమృతవచోవృష్టి, గురిసి పితృ హత్యాసంజనితమయిన తన హృదయసంతాపమును బోగొట్టి తనకు నిర్వాణమార్గమును బోధించినవాడగుటచేత బుద్ధ భగవానునియెడ భక్తితాత్పర్యము లెక్కువగ కుదిరి ఆ మహామహుని సేవించుటయేకాక, ఆ మహానీయమూర్తి నిర్వాణానంతరమునను ఆయన శారీరక భాతుసంపదఁ గొంత

గొని తెచ్చి దానిని చైత్రనిర్మాణములయందుంచి పూజించుచునచ్చెను. ఈ నిధమున బౌద్ధయుగారంభమున రాజగృహము బౌద్ధభిక్షువులకు సేవ్యభూమియై, బౌద్ధమునకు పట్టుగొమ్మయై వాసికెక్కినది.

బుద్ధబోధసుధాసారసేచనమున ఆర్ద్రహృదయుడయిన అజాతశత్రువు కరుణాదృష్టితో పరిపాలనము నెఱపుచుండెనకాల మది. ఫరినర్తన మజాతశత్రుని జీవితమునందువలెనే కాలపురుషుని లీలయందును గోచరమయిన తరుణ మది! శిశిర, వసంతముల సంధికాలము, శీతపవనుని దుండగములకు ఆకులపాటునొంది కుదికిలి కృశించి మొరడయిన వనలక్ష్మీకాంతకు మనోహరమూర్తియగు తరుణమాధవుని సంధర్శనమున మఱల నాశలు చిగురించి ననలెత్తుచుండెను. దిశానలయము ప్రసన్నమయి ప్రభామహితమయినది. సహస్రకీరణుడు తన కీరణముల వెచ్చన నూచి లోకజాంధవుడయి జగమున కాహ్లాదము కలిగించుచుండెను. గత మసత్యము, వర్తమానమే సత్య మన్నట్లు కడచిన వృత్తమంతయు విస్మరించి లోక ముత్సాహముతోను, ఆనందముతోను పులకరించి పోవుచుండెను.

అనంతానందదీప్తి రాజగృహమునకుఁగూడ నొకవింత నక్కదనమును సంతరించినది. రాజపురుషులును, సేవకులును త్వరలో సమావేశము కానున్న ప్రథమ 'సంగీతి'ని దర్శింప వేడుకపడుచు, ఆ మహాపర్వదినమున కెదురుచూచుచు రాత్రింబవళ్ళొకేవిధమున విశ్రాంతి నెఱుంగని కుతుక

ముతో వివిధకార్యనియు క్తులై పనిచేయుచుండిరి. వింతవింతల చవికెలతోను, చలిపందిరులతోను, తోరణములతోను రాజ గృహము కలకలలాడుచుండెను. అజాతశత్రు మహారాజ నియోగమున రాజగృహమునందలి గుహావనారామము లన్నిటిని దూరదేశాగతులయిన బౌద్ధభిక్షువుల విడిదుల కొఱకు చక్కజేయుచుండిరి. బుద్ధుని నిర్వాణానంతరము బౌద్ధసంఘ మంతయు నొక్కచోట సమావేశమగుట కిదియే మొదటి తడవ.

వివిధరాజ్యములనుండి వచ్చు బౌద్ధభిక్షువుల సంఖ్య ఆదినమున కాదినము అధికమగుచుండెను. మట్టనుధ్యాహ్న మగుసరికి రాజగృహ వీధులయం దెచ్చటఁ జూచినను భిక్షు టనమునకై వచ్చిన ముండితళిరస్సులవారే! ఎచ్చట తిల కించినను భిక్షుపాత్రములవారే! రాజగృహ నగరమునకు వెలుపలనున్న గిరికందరములును, వనారామములును, తపో దాతరంగిణీతీరమును బౌద్ధ స్త్రీ, పురుష భిక్షుకులతో కిటకిట లాడుచుండెను. మూర్తిని గైకొన్న బౌద్ధధర్మమునలె కాన్పించిన దా బౌద్ధ పరివ్రాజక ప్రజ.

ఎవరనుకొన్నారు బౌద్ధధర్మ మింత స్వల్ప కాలములో జనహితమయి సంఘమున కింతమంది భిక్షువుల నొకర్నించు నని? సమ్యక్సంబోధి నొందిన యా బుద్ధుడే యెఱుంగఁడు తనధర్మ మింత జనహితముగ నుండునని; ప్రజలు దాని నింత యాదరింతురని. దుఃఖముయమయిన ప్రపంచమున దుఃఖ సంతారకమార్గము నుపదేశించి బుద్ధుఁడు ప్రజల నుద్ధరిం

చుటకు పూనుకొనెను. కాని తా నొక ప్రత్యేకమతమును గనిపెట్టవలయునని యాతఁ డెన్నఁడు నాశించియుండలేదు. అతఁడు బ్రాహ్మణుల వేదమతమును సంపూర్తిగ ఖండింప వలెననికూడ ప్రయత్నింపలేదు. బ్రాహ్మణుల యవిసీతిప్రవర్తనమును గర్హించెను ; పారి దుర్గుణములను మాత్రమే ఖండించెను ; యజ్ఞయాగాదులయందు మితిమీరిపోయిన జంతుహింసను మాత్రమే నిరసించెను. బ్రాహ్మణుల వేదమతమునందలి కర్మవాదమును తిరస్కరింపలేదు ; జన్మాంతరములను కా దనలేదు. అత్యంత ప్రాముఖ్యము నొసంగి బ్రాహ్మణులు తమ సత్కృత్యములకు, అసత్కృత్యములకుఁ గూడ వేదమును ప్రమాణముగఁ జూపుటచేత తత్ప్రామాణ్యమును నిరసించి వేదములు పౌరుషేయములని వాదించెను. దేవతలు కాని, స్వర్గాదిలోకములు కాని దబ్బరయని వక్కాణింపలేదు ; కాని వాని విషయమున నిదమిత్థమని నిర్ణయింపక తూష్ణింభావమును వహించెను. ప్రజలలోని మూఢవిశ్వాసములను, మూఢాచారములను తెగఁడుచు నచ్చినను వాటిని బోఁగొట్టుటకు ఎక్కువగఁ బ్రయత్నింపలేదు. అన్నిటికన్న మిన్నగ బుద్ధుఁడు లోకులకు తన ధర్మమునే యుద్బోధించెను. అతఁడు తానుకూడ వర్ణాశ్రమ నిభక్తమయిన భారతీయసంఘమునందలి వ్యక్తినని గుర్తించి కొనియే ప్రవర్తించెను. వేదమత మను పేరుతో జరగుచుండిన యత్యాచారములనుమాత్రమే ఖండించెను. వేదమతమును సంస్కరింపవలెననియే కాని యాతనికి ఆమతమునకు

విరుద్ధముగ నొక నూతనమతమును నెలకొల్పవలెనను సంకల్ప మేమాత్రము లేదు.

సత్య మరసినచో బుద్ధునివలెనే మతసంస్కారము నపేక్షించి ప్రజాప్రబోధము సేయుచువచ్చిన పరివ్రాజకు లానాఁడు అనేకు లుండిరి. ఒక్కొక్క పరివ్రాజకుఁడు తన ధర్మమును బోధించి, కొందఱు కొందఱు శిష్యులను జేర్చుచు వచ్చెను. ఇట్లే వేఱు వేఱు సంప్రదాయము లాకాలమునఁ జూడఁజూపినవి. ఇట్టి పరివ్రాజక పంథలు గణము లనుపేరఁ బరగుచుండెను. ఆకాలమున మొలకెత్తిన గణముల కన్నిటి కిని గృహస్థాశ్రమ పరిత్యాగమును, సన్యాసస్వీకారమును ప్రధానలక్షణములు. ఏగణములయందలివారయినను సన్యాసు లకు యతులని, పరివ్రాజకులని, శ్రమణులని వ్యవహార ముండెను. ఒక్కయాచార్యుని శిష్యులే వేఱు వేఱు గణములుగ నేర్పడుచుండిరి. ఏగణమున కాగణమే యేకీభావవిరహితమయి ప్రవర్తించుచు వచ్చెను. బుద్ధుఁడుమాత్ర మిట్టి ప్రత్యేకతను నిరసించి తనసంఘమున కైకమత్యమును బోధించెను. ఎవరు దీక్షాస్వీకారము చేయఁదలఁచినను అన్ని గణములయందు నలెనే బౌద్ధసంఘమునందును బ్రహ్మచర్య నిర్వహణము ఆవశ్యకధర్మ మయినది.

మృగదావమున నాయేవురుతాపసులును దనధర్మము నంగీకరించి శిష్యులయిననాఁడుకూడ తన శిష్యమండలి యింతగ వృద్ధిచెందునని బుద్ధుఁ డూహసేయలేదు ; కాని తన ధర్మమే తారకమంత్రమని, యదియే పరమ సత్యమని

గాఢముగ విశ్వసించినవాడగుటచేత ఆ కరుణామయుడు లోకులకు దానిని బోధించి దుఃఖిపంకిలముననుండి వారి నుద్ధరింప దీక్షఁగొని పట్టణములయందును పల్లెలయందును బర్హటనముసేయ మొదలిడెను. మొదటిదినములలో బౌద్ధదీక్ష గ్రహించి సంఘమునఁ జేరిన భిక్షుకు లంత యెక్కువమందిలేక పోయినను వర్ణాశ్రమ పరిపాలనము సేయుచు బౌద్ధధర్మము నుపాసించు నుపాసకు లధికసంఖ్యాకులయిరి.

శిశిరఋతువునందు రాజగృహమున సారిపుత్ర, మహా నూద్ధల్యాయనులకు దీక్ష నిచ్చి బుద్ధుఁడు ధర్మబోధసేయుచు రాజగృహమునందలి వేణువనారామమున నివసించుచుండిన తరి శుద్ధోదనునియొద్దనుండి కపిలవస్తునగరమున కొక్క మాఱు రావలసినదని వర్తమానము వచ్చెను. బుద్ధుఁడు కఠి పయప్రయాణముల కపిలవస్తునగరమున కరిగి బోధచేసిన పిదప శుద్ధోదనుఁడును, తక్కుంగల రాజబంధువు లనేకులును ఉపాసకులుగఁ గొందఱును, దీక్షఁ గైకొని కొందఱును బౌద్ధ ధర్మము నాశ్రయించిరి. మహాప్రజాపతి గౌతమియు ఉపా సికయై త్రిరత్నములను శరణువేడినది. స్త్రీ లుపాసికలుగఁ జేరుటకు మృగదావనము బుద్ధుఁడు మొదటిమాఱు ధర్మ చక్రప్రవర్తనము చేసినప్పటినుండియే మొదలు. కాని భిక్షుకు లగుటకు మాత్ర మింకను కొంతకాలము పట్టెను.

బుద్ధుఁడు సమ్యక్సంబోధి నొంది యైదు సంవత్సర ములు గడచిన మీఁదట, ఆ మహాత్ముఁడు స్యగ్రోధవనారా మమున నుండినకాలమున దుఃఖినివృత్తి చేసికొని సంసారము

తరింప పూని, వహించి మహాప్రజాపతి గౌతమి శుద్ధోదస మరణానంతరమున దీక్షాసూచకముగ శిరోజములను ఛేదించి నైచి. త్రిచీనరములను ధరించి తన మార్గమునే యవలంబించిన తన బంధువురాండ్రగు శాక్యస్త్రీలు కొందఱును వెంట నిడికొని, దూర మనక, భార మనక ప్రయాణకష్టముల కోర్చి వెళ్ళి ఆ పుణ్యపురుషుని దర్శనముచేసి పరివ్రాజక జీవితఫలములను రుచిచూడ నభిలషించియున్న తమకు దీక్ష ననుగ్రహించి సంఘమునఁ జేరుట కనుజ్ఞ నొసంగవలసినదని వేడుకొనెను. ఇట్లొక్కమాటుకాక ముమ్మాఱింపినను ప్రయోజనముఁ గానక ప్రజాపతి గౌతమి శోకవిహ్వలచి త్తయై మఱి పోయెను. అంతమాత్రమున పట్టుదల విడువక మఱి నామె తన యనుచరులతో బుద్ధుఁడు నైశాలియుం దుండ నాతని సందర్శనార్థ మరుదెంచెను. వచ్చినపిదప ముందుగఁ గలసికొన్న యానందస్థిపరునికి ఆమె తన యుదంతమును విన్నవించెను. ఆనందుఁడు ఆమెయొక్కయు, తక్కిటివారియొక్కయు అభినివేశమునకును, ధర్మాభిరతికిని సంతసించి, బుద్ధునికడ కరిగి వారి రాకయు, కోర్కెయు నెఱింగించెను. ఎప్పటి నలెనే బుద్ధుఁడు వారి కోర్కె నిరాకరించెను. కాని ఆనందుఁడు వారి హృదయావేదనను, దుఃఖాతిశయము నెఱిగిన వాడగుటచేత వారిపక్షమున వాదించి తుద కెట్లయిన నేమి బుద్ధుఁడు వారి కోర్కె కంగీకరించునట్లు చేసెను. ఈ రీతిని మహాప్రజాపతి గౌతమి బౌద్ధసంఘమున స్త్రీలు భిక్షుకులుగఁ జేరుటకు కారణభూతురాలయి స్త్రీజనవంద్య యయినది. కాని యువజనుల విషయమున నెట్లొ యట్లే అవివాహితు

లయిన కన్యల విషయమున తలదండ్రుల యనుమతియు, వివాహితలవిషయమున భర్తల యనుమతియు నావశ్యకమని బుద్ధుఁ డనుశాసించెను. మహాప్రజాపతి సంఘమునఁ జేరిననాటినుండి స్త్రీలుకూడ పరివ్రాజికలయి దీక్ష గైకొని ధర్మప్రచారము కావించుచువచ్చిరి.

తన నిర్వాణమునకు పూర్వమే బౌద్ధసంఘ మీవిధమున స్త్రీ, పురుష భిక్షుకులతో పొంగుచున్నను నియమ, నిబంధనముల నేర్పఱచి దానిని సరిదిద్దనలెనని బుద్ధుఁడెన్నఁడు తలంపఁడయ్యెను. నూతనసంఘనిర్వాణము కాని, నూతనమతసంస్థాపనము కాని యాతని లక్ష్యమున నుండలేదు. ప్రజలను తరింపఁజేయ ధర్మబోధకుఁడుగ నుండనే యభిలషించెను కాని యాతఁ డాచార్యపదమునకుఁగూడ నాశింపలేదు. ఈ కారణముననే యతఁడు నిర్వాణసమయమునను ధర్మబోధయందే ప్రవృత్తుఁడయియుండెను కాని బౌద్ధధర్మపీఠమునకుఁ దనయనంతరమాచార్యస్వామినిగూడనిర్ణయించి యుండలేదు.

అప్పటికి బుద్ధుఁడు నిర్వాణమునొంది ఏడుమాసములయినది. బౌద్ధసంఘ మనాయకముగను, అసమయప్రతిపాలి తముగను నుండెను. పెరిగిపోవుచుండిన బౌద్ధసంఘమును సరియైన పద్ధతులయందు నడపుటకు ఆచార సమయముల నేర్పఱచుటయు, బుద్ధప్రోక్తమయిన ధర్మవచనమును గ్రంథస్థము కావించి భద్రపఱచుటయు బౌద్ధసంఘమునందలి ఖేరుల (నృద్ధుల)పైఁ బడినది. ఏతత్కార్యచరణమునిమిత్తము వారు అజాతశత్రుని యానరమున ప్రథమసంగీతి (బౌద్ధాచార

సమయ, ధర్మనిర్ణయసభ) జరపుటకు నిశ్చయించిరి. ఈకారణముననే జౌద్ధభిక్షువు లనేకులు రాజగృహమున కరుదెంచుచుగడిరి. రాజర్షియైన బుద్ధుని ధర్మము నవలంబించిన పరివ్రాజకుల నెల్లరను ఒక్క సామాన్యచార నియమములచేతి నిబంధించి, వారిని బలీయమయిన యొక మతసంఘముగ తీర్చి దిద్దవలసినపని రాజగృహముననే జరగుట విచిత్రము కదా! *



* ఈ ప్రకరణములు ఇంకను పూర్తి కావలసియున్న జౌద్ధమత వ్యాపన కథాకల్లోలినిలానివి. రాజగృహమున జరిగినది ప్రథమ సంగీతి. ద్వితీయ సంగీతి వైశాలియుండు జరిగినది. ఈ రెండు సంగీతుల యనంతరము జౌద్ధసంఘమున అనేకవిభేదములు కలిగినవి. ఈ కారణమున నది ప్రధానముగ ఛేరులు, మహాసాంఘికులు అని రెండుకక్ష లయినది. ఛేరులు వృద్ధులు, పూర్వాచారపరాయణులు; మహాసాంఘికులు ఆచార నియమముల నంత కఠినముగాఁ బాలించువాడుకారు. కాలక్రమమున జౌద్ధమతమున ఎన్నియో మార్పులు వచ్చినవి—జౌద్ధమతాచారతత్వములను గూర్చిన వాదములు కారణముగాఁ గలిగిన మార్పులు. ఆచార, తత్వ విభేదములకతన నాగార్జునాచార్యులవారికిఁ బడప జౌద్ధ మెన్నో రూపాంతరములను పొందినది.

అ మ రా వ తీ స్తూ ప ము

స్తూపమును సంస్కృతపదమును, దిబ్బయని యర్థమిచ్చు 'ఘోషా' యను పాలీపదమును సమానార్థకములు. కాని బౌద్ధనిర్మాణవాస్తువున (Buddhist architecture) ఇటికీ తోనో, తాతితోనో కట్టిన అర్ధగోళాకారముగనుండు సమాధి వంటి ఘననిర్మాణమునకే స్తూప మనుపేరు రూఢియగుట నలన, దిబ్బయైన దెల్ల స్తూపము కాజాలదు. ఈ నిర్మాణము బౌద్ధమతము వాస్తువునకుఁ బ్రసాదించిన విశేషము. స్తూప ప్రాముఖ్యమును దెలిసికొనుటకు బుద్ధుని జీవితము కొంత తోడ్పడఁగలదు.

శాక్యవంశజుడయిన శుద్ధోదనుఁడు కపిలనస్తనగరము రాజధానిగ శాక్యరాజ్యమును పాలించుచుండెను. అతని పట్టమహిషియైన మాయాదేవి యొకప్పుడు, బోధిసత్వుఁడగు ఊషితస్వర్ణముననుండి వెల్లయేనుఁగు రూపమున భూలోకమున కవతరించి తనగర్భమునఁ బ్రవేశించినట్లు స్వప్నముఁ గాంచెను. అనతికాలముననే ఆమె గర్భవతియై, కపిలనస్తనగరమునకు చేరువనున్న దేవదహగ్రామమునందలి తన పుట్టినింటి కరుగుచు, మార్గమధ్యమునఁగల యుంబినీనమున నొప్పులు వచ్చి మగపిల్లనానిం గని, పురుడు వెళ్ళకమునుపే కాలధర్మము నొందెను. సిద్ధార్థుఁడని నామకరణముచేసి శుద్ధోదనుఁ డా బాలుని అజుచేతి చందమామవలె నల్లారు

ముద్దుగఁ జెంచి యుక్తవయస్సున యశోధర యను సౌందర్య రాశి నొసంగి పరిణయముఁ గావించెను. ఈ యువదంపతులు ప్రేమఫలముగ రాహులుఁడను కుమారుఁ డుదయించెను. కాని దుఃఖిమయమయిన యీ ప్రపంచమును జూచి కోమల హృదయముగల సిద్ధార్థుఁడు తీవ్రవేదన నొంది శాంతిఁ గానక తుదకు దుఃఖినివర్తనమార్గము నన్వేషింప ఆబుబిడ్డలను, కన్నతండ్రిని, కడకు రాజ్యసర్వస్వమును—సర్వమును పరిత్యజించి కపిలవస్తు నగరముననుండి యొరు లెఱుంగకుండ నర్థ రాత్రమున బయలుదేరిపోయెను. బౌద్ధులు దీనిని మహాభీనిష్క్రమణ మందురు. నగరవినిర్గతుఁడయి యాతఁడు మహారణ్యముల కరిగి యేడేండ్ల పాటు ధ్యానసమాధినిష్ఠునండి ఏకాగ్రతతో తపస్సుచేసెను. ఈ కాలమున బౌద్ధులకు శనివంటి వాఁడయిన మారుఁడు సిద్ధార్థుని ఏకాగ్రబుద్ధిని చలింపఁజేసి యాతని తపస్సు భగ్నముచేయ ననేకవిధములఁ బ్రయత్నించెను. కాని విఫలమనోరథుఁడయ్యెను. తుదకు సిద్ధార్థుఁడు బుద్ధగయ సమీపమునందలి యురువెలాపరిసరారణ్యమున నొక యశ్వత్థవృక్షముక్రింద తీవ్రధ్యానసమాధినుండి పరమ సత్య ప్రబోధమును గాంచెను. అంతటినుండి యాతఁడు బుద్ధుఁడనియు, నా వృక్షము బోధివృక్షమనియు ప్రసిద్ధి కెక్కిెను. బుద్ధుఁడు మున్ముందుగ సార్నాథని నేడు వ్యవహరింపఁబడు మృగదావమున కరిగి మొట్టమొదటిమాటు తాను కనిపెట్టిన ధర్మమును లోకమునఁ బ్రవర్తింపఁజేసెను. బుద్ధుని యీ మొదటి ధర్మబోధకు ధర్మచక్రప్రవర్తనమని పేరు. బుద్ధుని ధర్మబోధల ననుసరించువారు రెండు తెఱఁగులు: (౧) సన్యా

నులు - వీరిని భిక్షువు లందురు. స్త్రీలకుకూడ భిక్షుకులై బౌద్ధధర్మావలంబనముచేయుట కధికార మొసంగఁబడుటవలన బౌద్ధభిక్షు సంఘమున పురుషులతోపాటు స్త్రీలుకూడ నుండిరి; (౨) గృహస్థులయి బౌద్ధధర్మ మవలంబించువారి కుపాసకు లనిపేరు. బుద్ధుఁడు చాలకాలము తన ధర్మమును లోకమునఁ బ్రవర్తింపఁజేసి యెనుబదివత్సరముల ప్రాయమున మల్లరాజ్యమునకు రాజధానియైన కుశనగరమున (పాలి : కుసినార) వ్యాధిగ్రస్తుఁడయి యచ్చటి సాలవనమున నిర్వాణము నందెను. బౌద్ధులు దీనిని మహాపరినిర్వాణ మందురు. కుశనగరమునకు వెలుపలనున్న మకుటచందన మనుచోట బుద్ధుని శరీరమునకు దహనసంస్కారము కావింపఁబడెను. దహనానంతరమున బుద్ధభగవానుని మిగిలిన శరీరావశేషముల కొఱికిరుగు పొరుగు ప్రభువులకును మల్లులకును వివాదము కలిగెను; కాని ద్రోణుఁడను బ్రాహ్మణుఁ డీ కలహ ముడిపి దగ్ధావశేషముల నందఱికి సమానముగఁ బంచి యిచ్చి వారికి సమాధానముఁ గావించెను. ఆయవశేషముల నాయూ ప్రభువులు తమ దేశములకుఁ గొనిపోయి వానిని దగిన స్థలముల భద్రపఱిచి వానిమీఁద స్తూపములను నిర్మించిరి. ఇట్టి శారీరక స్తూపములు మొదట నెనిమిది వెలసినవి. సంగీతులు :

బుద్ధుని నిర్వాణము ననంతరము అతని ధర్మోపదేశములను (ధర్మసూత్రములను) గ్రంథస్థముచేయుటకు మొదటిమాఱు రాజగృహ మను నగరమున బౌద్ధసంఘ సమా

వేశము జరిగెను. బుద్ధధర్మచార నిర్ణయమునకయిన యాసమావేశమునకు 'సంగీతి' యని పేరు. ఈ 'సంగీతి' యనంతరము బౌద్ధసంఘమున వివాదములు కలిగినవి. కొందఱు 'వజ్జి' దేశీయులైన బౌద్ధులు భిక్షాభోజనాదులకు సంబంధించిన కొన్ని నియమముల విషయమున పూర్వచారమును పాటింపక తద్విరుద్ధముగ నడుచుచుండినందున ఏతదాచారోల్లంఘనమును గుఱించి విచారించుటకును, బౌద్ధసంఘ ఆచార నిర్ణయము చేయుటకును వైశాలియందు మఱల బౌద్ధసంగీతి జరిగినది. ఆచారకాండకు బౌద్ధుల పరిభాషను 'వినయ' మని పేరు. పైని చెప్పిన ఈ రెండు సంగీతులందును బౌద్ధధర్మసూత్రములును (ధమ్మసూత్రము), బౌద్ధసంఘాచారవిధులును (వినయము) గ్రంథస్థములైనవి. ద్వితీయ సంగీతియందు పూర్వచారము నించుకయుఁ దప్పకుండ నడుచుకొను ధేరుల (స్థవిరుల - వృద్ధుల)కంటె ఇతర సాంఘికులే అధికసంఖ్యాకులుగ నుండిరి ; అయినను ఆచారనిర్ణయవిషయమునఁ దమయభిప్రాయమును దెలుపు నధికారము ఇతర సాంఘికులకుఁ దొలఁగింపఁబడినందున 'వజ్జి'దేశ బౌద్ధులు ఆచార నియమోల్లంఘనముఁ గావించిరని ధేరులు స్థిరపఱచి విజయశంఖము నూఁదిరి. కాని యధికసంఖ్యాకులుగ నుండిన యితర సాంఘికులు ఆ నిర్ణయమునకు కట్టువడక తమ పద్ధతియే సర్వమునదని వాదించి, ధేరకక్షునుండి విడివడి, వేఱొకతెగగా నేర్పడిరి. ఈ తెగవారి కప్పటినుండి మహాసాంఘికులని పేరు.

బౌద్ధసంఘమున నిట్లు చీలిక కలుగుటకు కారణము 'దశవస్తువు'లని కొన్ని బౌద్ధగ్రంథములును, మహాదేవబౌద్ధాచార్యుడు 'అర్హతుని లక్షణము'లనుగూర్చి ప్రతిపాదించిన 'పంచసిద్ధాంతము'లని మఱికొన్నియు నుడువుచున్నవి. విడిపోయిన మహాసాంఘికులు 'ధర్మము'ను 'విన్య'మును (బౌద్ధవేదములగు త్రిపిటకములందలి మొదటి రెండు పిటకములు) స్వవాదానుసార మందందు సంస్కరించి 'భేరవాదము'నకు ప్రతిగా తమ వాదమునకు 'ఆచార్యవాద' మని పేరిడిరి.

ఈ చీలిక నతికించి సంఘమును కట్టుదిట్టపఱుచుట కొఱకు అశోకచక్రవర్తి పాటలీపుత్రమున మఱియొక సంగీతిని సమావేశపఱిచెను. దీనికి మాధ్యమ్యపుత్రుడయిన తిష్ఠుఁడధ్యక్షుఁడు. బౌద్ధధర్మ ప్రవచనానంతరమున శిక్షాసూత్రార్థ సమన్వయమున భేరవాదులకును, మహాసాంఘికులకును ఏకీభావము కుదరలేదు. భేరవాదులు సభనుండి వెడలిపోవుట యే కాక తమకు మహాసాంఘికులతో సరిపడక మగధ దేశమును గూడ విడిచిపెట్టి కాశ్మీరాద్యుత్తర దేశముల కరిగి యుచ్చటఁ దమ మతమును వ్యాపింపఁజేసిరి.

బౌద్ధమతవ్యాప్తి :

తృతీయసంగీతి జరిగిన నాఁటినుండి పాటలీపుత్రము నందలి కుక్కుటా రామము బౌద్ధధర్మపీఠమయి పేరుకెక్కినది. మగధయందు స్థానికముగ వర్ణిలుచుండిన బౌద్ధమతమును విశ్వపరివ్యాప్తము కావించి బుద్ధబోధామృతమును సంసారార్తులయిన ప్రజల కందఱికి నందించి లోకమునందలి దుఃఖ

మును నివర్తింపజేయుట కశోకుఁడు పూన్ని వహించెను. ఈ యుద్ధారసంకల్పముతో అశోకచక్రవర్తి దేశదేశములకు బౌద్ధమత బోధకుల నంపెను.

చక్రవర్తియాజ్ఞ శిరసావహించి, దేశాంతరముల కరిగిన మతబోధకులు మాగధులకుఁ దెలియవచ్చినవారు వీరు: ౧. కాశ్మీర, గాంధారములకు 'మజ్జిమి' భిక్షువు; ౨. మహిషమండలమునకు (అంధ్ర, మైసూరు దేశములకు) 'మహాదేవ' భిక్షువు (ఇతఁడు పాటలీపుత్రమునందలి మహాసాంఘికులకు నాయకుఁడు); ౩. 'వనవాసి'కి 'రక్తిత' భిక్షువు; ౪. 'అపరాంతక'మునకు 'ధర్మరక్తిత' భిక్షువు; ౫. 'మహారత్తము'నకు 'మహాధర్మ రక్తిత' భిక్షువు; ౬. 'యవనలోకము'నకు 'మహారక్తిత' భిక్షువు; ౭. 'హిమవంత పాదము'నకు 'మజ్జిమ' 'కస్సపులు'; ౮. 'సువర్ణభూమి'కి 'సోణక', 'ఉత్తిరులు'; ౯. 'తాంబూణి'కి 'మహింద' భిక్షువు.

బౌద్ధమతవ్యాపనమున కశోకచక్రవర్తి ప్రేషితముడై యంధ్రదేశమున కరుదెంచిన మగధ మహా సాంఘికనాయకుఁడగు మహాదేవభిక్షువు కృష్ణానదీతీరస్థమయిన ధాన్యకటకమును నివాసభూమిగఁజేసికొని చైత్యకవాద మనునొక సంగ్రహమును స్థాపించెను. ఈ పంథకుఁ జైత్యకనికాయమనియు, దీనికిఁజెందిన భిక్షువులకు చైత్యకులనియుఁ బేరు. ఈరీతిని మహాసాంఘికవాదమునకు సంబంధించిన బౌద్ధమత మశోకచక్రవర్తి యాదరణమున సంధ్రదేశమునందు వ్యాపించెను.

క్రీస్తుబద్ధమునకు పూర్వము అంధదేశమునందలి యీ ధాన్యకటక ప్రాంతము బౌద్ధమతమునకు పంటపొలమయి, బౌద్ధులకుఁ బట్టుగొమ్మగనుండె ననుటకు సింహళద్వీపచరిత్రమే యాధారము. బౌద్ధవాఙ్మయమున 'తాంబవణ్ణి' యనఁబరగిన సింహళద్వీపమును క్రీస్తుబద్ధమునకు రెండువందల సంవత్సరములకుఁ బూర్వమున పాలించుచుండిన 'దుట్టగామణి' యను ప్రభువు అనూరాధపురమున 'మహాఘోషము' (రాక్షావెల్లి మహాస్తూపము)ను నిర్మించుచుండిన సందర్భమున హిందూ దేశమునందలి వేణువేణు ప్రాంతములనుండి అర్హతులు, ఆచార్యులు వేలకొలది బౌద్ధసాంఘికులతో నచ్చటి కరిగిరట. ఇట్లు వెళ్ళినవారిలో అర్హతుఁడయిన మహాదేవుఁడొక్కఁడు. ఇతఁడు 'పల్లవభొగ్గ'మున*(పలనాడు)నుండి నాలుగులక్షల యణువదివేల బౌద్ధభిక్షువులను వెంటనిడుకొని వెళ్ళెనట. భిక్షువుల సంఖ్య యతిశయోక్తియని త్రోసివేసినను, 'పల్లవభొగ్గ'మున బౌద్ధమత మత్యంతాభివృద్ధినొందుచుండెనని యూహించుట సమంజసము కాకపోదు.

* 'భోగ' ('భొగ్గ') పదము 'మహేంద్రభోగము', 'కవచకారభోగము', 'హేమనిభోగము' అని ప్రాచీనకావనములందు దేశవిభాగపరముగ వాడుక చేయఁబడినందున, 'పల్లవభొగ్గ' (పల్లవభోగ) మనునది పల్లవనా డనవచ్చును. దేశవిభాగ మనునర్థమున 'భోగ' పదమునకు బుద్ధులు దేశ, విషయ, నాడు పదములు ప్రాచీనకావనములందుఁ బ్రయుక్తములగుటవలన 'పల్లవభొగ్గ'ము ఇప్పటి పలనాడు, ('పల్లవవిషయము', 'పల్లవనాడు') అని నిర్ణయింపఁదగును. పల్లవనాడును, ధాన్యకటక ప్రాంతమును ప్రాచీనకాలమున పల్లవులు పాలించిరని కావనములవలనను, గాథలవలననుగూడఁ దెలియుచున్నది. త్రిలోచనపల్ల

అశోక చక్రవర్తి యనంతరము మగధను పరిపాలించిన 'కునాల', 'దశరథుల'వెనుక 'సంప్రతి' రాజ్యమునకు వచ్చి క్రీ. పూ. ౨౨౦ మొదలు ౨౦౦ వఱకు పరిపాలించెను. అశోకచక్రవర్తికి బౌద్ధమత మనిన నెంతటి యభినివేశముండెనో యీతనికి జైనమత మనిన నెంతటి యభిమానముండెను. అశోకునినలెనే యీతఁడును అంద్ర, ద్రమిళ దేశములకు మత బోధకుల నంపి, జైనమతమును వ్యాపింపజేసెనని హేనుచంద్రుని 'పరిశిష్ట పర్వము' ననుసరించి తెలియుచున్నది. సంప్రతిప్రయాత్నుములవలన జైనమత మంద్రదేశమున బాగుగ వ్యాపించినను వ్యాపింపకపోయినను మహాదేవాచార్యుఁడు తలపెట్టిన బౌద్ధమత వ్యాపనప్రయాత్నుములకుఁ గొంత యాటంకము కలిగినఁ గలిగియుండును. అయినను

వునికి ధాన్యకటక మొకప్పుడు రాజధానిగ నుండినట్లు గాథలు కలవు. కాంచీపురము రాజధానిగ పరిపాలనము నెఱపిన పల్లవులు ధాన్యకటకమునఁ దమ ప్రతినిధులను నిలిపి ఆంధ్రాపథమును పాలించినట్లు శాసనములు తెలుపుచున్నవి. క్రీస్తుశక మాఱవశతాబ్దిని విష్ణుకుండి నంశజుల విజృంభణము ననంతరమునఁ గాని పల్లవులు కృష్ణానదీతీరమును విడిచి ఇంకను దక్షిణదిశకు సాగియుండలేదు. స్వతంత్రరాజ్యమును స్థాపించుటకు పూర్వముకూడ ఆంధ్రరాజు లయిన సాతవాహనులకు సామంతులును, నైన్యాధిపతులు నయి, పల్లవులు ప్రాముఖ్యము గడించి బౌద్ధ గ్రంథములందు నాగదేశమని ప్రసిద్ధమయిన యీ ప్రాంతమునందలి వారితో సంబంధబాంధవ్యములు నెఱపి వర్ధిల్లుచుండిరి. పల్లవులకు జర్మస్థలముగఁ గాకపోయినను వారికిఁ గల యితర సంబంధాధిక్యమువలన 'పల్లవభిగ్ధము' (పలనాడు) అను పేరఁ బరిగిన యీ కృష్ణా దక్షిణతీర ప్రాంతము క్రీస్తుబిషునకుఁ బూర్వమునఁగూడ బౌద్ధమతమునకు 'చేప పట్టు'గ నుండెనని నిరూఢ మగుచున్నది.

తరువాతకాలమున తెలుఁగుదేశమున జౌద్ధము సర్వ జనా
దరణీయమయిన మతమయి వర్ధిలైననుటకు అంధ్రదేశము
నందు, ముఖ్యముగ కృష్ణా గుంటూరు మండలము
లందుఁ గానవచ్చిన, కానవచ్చుచున్న జౌద్ధస్తూపాదికములే
తారాణము.

స్తూపము :

శారీరకస్తూపములకు ధాతుచైత్యములనియుఁ బేరు. ధాతువు
లనఁబడు నవశేషము లుండుభాగమునకు ధాతుగర్భమని పేరు.
ధాతుగర్భపదమునకు భ్రష్టరూపము దాగబ(దాగోబా). 'ధాతు
గర్భము'మీఁది దిబ్బకు స్తూపమని పేరయినను కాలక్రమ
మున నీ రెండుభాగములు కలిసిన సంపూర్ణ నిర్మాణమునకే
స్తూపమను పేరు రూఢియైనది. బుద్ధులు, ప్రత్యేక బుద్ధులు,
అర్హతులు, చక్రవర్తులు మాత్రమే స్తూపగౌరవమున కర్హు
లని జౌద్ధుల మహాపరినిర్వాణసూత్రమునఁ దెలుపఁబడినను
విఖ్యాతులయిన జౌద్ధాచార్యులకును స్తూపములు వెలసినవి.
శారీరకధాతువులను మాత్రమే కాక పరిభోగికధాతువులను,
అసఁగా బుద్ధుఁడు కాని, అర్హతులు కాని, చక్రవర్తులు కాని,
ఆచార్యులు కాని యుపయోగించిన భిక్షాపాత్రములు, చేతి
కట్టలు, పానపాత్రములు—ఇట్టివానినిగూడ పదిలపఱచి స్తూప
ములు నిర్మించుట వాడుకయయినది. కాలక్రమమున
బుద్ధునితో సంబంధముగల పవిత్రక్షేత్రములందు ధాతురహి
తముగనే, వట్టి స్మారకచిహ్నములుగఁగూడ స్తూపములు
వెలయుచువచ్చినవి. స్తూపములకు సింహళమున 'దాగబ'

(దాగోబా) లనియు, నేపాళ దేశమున 'పైత్యము' లనియు, బర్మాదేశమున 'పెగోడా' లనియు వ్యావహారికనామము చెల్లుచున్నది. బౌద్ధయుగమున స్తూపమున కీ రీతిని ప్రాముఖ్యము కలిగెను.

బౌద్ధకళయందు బుద్ధుని మహాపరినిర్వాణమునకు స్తూపమును, జననమునకు పద్మమును, మహాబోధికి (పర్యమసత్య ప్రబోధమునకు) బోధివృక్షమును, మృగదానమునందలి బుద్ధుని మొదటి ధర్మబోధమునకు ధర్మచక్రమును సంకేతములయి బౌద్ధశిల్పమునఁ జిత్రితములయినవి. బౌద్ధయుగమున స్తూపము బుద్ధభగవత్ప్రీత్యర్థముగ నమర్పించు నొకకానుకయై, తన్నిర్మాణము బౌద్ధధర్మావలంబకులకు పుణ్యప్రదమయిన ధర్మకార్యమయినది.

అలంకారపరిశోభితములయి కనులు కోరగించునట్టి దిన్యనుందర విగ్రహములు, చూడ ముచ్చటయయిన కట్టపని, హృదయరంజకముగఁ జేతితో వ్రాసిన చిత్రములు మొదలయిన కళావిదగ్ధములగు కృతు లున్న చోటికి పోరాదని బౌద్ధులకు బుద్ధుని యాదేశమున్నను వారి నిష్కళంక హృదయములు సంసారదుఃఖము సంతరింపఁజేయు నవతరించిన ప్రేమావధి బుద్ధభగవానునియెడల భక్తిరస ప్రపూర్ణములయి, వారి నారాధకులుగ దిద్దినవి. ఈరీతిని కాలక్రమమున భక్తిరహితమయిన మతమున భక్తియు, ఆరాధనరహితమయిన మతమున ఆరాధనమును మొలకెత్తి, అట్టి యాదేశము నొసంగిన బుద్ధభగవానునిచుట్టునే కళా

నిధానములయిన మనోహర శిల్పకావ్యము లెన్నియో విరిచితములై అదిమబౌద్ధము స్వరూప, స్వభావములనే సంపూర్ణముగ మార్చివై చెను.

భక్తులయిన బౌద్ధశిల్పుల సిద్ధహస్తముల స్తూపనిర్మాణ మొకకళయై క్రమపరిణామము నొంది వన్నెయు, వాసియుఁ గాంచెను. ఇందువలన స్తూపములలో అతిపురాతనములైన వానికీని, అటుతరువాత వెలసినవానికిని రూపకల్పనము నందును, నిర్మాణశిల్పమునందును గొంత పరిణామముండుట చేత కొన్నికొన్ని వ్యత్యాసములు కాన్పించును. ప్రజలకు బుద్ధభగవానునియెడల భక్తికౌరవములును, మతవిషయకమగు ప్రబోధమును కలిగించుటకు బౌద్ధశిల్పులు బుద్ధజీవిత కథలను, బౌద్ధగాథలను స్తూపపుతాల మీఁద చిత్రించుచుండిరి.

బౌద్ధగాథలు మొదట చాల పరిమితముగ నేయుండినను క్రమముగ నవి యసంఖ్యముగఁ బెరిగినవి. వీనిలో ఈ జన్మమున బుద్ధుఁడయి నిర్వాణపదవి నొందిన బోధిసత్వుఁడు దయ, అహింస, ప్రేమలకు లక్ష్యముగఁ గడపిన పూర్వ జన్మములకు సంబంధించిన వృత్తాంతములగు జాతక కథలు ప్రజారంజకములయినవి. ప్రథమ కథావాఙ్మయమునందెల్ల ఈ జాతకకథావళి కడుంగడు ప్రాచీనమయినదనియేకాక, యూరోపీయ ప్రాచీన కథావాఙ్మయమునందలి చాలకథల కాకరము లిందే కలవని భారతీయులే కాక, ప్రాచ్యపరిశోధక పండితులగు విదేశీయులుకూడ అంగీకరించియున్నారు.

మొట్టమొదట, బౌద్ధకళయారంభదశలో శిల్పమున బుద్ధుని చిత్రీకరణవలసినప్పటికి భౌతికమానవిధేయములయిన నామరూపములను విడిచి యాసాధువతంసము నిర్వాణము నొందెనని తెలుపుటకు గుర్తుగ నచ్చటి స్థలమును శూన్యముగ నుంచువారు. చిత్రాభావమే బుద్ధభావమునకు చిహ్నముగ నుండెను. కాలము గడచినకొలది, మొదట నీ స్థలమున బుద్ధుని (శ్రీ) పాదములును, పిదప రూపమును చిత్రీకరణములయినవి. బౌద్ధస్తూప మీ విధమయిన శిల్పసంపదతో పరిధివిల్లుచు, కళానిధానమయి కనులకు విందొనరించుచుండెడిది. సిద్ధహస్తలయిన శిల్పులు తమ బుద్ధిని ప్రజ్ఞను సమస్తము భగవదర్పితముగా వినించి కళారూపముననే భగవానుని ఉపాసించుచుండిరి.

అమరావతీ స్తూపము :

భక్తులయిన యంద్రదేశికళోపాసకులు బుద్ధభగవానుని పాదపీఠిని కానుకగా సమర్పించిన పూజాకుసుమములలో అమరావతీస్తూప మొకటి. ఇది కృష్ణానదీతీరమున, ఆనది ముఖద్వారమునకు రమారమి యున్నది. మైశ్వర కెగువను, ప్రాచీనాంధ్ర రాజధానీనగరమయిన ధాన్యకటకమును నిప్పటి ధరణికోటకు తూర్పున నఱమైలుదూరమున నున్నది. ఇది యిప్పటి అమరావతి గ్రామమునకు చెంతనుండుటచే అమరావతీస్తూపమని దీనికి బేరు కలిగినది. క్రీస్తుపూర్వభారతాన్నియలో ధనకటకమని, ధాన్యకరమని నామాంతరములుగల ధాన్యకటకనగరము దక్షిణాపథమునందలి నగరములలోనికెల్ల నవ

తంసమై ప్రఖ్యాతిఁ గాంచుటవలన నిది ధాన్యకటకచైత్యమునియు, బౌద్ధసంఘము నివసించుట కనువయినవిహారములు మొదలగున వనేకము లిచట నుండుటచేత ధాన్యకటకసంఘారామ మనియు బౌద్ధవాఙ్మయమున నిది ప్రసిద్ధమైనది.

ఈ స్తూప మెప్పుడు నిర్మితమయినదో స్పష్టముగఁ దెలిసికొనుట కాధారములు లేవు. శారీరకస్తూపము లెనిమిదింటిలో ఆశోకుఁ డేజింటిని తెఱపించి యందలి ధాతువులను చిన్న చిన్నపిగ పెక్కు విభాగములు గావించి, యం దొక్కొక్కదానిమీఁద నొక్కటాకటిగ దేశమునందలి వేర్వేరు భాగములందు మొత్తముమీఁద నెనుబదినాలుగు వేల స్తూపములను గట్టించినట్లు తరువాతికాలపు బౌద్ధగాథలు తెలుపుచున్నవి. అట్టివానిలో అమరావతీ స్తూప మొకటి కాఁదగును. ఈ గాథలు విశ్వసనీయములనుటకు ప్రమాణాంతరములు లేకపోయినను ఈ స్తూపపు తాలమీఁద మూర్త్యులిపిలో శాసనము లుండుటవలన మూర్త్యవంశమువారి పరిపాలనమునఁగాని, అంత కించుక పూర్వమునఁగాని, యిది నిర్మింపఁబడియుండుననుట నిస్సంశయము. స్తూపశిల్పమునందలి యపరిణతములయిన ప్రాచీనరీతులను, పరిణతములుగఁ గానవచ్చు నర్వాచీన రీతులను వేరుపఱచి చూచిన యెడల ప్రాచీనరీతుల ననుసరించికూడ ఇచ్చటి ప్రాథమికస్తూపము క్రీ. పూ. రెండువందల ప్రాంతమున వెలసినదిగనే కన్పట్టును. అశోకప్రేషితుఁడయి యంద్రదేశమున కరుదెంచిన మహాదేవ బౌద్ధాచార్యుఁడు స్థాపించిన చైత్యకసంప్రదాయ

మున కిది ప్రధానపీఠమగుటచేతను, అటుతరువాతికాలపు శాసనములం దిది మహాచైత్యమని పేర్కొనబడుటచేతను ఒక వేళ నిది యశోకచక్రవర్తి యాదరణముననే వెలసియుండవచ్చును. ప్రారంభమున వెలసిన చైత్యము (స్తూపము) చుట్టును కాలక్రమమున పెక్కు చైత్యములు వెలసి, యిది ప్రాకార, బహువిధచిత్రాలంకార పరిశోభితమయి, చూచువారలకు నేత్రపర్వ మొనరించుచు వార్తకెక్కినది.

మహాదేవునినాటినుండి యీ ధాన్యకటక మహాచైత్యక్షేత్రము అంధ్రమహాసాంఘికులకు ప్రధానమయిన పవిత్రపీఠముగ నుండెను. ధాన్యకటకము రాజధానిగ అంధ్రదేశమును బరిపాలించిన అంధ్రవంశస్థులగు సాతవాహనులు బౌద్ధమతము నాదరించి యీ చైత్యమును బెక్కువిధములఁ బెంపొందించిరి. ఈ విధమున నిది క్రీ. పూ. 200 లు మొదలు క్రీ. శ. మూడవ శతాబ్దివఱకు, అనఁగా అంధ్రరాజుల పరిపాలనము సంతమువఱకు విభవాభిరామమయి క్రమాభివృద్ధి నందుచుండెను.

పూర్వశైల, అపరశైలములు :

పూర్వవంశానంతరకాలపు స్తూపశాసనములను పరిశీలించినచో నం దిది చైత్యకనికాయమునకు చెందిన మహాచైత్యము ('చేతికియానం నికాయన మహాచేతియ') అని పేర్కొనబడినది. మహాసాంఘికులలో చైత్యకవాదు లొకరు. ఈ బౌద్ధసంఘమును దాక్షిణాత్యబౌద్ధులు చైత్యవాద సంఘమని, ఉత్తరాదిబౌద్ధులు చైత్యశైలసంఘమని వ్యవహరించు

చుండిరి. నాగార్జునుని కొండశాసనములందు ఈ సంఘముకాక పూర్వశైల (పువసేలియ), అపరశైల (అవరసేలియ) నికాయములుకూడఁ బేర్కొనఁబడినవి. పూర్వశైల, అపరశైలము లనుపేరఁ బరగిన యిచ్చటి బౌద్ధసంఘారామములు బౌద్ధవాఙ్మయమునందు కడుంగడు ప్రసిద్ధికెక్కినవి. రమ్యహర్మ్య కళాసౌందర్యమును, ప్రకృతిదృశ్యసౌందర్యమును గూడ నీ సంఘారామములకుఁ గలవని యేడవశతాబ్ది నిచ్చటి కరుదెంచిన యువాన్ చాంగ్ అను చీనాయాత్రికుఁడు వీనిని కీర్తించియున్నాఁడు. ఇవి పూర్వోక్త శాసనములందుఁ గొన్నిట పూర్వమహావనశైల(పువమహావనసేలియ), అపరమహావనశైల (అవరమహావనసేలియ)నామములఁ బరీక్షింపఁబడినవి. క్రీస్తు శకము రెండవ, మూడవ శతాబ్దులనాటి. 'గండవ్యూహ' మను నొక బౌద్ధగ్రంథము * ధాన్యాకరము (ధాన్యకటకము) నకుఁ బూర్వదిశయందు 'విచిత్రమాలాధ్వజవ్యూహ' మను పేరఁ బ్రసిద్ధమయిన యొక మహారణ్యము కలదని చెప్పును. దీని ననుసరించి చూడ ధాన్యకటకసమీపమున పూర్వ పశ్చిమదిశలందు మహావనావృత శైలము లుండియుండు

* మహాయానబౌద్ధు లత్యంతపవిత్రములుగ భావించి పూజించు 'నవధర్మము' లను బౌద్ధగ్రంథములు తొమ్మిదింటిలో 'గండవ్యూహ' మొకటి. మిగిలినవి 'అష్టసాహస్రిక', 'ప్రజ్ఞాపారమిత', 'దశభూమి శ్వర', 'సమాధిరాజ', 'లంకావతార', 'సద్ధర్మపుండరీక', 'తథాగత గుహ్యక', 'లలితవిస్తర', 'సువర్ణ ప్రభావ'ములు. వీనిలో 'లలితవిస్తరము' బుద్ధుని జీవితచరిత్రమును దెలుపు గ్రంథము. ఇది బౌద్ధాంధ్రులలో ఎక్కువ జనాదరణము నొందినది.

ననియు, దానంజేసియే యా శైలములందలి సంఘారామము లకు పూర్వ, అపరమహావనశైలములని పేర్లు కలిగియుండు ననియుఁ గొందఱు హింతుచున్నారు.

పూర్వ, అపరశైలము లేవి యనువిషయమున పరిశోధక పండితులలో భేదాభిప్రాయములు కలవు. పూర్వశైలము విజయవాడయని కొందఱి యభిప్రాయము; ధాన్యకటకమే యని మఱికొందఱి మతము. ఇటీవల త్రవ్వఁగా నాగార్జునునికొండయొద్ద బయలుపడిన స్తూప, సంఘారామ ప్రాకృతశాసనాదుల ననుసరించిచూడ ధాన్యకటకమునకుఁ దూర్పుననున్న సంఘారామము పూర్వశైల మనుపేరను, పశ్చిమముననున్న సంఘారామము అపరశైల మనుపేరను ప్రసిద్ధములయ్యెనని యూహింపఁదగియున్నది. ఇదికాక కృష్ణానదీతీరమున కంటకశైలమని మఱియొక సంఘారామ ముండినట్లు శాసనములవలన విదితమగుచున్నది. ఈ కంటకశైలమే నేటి గంటసాల. నాగార్జునునికొండ, అమతావతులందలి స్తూపములవలెనే ఇచ్చటిదికూడ మహాచైత్యనామాంకితమయి తన రారుచుండుటచేత, నాడు కృష్ణానదీతీరమున వెలసిన సంఘారామాదు లన్నియు మహాచైత్యకసంప్రదాయమునకు సంబంధించినవిగఁ గన్పట్టును. ఈ కారణమున చైత్యకనికాయమే పూర్వశైల, అపరశైల సంఘములుగ విడిపోయెనని కొందఱుందురు. దీని నంగీకరింపక మఱికొందఱు పూర్వాపరశైల సంఘములవలెనే చైత్యకసంఘముకూడ అంద్రదేశ మహాసాంఘికులందలి ప్రత్యేకమయిన మూఁడవ విభాగమని చెప్పు

మరు. ఆచార వ్యవహారములయందును, శిక్షానియమముల
యందును. పరస్పరము వీరికి నెట్టిభేదములు కలవో తెలియదు
కాని వీరెల్లరు నొక్కసంప్రదాయమునకే చెందినవారని
శాసనములవలన స్పష్టమగుచున్నది.

అంధకులు :

ఎట్లయిన నేమి, అంధదేశమున కరుదెంచిన చాల
కాలమునకుఁ బిదప మహాసాంఘికులలో పెక్కు తెగలేర్పడి
నవి. పైని పేర్కొనినవికాక శాసనాధారమున 'రాజగిరికులు'
(రాజగిరి-రాచకొండనివాసకులు), 'సిద్ధత'కులు అని మఱి
రెండు తెగల పేర్లు తెలియుచున్నవి. ఇవి యన్నియు బౌద్ధ
గ్రంథములందును పేర్కొనఁబడినవి. బహుశ్రుతీయ, ప్రజ్ఞప్తి
వాద, పూర్వశైల, అపరశైల, లోకోత్తరవాద, ఏకవ్యవ
హారిక, చైత్యకసంఘములు మహాసాంఘిక సంప్రదాయములు,
చైత్యక, పూర్వశైల, అపరశైలములు చైత్యకనికాయములు.
ఈ తెగల పేర్లెట్లవైనను చైత్యక, పూర్వశైల, అపరశైల,
రాజగిరిక, సిద్ధార్థక నికాయములు తెలుఁగుదేశపు ప్రాకృత
శాసనములం దుదాహృతము లగుటవలన అవి కేవలము
తెలుఁగుదేశపు తెగలని నిశ్చయింపవచ్చును. ఇవి యన్నియు
'అంధక బౌద్ధ' సంప్రదాయములు. బౌద్ధగ్రంథములందు
అంధులు 'అంధకు'లను పేరఁ బేర్కొనఁబడిరి.

అంధదేశమున బౌద్ధము కడుప్రాచీనకాలముననుండి
ప్రబలుచుండినను అమరావతిస్తూపమునఁ గడు ప్రాచీన
చిత్రము లరుదుగను, అర్వాచీనము లయినవి, అనఁగా

మొదలిస్తూ పము నిర్మితమయిన రెండువందల సంవత్సరములకుఁ దరువాతివి అధికముగను గాన్పించుటచే మొదటి నాళ్ళలో కంటె తరువాతనే యిచ్చటి స్తూపము పెంపుచెంది గొప్ప బౌద్ధ క్షేత్రముగ ప్రఖ్యాతమైన ట్లూహింపవలసి యున్నది. ఆదిమ బౌద్ధమునం దద్భుతపరివర్తనము జరగిన కాలముననే ఈ స్తూప మత్యంతము పెంపుచెందుటచేత దీని పేరు పెంపులకుఁ దోడుపడిన యా పరివర్తనమును గుఱించి యించుక తెలిసికొనుట యావశ్యకము.

హీనయాన, మహాయానములు :

వైశాలీనగరమున బౌద్ధసంగీతి జరగిననాటినుండి బౌద్ధ సంఘమున కక్ష లేర్పడినవి. ఇవి పెరుగుచురాఁగా మూలమత సిద్ధాంతములను గూర్చిన యభిప్రాయములు కూడ మాఱుచు వచ్చినవి. బౌద్ధసిద్ధాంతములందలి యామార్పువలన బౌద్ధము రెండు విధము లయినది. బౌద్ధసంఘమునందలి యొకకక్ష వారు మార్పుచెందుచుండిన బౌద్ధమును, వేతొకకక్షవారు మార్పును ద్వేషించి మూలసిద్ధాంతబద్ధమయిన ఆదిమ బౌద్ధమును అభిమానించిరి. రాఁగా రాఁగా, మార్పునొందిన బౌద్ధమునకు 'మహాయాన' బౌద్ధమని, ఆదిమబౌద్ధమునకు 'హీనయాన' బౌద్ధమని పేర్లు కలిగినవి.

'హీనయాన'మున సర్వసంగపరిత్యాగముఁ గావించి భిక్షువుగాఁ జేరి, 'వినయ, సుత్త, అభిధమ్మ'ములను త్రిపిటకములను జదివి సర్వపరిజ్ఞాతయై అష్టాంగమార్గము నవలంబించి సర్వజ్ఞుడై అర్హతపదము నొందినవానికే నిర్వాణోపలబ్ధి కలు

గును. ఈ కారణమున 'హీనయానము'నకు 'అర్హతయాన' మని కూడ పేరు కలదు. శీలప్రధానమయినది. హీనయానము. 'మహాయాన'మున వెంటనే యట్టి సర్వసంగ పరిత్యాగముఁ గావించుట యనావశ్యకము. బంధువులనుండి విడిపోవనక్కఱలేదు. ఇల్లు వాకిలి విడనాడనక్కఱలేదు. ప్రేమబంధములను త్రైపనక్కఱలేదు. ఎచ్చట నున్నను, ఏ వృత్తి నవలగ బించుచుండినను, గృహసద్ధర్మమునే నడపుచు, సర్వభూతముల యెడల ప్రేమయు, దయయు, జూపుచు లోక కల్యాణమును గోరి సత్కార్యములు చేయుచు బౌద్ధధర్మపరాయణుడై ప్రవర్తించుచుండినచో నెట్టివాడైనను నిర్వాణము నొందఁ గలఁడు. ప్రధాన భేద మీరెండు మతశాఖలకు నిదియే. ఈ విధమున 'హీనయాన'మున భిక్షుసంఘము అంచులవఱకు మాత్రమే నిండిన బౌద్ధము తొణికి, పొంగి పొరలి తుదకు ప్రపంచజీవితములోనికి జాలువాటినది.

మహాయానమున నిర్వాణోపలబ్ధి సర్వజనములభమగుట చేత బౌద్ధమున నెంతయో గొప్ప ఫరివర్తనము సంభవించెను. ఆదర్శములు మూటినవి ; ఆచారములు మూటినవి ; తత్వము భేదించినది ; భక్తి హెచ్చినది ; కర్మకాండము పెరిగినది ; నూతనసృష్టి యెంతయో కలిగినది. తుదకు బుద్ధుఁడు మొదట బోధించిన బౌద్ధమునకును, ఈ విధమున పరివర్తనమునొందిన బౌద్ధమునకును పెక్కు విషయముల సాదృశ్యమే లేకపోయినది. రాగద్వేష మోహోపలజ్వాల లంతరించి స్వక్రియ వ్యక్తిత్వము రూపఱుటయును, దుఃఖసముదయముననుండి

ప్రాణి మోక్షము నొందుటయునే నిర్వాణమని ప్రథమమున బుద్ధుఁడు బోధించెను. అంతకన్న 'తత్త్వ'పరముగ నతఁ డేదియుఁ జెప్పియుండకపోవుటయే కాక, అట్టిదానిని గూర్చిన కల్పనాలోచనములు కూడవనియు నిశేధించెను. అట్టిది మహా యానమున ప్రపంచసత్యత్వాసత్యత్వములను . గూర్చియు, పరమజ్ఞానమును గూర్చియు తర్కవిత్తర్కములు ప్రబలి బౌద్ధ దర్శనము (Buddhist Philosophy) అంకురించి యది క్రమ ముగా విస్తరిల్లినది. ఇట్లగుటలో ధర్మకాయ, సంభోగ కాయ, నిర్మాణకాయములని బుద్ధకాయత్రయ సిద్ధాంత మేర్పడినది. 'హీనయానము'న బౌద్ధులకు ధర్మము, బుద్ధుఁడు, సంఘము అనునవి ధర్మప్రాముఖ్యముతో శరణ్యములు కాఁగా, మహాయానమున బుద్ధుఁడు, ధర్మము, సంఘము అని బుద్ధప్రాముఖ్యముతో శరణ్యములయినవి. బౌద్ధము సర్వ జనసులభమగుటచేత నీ మార్పున కనుగుణమయిన లక్ష్య మావశ్యకమయి, మహాయానమున బోధితత్వాదర్శము ప్రాధాన్యము వహించెను. సంపూర్ణ వికసితచిత్తులయి, ప్రపంచ దుఃఖమునకుఁ దామును పరితాపము ననుభవించుచుఁ దమ ప్రేమము కారణముగ అలసులుగ నుండక అలౌకికాదార్యముతో ఈ జన్మమునను, భవిష్యజన్మములందును ప్రపంచ సేవ చేయుఁ గృతనిశ్చయులై సర్వభూతనిర్వాణోపలబ్ధికిఁ బాటుపడుచు, ఈ జన్మమునందుఁగాని, భవిష్యజన్మమునందుఁగాని విధాయకముగ బుద్ధపదమును బడయువారు బోధి నత్వులు. దరిద్రావుగ బుద్ధపదము నందుకొనఁగలిగిన యిట్టి బోధిసత్వుల తోడ్పాటు కాని, బుద్ధుల తోడ్పాటు కాని

లేనిదే మహాయానమున జౌద్ధమతావలంబి బుద్ధపదము నొంద నేరఁడు. భక్తిసాధనముననే బోధి సత్త్వులు వశులై జౌద్ధ ధర్మావలంబికి తోడ్పడుచుందురు. ఈ కారణమున జౌద్ధులకు హీనయానమున స్తూపమునకు పూవులు సమర్పించుట, దానికి ప్రదక్షిణముచేయుట, జౌద్ధక్షేత్రములను సందర్శించుట, జౌద్ధ భిక్షువులకు భోజనమిడుట యాచారములు కాఁగా, మహాయానమున బుద్ధునికి భిన్నులయిన బోధిసత్త్వులు మొదలగు దేవతలను పూజించుట ప్రధానకార్యమయ్యెను. బోధిసత్త్వుల కీరీతిని గలిగిన ప్రాధాన్యమునలన మహాయానము 'బోధి సత్త్వయాన' మనియు పేరుఁగాంచినది.

కృతనిశ్చయత్వమున ('ప్రణిధానము') కట్టి బోధిసత్త్వులలో పేర్కొనఁదగినవాఁడు అనలోకితేశ్వరుఁడు. ఇతఁడు ప్రపంచమునందలి ధూళిరేణువుకూడ బుద్ధపదము నొందిననే కాని తాను నిర్వాణము నొందనని 'ప్రణిధానము' గావించిన వాఁడు. బోధిసత్త్వులు భార్యాసహితులు ; సగవత్సమేతులు. మహాయానమున వీరు అసంఖ్యముగ వెలసిరి. వీరినిగుఱించి యపూర్వములయిన గాథ లనేకములు వెలసి మహాయానమునకు గొప్ప పురాణ వాఙ్మయమును (Mythology) బ్రసాదించినవి. ఇట్టి బోధిసత్త్వులలో నొకఁడును, జౌద్ధమున విద్యాసంస్కృతుల కధిదైవతమును అయిన 'మంజుశ్రీ' కి 'మాలాధ్వజప్రహృతై త్యము' (ధాన్యకటకచై త్యము) చెంత నున్న మహారణ్య మావాస మనియు, సతఁడు ఆ ప్రాంతమున నివసించుచుండిన నాగవంశ్యు లనేకులను, ఇంక నితరు

లను బౌద్ధులను గావించె ననియు 'గండర్వాహ'మను గ్రంథమునఁ దెలుపఁబడినది.

మహాయానము విస్తరిల్లిన కాలముననే అమరావతీ స్తూపము పేరుపెంపులు గాంచి విఖ్యాత బౌద్ధక్షేత్రమయి విలసిల్లినది. ఈ నూతన బౌద్ధసంప్రదాయ మావిష్కరణము చెందిన స్థలము అమరావతీ ప్రాంతమని కొందఱును, కాశ్మీర గాంధారములని కొందఱును వచింతురు. ఇం దేది సత్యమయినను మహాయానమునకు నమరావతికి నెక్కువ సంగభగధము కలదనిమాత్ర మంగీకరింపకతీరదు.

ఆర్యనాగార్జునుఁడు :

మహాయాన బౌద్ధమునందలి గొప్ప పరిణతినొందిన బౌద్ధదర్శనము మాధ్యమికవాద మనుసేర విఖ్యాతిగాంచినది. ఈ వాదమును బ్రతిపాదించినవాఁడు బౌద్ధసవిరుఁడియిన యార్యనాగార్జునుఁడు. మహాయాన మతస్థాపకుఁడే యితఁడని కొందఱు అందురు. కాని యితనికిపూర్వమే మహాయాన బౌద్ధమునకుఁ జెందిన యభిప్రాయములు బౌద్ధసంగఘమున నిగూఢములుగ బీజరూపమున నుండెననియు, ఇట్టి యభిప్రాయముల నదినఱకే వెలువఱుచుచువచ్చిన యాచార్యులు కొందఱు కలరనియు కొందఱు అందురు; కాని మహాయానము ఆర్యనాగార్జునునివలననే ప్రఖ్యాతమయి వర్ధిల్లినదని యెల్లరు సంగీకరింతురు.

జన్మచేత బ్రాహ్మణుఁడయి, మతావలగబడమున బౌద్ధుఁడయిన ఈ యార్య నాగార్జునుని కాలమునుగుఱించి

కాని, జన్మస్థలమునుగుఱిగించి కాని మనకు నిశ్చయముగఁ దెలియదు. కొందఱు యాచార్యసత్తముఁడు క్రీస్తుబిమ్మనకు పూర్వము మొదటిశతాబ్ది యుత్తరార్ధమునం దుండెననియు, మఱి కొందఱు క్రీస్తుశకము రెండవ శతాబ్ది యుత్తరార్ధము నను, మూడవ శతాబ్ది యారంభమునందు నుండెననియు వాదింతురు. క్రీస్తుశకము రెండవశతాబ్దినాటివాఁ డను నభిప్రాయమే యిప్పుడు ప్రబలముగ నున్నది. విదర్భయందలి యమరావతిలో జన్మించెనని కొందఱు, దక్షిణ కోసలదేశము వాడని కొందఱు, అంధ్రదేశీయుఁడని మఱి కొందఱు, కాంచీ పుర ప్రాంతమున జనియించినవాడని వేటొక కొందఱు - ఇట్టితని జన్మస్థలమునుగుఱిగించియు వేఱువేఱు వాదములు కలవు. నాగార్జునాచార్యుఁ డొక్కఁడు కాఁ డనియు, ఆ 'పేను కలవారు వేఱువేఱు కాలములందుఁ బుట్టి ప్రఖ్యాతులయిన వారు మువ్వరు కలరనియు నొకవాదము కలదు. ఎచ్చట జన్మించినను మాధ్యమికవాదకర్తయయిన నాగార్జునుఁడు తన జీవితపుఁ బ్రొద్దు పడుమఱిదెసకు వ్రాలిన కడపటి కాలమున కృష్ణానదీతీర ప్రాంతమునందుఁ గడపెనని బౌద్ధగ్రంథములవలనఁ దెలియుచున్నది. ఆ కాలమున దక్షిణాపథము నేకచ్ఛత్రముగఁ బాలించుచుండిన యంద్రభూపతి 'సాతవాహనుఁ' డీ యార్య నాగార్జును నాదరించి యత్యంతము గౌరవిం చెను ఆర్య నాగార్జునుఁడు శ్రీధాన్యకటకచైత్యము చుట్టు నానా చిత్రచిత్రితమయిన ప్రాకారమునేకాక మహాదానపతి 'సాతవాహనుని' విత్తరణౌదార్యములవలన 'శ్రీపర్వతము'న శైలమంటపాలయములనుగూడఁ గట్టించెను.

శ్రీపర్వతమును, ధాన్యకటకమును ఆనాటి ప్రముఖ ములయిన బౌద్ధపీఠములని 'మంజుశ్రీమూలకల్ప' మను బౌద్ధ గ్రంథమునఁ గలదు. జీవితావసానదశయందు నాగార్జునాచార్యుని కావాసమయిన శ్రీపర్వతమును, పూర్వోక్త గ్రంథమునఁ బేర్కొనఁబడిన శ్రీపర్వతము నొక్కటియే కానొపును. ఈ శ్రీపర్వతము కృష్ణానదీతీరస్థమయి నేడు శైవ త్రైతముగఁ బేరెన్నికఁగన్న శ్రీశైలమే యని కొందఱు అభిప్రాయపడుచువచ్చిరి; కాని యిటీనల పలనాటిసీమయందలి నాగార్జునుని కొండదగ్గఱ త్రవ్వఁగా బయలుపడిన స్తూపశాసనముల ననుసరించి శ్రీపర్వత మనునది 'మహాచైత్య' సంశోభితమయిన నాగార్జునుని కొండయని తేలినది. ఆ శాసనములందు 'శ్రీపర్వతము' కాశ్మీరము, గాంధారము, చీనా, అపరాంతము, నంగము, వనవాసి, 'తాంబవణి' ద్వీపము మొదలగు దూరస్థదేశములందు బౌద్ధమతమును వ్యాపింపఁజేసిన బౌద్ధుల కత్యంత పవిత్రత్రైత్రమని చెప్పఁబడినది. ఈ ప్రాంతముననుండియే, అనఁగా కృష్ణానదీతీరస్థమయిన గూడూరు (కొడ్లూర) నుండియే బౌద్ధులు బర్మా, సయామ్ మొదలగు దేశములకు ఓడనెక్కి బౌద్ధమత బోధకై అరుగుచుండువారు. బుద్ధునికి పిదప బుద్ధునియంతటివాఁడయిన నాగార్జునాచార్యుల కావాసమయిన స్థలమగుటచేత పూజ్యార్థమున నా పర్వత ప్రదేశమునకు (శ్రీవారు, శ్రీపాదములు అనునట్లు) శ్రీపర్వత మను నభిధానము కలిగియుండును. బౌద్ధమతము క్షీణించి, దానిమీఁది గౌరవాదరణములు నశించినమీఁదట

నా పర్వతనిలయము జనన్యనహారమున వట్టి 'నాగార్జునుని కొండ' యైనది.

త న్నాదరించిన 'సాతవాహన' భూపతికొఱకు ఆర్య నాగార్జునుఁడు బుద్ధభగవానుని సుగుణసంపద కంటికిఁ గట్టి నట్లు అభివర్ణించుచు ఛందోబద్ధముగ రచించిన 'సుహృల్లేఖ' పంపినట్లు బౌద్ధగ్రంథములు నుడువుచున్నవి. ఈ 'సుహృల్లేఖ' చీనా, తిబెత్తు భాషలలోని కనూదితమైనది. చీనాభాషలోనికి దీనిని గుణవర్మ యను బౌద్ధాచార్యుఁడు క్రీ. శ. ౪3౧ ప్రాంతమున పరివర్తనము చేసెను. తిబెత్తుభాషలోనికి ఆ ప్రాంతముననే దీనిని 'సింఘవర్మ' యనువదించెను. దీనికి మూఁడవ యనువాదముకూడఁ గలదు. క్రీ. శ. ౬23 ప్రాంత మున 'ఇట్సింగ్' అను ప్రసిద్ధచీనా బౌద్ధయాత్రికుఁడు హిందూ దేశమును సందర్శింప నేతెంచి తామ్రలిప్తినగరమున కరిగి నప్పుడు స్వయముగ నతఁ డచట దానిని తన మాతృభాష లోని కనువాదము గావించెనట. ఇంతటి ప్రసిద్ధమయిన యీ లేఖ మూలముమాత్రము హిందుదేశమున అంతరించిపోయి నది. 'సుహృల్లేఖ' యను పేర తిబెత్తు భాషనుండి యాంగ్ల మున కనూదితమైన యొక పద్యగ్రంథము కలదు. ఇది నాగార్జునాచార్యుని 'సుహృల్లేఖ' కనువాద మగునో కాదో తెలియరాదు.

అమరావతీ చైత్యము ; పేరుపెంపులు :

అంధ్రవంశ్యులయిన సాతవాహనులలోఁ గొండలు బౌద్ధ భిక్షువుల నిమిత్తము నాసిక, కార్తి మొదలగుచోట్ల గుహలు

తొలిపించి యొసంగి, వారి కనేకదానములు చేసియుగడుట వలన వారి బౌద్ధమతాభిమానము వెల్లడియగుచున్నది; కాని నీరిలో నాగార్జునాచార్యునికి సమకాలికుడయి, యా మహా బోధిసత్వునాదరించిన సాతవాహనభూపతి యెవరో యెఱుంగ రాకయున్నది. శౌతమిపుత్ర, వాసిష్ఠీపుత్రులు, యజ్ఞ శ్రీ మున్నగు ప్రసిద్ధాంధ్ర భూనాథులు తాము స్వయముగ బౌద్ధులు కాకపోయినను, బుద్ధభగవానునియెడలఁగల భక్తి తాత్పర్యములవలనను, ఆర్యనాగార్జునుని గిన్యప్రభావము వలనను బౌద్ధము నాదరించి, బౌద్ధులను బోషించి, మహా చైత్యమునకు భక్తిమై కానుకలను సమర్పించినారు.

ఆర్యనాగార్జునుని కాలముననే ధాన్యకటక మహా చైత్యము అత్యంత వైభవము ననుభవించినది. ఆ కాలమున ధాన్యకటక సంఘారామము గొప్ప బౌద్ధ విద్యాసీతమని వాసి కెక్కినది. దేశాంతరములందును, ద్వీపాంతరములందును దానిపేరు మాఱుమ్రోఁగినది. దీని యొరవడిమీఁదనే తిబెత్తు దేశమునందలి లాసానగరము సమీపమునందుఁ గల 'దాపంగ్' విద్యాసీతము వినిర్మితమయినదని తిబెత్తు దేశ గ్రంథములందుఁ గలదు. ఈ పవిత్ర బౌద్ధక్షేత్ర మెల్లప్పుడు దేశాంతరాగతులయిన బౌద్ధబృందముతోఁ గిటకిటలాడుచు కనులకు విందొసర్చుచుండెడిది.

మహాయానమున పౌరాణిక బౌద్ధదేవతలసంఖ్య యధికమయి, యాదేవతలకు పూజావిధియు, స్తోత్రాదికములును అతిశయిల్లుటతో మంత్ర తంత్రాదికములుకూడ తావు

కల్పించుకొనినవి. నీనికి మూలమయిన తాంత్రికాభిప్రాయములు మహాయానమున ఆరంభముననుండియు అవ్యక్తముగ నుండి కాలక్రమమున సుస్వక్తములయి, దాని తరువాతి పరిణామమగు 'నజ్రయానము'న విధివిహితముగ పరిద్యోతితములయినవి. నజ్రయాన తాంత్రికపద్ధతి ప్రబలిన యీ కాలమునఁ గూడ ధాన్యకటకము ప్రాధాన్యము వహించుటచేతఁ గానోపు, నిది దక్షిణాపథమున తంత్రప్రతిష్ఠాపనములకు చాల ప్రసిద్ధి కెక్కినదని తిబెత్తుదేశ బౌద్ధగ్రంథములు నుడుపుచున్నవి. 'దశనలుఁ' డను బౌద్ధసాధువుంగవుఁ డొకఁడు శ్రీధాన్యకటక చైత్యముకడ తంత్రముల నన్నిటిని జేర్చెనట. 'మాతృతంత్రకాలచక్ర' మీ ధాన్యకటక చైత్యమున నిక్షిప్తమైనదనియు, నిచట బుద్ధుఁడు కాలచక్రమను ధ్యానసమాధిని గూర్చుండినచోట 'నజ్రపాణి' యను బోధిసత్వుఁడు దివ్యమయిన రమ్యహర్మ్యమును ఆశ్చర్యకరముగఁ దన మహిమ చేత నిర్మించె ననియు తిబెత్తు బౌద్ధగ్రంథములందుఁ గలదు. ఈ గ్రంథముల యాధారముననే నాగార్జునుని కిచట 'మహాకాలతంత్రము' లభించినదని తెలియుచున్నది. పూర్వోక్త గాథల యాథార్థ్య మెటు లున్నను ధాన్యకటకమునకు తాంత్రికబౌద్ధముతో సంబంధము కలదను విషయము నవిసిరపఱుపఁగలవు. నజ్రయానబౌద్ధమునకు సంబంధించిన రత్న సంభవబుద్ధ, పద్మపాణి, సింహనాద విగ్రహములు అమగావతిలో దొరికినవి. ఈ యంశముకూడ ధాన్యకటకమునకును, తాంత్రికబౌద్ధమునకును గల సంబంధమును రూఢిపఱుచుచున్నది.

అంతిమదశ :

కాలక్రమమున ధాన్యకటకమునకు మహాదశ తొలగి పోయినది. మహాచైత్యము ప్రభ క్రీస్తుశకము నాల్గుగైదు శతాబ్దాలవఱకు వెలిగినది. దాని శ్రీణదశ కంతటినుండియే మొదలు. ఇందులకుఁ గల కారణము లనేకములు. ముఖ్య కారణము అది ప్రజల కేవల దోచిన వజ్రయానతాంత్రి కాచారముల కిరవగుట. ఈ సాచారములవలన సంఘరామములు ప్రజాదృష్టిలో నింద్యములై దుర్యశము నాపాదించుకొన్నవి. ప్రజలు వజ్రయాన బౌద్ధాచార్యులను సంఘస్పృహమునకుఁ బట్టిన చీడపుర్వులుగ భావించిరి. ఈ కారణమున బౌద్ధమునకు ప్రాపక పోషణములు కలువయి కాలక్రమమున అది యంతరించిపోయినది. ఈ యదనున దీనికి గొడ్డలిపెట్టయినది వైదికమయిన పౌరాణిక మతవిజృంభణము. ఈ కాలమున వైదిక మతాభిమానము గల రాజ్యము లనేకములు వెలసినవి. పల్లవులు, విష్ణుకుండులు, చాళుక్యులు, గుప్తులు, వాకాటకులు మొనలగు నంశములవారు వైదిక సంస్కృతి, మతాభిమానులయి యజ్ఞయాగాది సననదీక్షాప్రవృత్తిఁ గలిగి వైదికమతమున కాశ్రయ మొసంగిరి. రాజపోషణము, ప్రజాపోషణము కూడ లేక దక్షిణాపథమున బౌద్ధము శ్రీణించినది.

క్రీస్తుశక మేడవశతాబ్దియందు చీనాచారాత్రికుఁడయిన యువాన్ చాంగ్ అంధ్రదేశమున కరుదెంచి ధాన్యకటకనగరమును సందర్శించునాటికే బౌద్ధముదుర్దశ ప్రస్ఫుటముగ

నేత్రగోచర మయినది. ధాన్యకటకనగరమున ససంఖ్యములుగ విలసిల్లిన బౌద్ధవిహారరాజము లనేకములు భిక్షుక సంఘ పరిత్యక్తములయి, జనశూన్యములయి పాడువారియుండినవి. ఇరువది విహారములందుమాత్రము బౌద్ధసాంఘికులు నివసించుచుండిరి. వా రయినను వేయిమంది కెక్కువగలేరు. వీరిలో ననేకులు మహాసాంఘికబౌద్ధులు. ఒకప్పుడు బౌద్ధమున కాయువుపట్టుగ నుండిన ధాన్యకటకనగరముననే యువాఁ చాంగ్ సందర్శించునాటికి సుప్రతిష్ఠితములైన వంద హిందూ దేవాలయము లుండెనట. బౌద్ధేతరులయిన పెక్కు మతముల వారుకూడ నచటఁ గానవచ్చుచుండిరి. అప్పటికిని ఆ మహా నగరమునకు విద్యావీరమును యశస్సు కుంచితము కాలేదు. ఆ నగరమునం దుండిన కాలమున యువాఁ చాంగ్ అచ్చటి బౌద్ధభిక్షువు లిరువురితో కలిసి మహాసాంఘికుల 'అభిధర్మ గ్రంథము' లను అధ్యయనముగావించి, వారికి మహాయాన ధర్మగ్రంథముల నుపదేశించెను.

నేటిస్థితి :

బౌద్ధమతమునవసానదశలో తాంత్రికపద్ధతి ప్రబల మయినది. అది నామమాత్రావశిష్టమై తాంత్రికశైవకల్ప మయి, తన విశిష్టలక్షణమును గోలుపోయి క్రమముగ నంత రించినది. నాటినుండి ధాన్యకటక 'మహాచైత్యము'నకు పూజావేదికపయి స్థానము లుపైమైనది. క్రీస్తుశకము పదు నొకండవ శతాబ్దవఱకు పరిశుద్ధాంతకరణముగల జానపదులు భక్తిప్రేరితులై దానికి ఎడ నెడపుష్పాంజలులను సమర్పించుచు

వచ్చినను మత మను మబ్బుతెర దిగజాతినమీఁదట నది యుత్కృష్టశిల్పకళాభిజ్ఞత కపూర్వోదాహరణముగమాత్రమే పోలుపారి, కాలవిపర్యయమున శతాబ్దులు గడచిపోవ శిథిల మయి భూగర్భస్థమయినది.

ఈ మహాచైత్యము క్రీస్తుశకము పదునెనిమిదవశతాబ్ది యందు తుదకు సౌందర్యకళాభిజ్ఞులయిన పాశ్చాత్యులవలనఁ దన యస్తిత్వమును బయలుపఱచుకొని, విశిష్టములయిన చైత్యశిల్ప చిత్రములరూపమున ప్రాచీనాంధ్ర శిల్పకళాకుశలుర కళావిజ్ఞానమునకు నేడు స్మారకచిహ్నమయి యలరారుచున్నది.

అంధ్రదేశమున కృష్ణానదీ తీరమందలి చైత్యాలయ, విహారాది బౌద్ధప్రతిష్ఠాపనములుగూడ కాలక్రమమునఁ బాడువడి భూగర్భమునఁ బడి పూడిపోయి దిబ్బలయి, బౌద్ధాన సానదశయందు వర్జిల్లిన తాంత్రికపద్ధతయందు నింద్యముగ సంభావింపఁబడిన కర్మకాండమువలననేమో, యవి తరువాతి తరములవారి స్మృతిచంద్రికాధవళిమయందు 'లంజదిబ్బ'లనుపేర కళంకాంకములుగనే నిలిచిపోయినవి. పూడిపోయిన స్తూపము లొకప్పుడు విహారాంతికమున నెలసినవేయగుట వలన నాస్తూపపు దిబ్బలనుగూడ ప్రాంతీయులయిన జానపదు టాపేరనే వ్యవహరింతురు. దీపసహస్రాలంకృతమయి, భుద్ధదేవుని జయంత్యుత్సవములకును, ఇతర బౌద్ధవర్ధంతలకును దేశాంతరములనుండియు, ద్వీపాంతరములనుండియు వేలకొలఁది బౌద్ధ భక్తబృందము నాకర్షించుచు, నయనపర్యముఁ

గూించుచుండిన యీ మహాచైత్యము విలసిల్లినక్షేత్రము ఆ మహావిభూతియెల్ల హరించిపోవ 'దీపాలదిన్నె'యను నామమును మాత్రమే పరిశిష్టముగ నిలుపుకొని 'బ్రతికి చెడ్డ యాంధ్రుల పూర్వవైభవంబు' ననేక శతాబ్దులనుండి కన్నీరు మున్నీరుగ వర్ణించు మహావాహిని కృష్ణవేణీస్రవంతితో శ్రుతి కలిపి నేటికిని హృదయవిదారకముగ విషాదగీతి నాలపించుచునే యున్నది.

ఆకృతి, శిల్పములు :

ఆధునికకాలమున అమరావతీస్తూపము పేరు ప్రతిష్ఠలు అందలి శిల్పచిత్రముల యోగ్యతవలననే దిగంతవిశ్రాంతములయినవి. ఆంధ్రులకు కీర్తి సముపార్జించిపెట్టిన యీస్తూపము నాకృతినిగుఱించియు, స్తూపశిల్పమునఁ జూపఁబడిన యితివృత్తములనుగుఱించియు నించుక తెలిసికొనుట యుక్తము.

ఇంచుమించుగ వృత్తాకారముగల పెద్ద వేదిక (Basement), తదుపరితలమున అర్ధగోళాకారముగల యండము (Dome), దానిమీఁద హర్మిక (Pavilion), దానిపయినికేతనవిరాజితమయిన దండంచితచ్ఛత్రము - ఈ యంగములతోఁ గూడిన సంపూర్ణనిర్మాణమే ధాన్యకటక చైత్యమని, అమరావతీస్తూపమని విఖ్యాతమయినది.

వేదికమీఁద అండనిర్మాణమునకు నాలుగువైపుల యందును 'ఆయక' స్తంభము లనుపేర అయిదేసి స్తంభము లుగడును. ఈ స్తంభములమీఁద వెలుపటివైపు దిగువ భాగమున పద్మ, అశ్వ, బోధివృక్ష, ధర్మచక్ర, స్తూప

చిత్రము లుండును. అమరావతి, భట్టిప్రోలు, జగ్గయ్యపేట, గంటసాల స్తూపములందుమాతమే కాని యుత్తరహిందూ సాసమునందలి యేస్తూపములందును ఇవి కానరాకపోవుట చేత 'ఆయక' స్తంభప్రతిష్ఠాపనము అంధ్రదేశమునందలి బౌద్ధస్తూపముల విశిష్టలక్షణమని సిద్ధాంతమయినది.

వేదికకు చుట్టును భక్తులు ప్రదక్షిణము చేయుటకు 'శ్రీవీధి' యనుపేర ప్రదక్షిణవీధి యుండును. ఈ వీధి నాన రించి నిలువుతూతికంబములతోను, వీనిలోని కెడనెడ నడ్డముగఁ జొనిపిన తూతికమ్ములతోను నిర్మించిన కట్టవంటి శిలాప్రాకారము కలదు. ఆర్యనాగార్జున నిర్మితమని పరికీర్తితమయిన ప్రాకార రేఖ యిదియే. స్తంభములోనికి సూచీ విధమునఁ జొరుచుకొనిపోయినవగుటచేత అడ్డుకమ్ములు సూచీ నామాంకితము లయినవి. ప్రాకార రేఖయందలి శిలా స్తంభోపరితలమున తూతికదూలములతో మదురువలె నేర్పడిన భాగమునకు 'ఉష్టీష' మని పేరు. సూచీస్తంభోష్టీషములు అతిమనోహరమయిన దివ్యచిత్రసంపదతో నొప్పారినవి. ప్రాకార రేఖయందు నాలుగుదిశల నాలుగుద్వారములు కలవు.

మాయాదేవి స్వప్నము, బుద్ధుని జననము, మహాభినిష్క్రమణము, మృగదానమునందలి బుద్ధుని మొదటి ధర్మబోధ, మారప్రలోభము, బుద్ధభాత్వారాధనము అనెడి బుద్ధవృత్తములు బౌద్ధులకు ప్రియతమములగుటనేమో యవి యమరావతీపైత్యశిలాఫలకములఁ బలుమాఱులు చిత్రితములయినవి. స్తూపముమీఁదఁ జిత్రితములైన జాతకకథలలో

మిగుల హృదయాకర్షకములయినవి 'చంద్రంత', 'వెన్నంతర' కథలు.

చలువతొతిమీఁదఁ జిత్రితమయిన యీ శిల్పసంపదను సూక్ష్మముగఁ బరిశీలించినచో బౌద్ధయుగమునాటి చతురులయిన యంద్రశిల్పకళావిశారదులచేతఁగో ఆ చలువతొయి తన కాఠిన్యమంతయు వీడి యెట్లు తీర్చిన నట్లు చక్కనగు మయినపుముద్దగ మాఱినదని తోచకమానదు. క్రీస్తుశకము ప్రాథమికశతాబ్దాలందు బౌద్ధమత మంద్రదేశమున బాగుగ ప్రబలిననాటి ఆంధ్రుల యాచారవ్యవహారములు, దుస్తులు, ఆభరణములు మొదలగువానిని గుఱించి సవిస్తరముగఁ దెలిసికొనుటకు అమరావతీస్తూపము పెన్నిధివంటిది. భారతీయ శిల్పకళావిన్యాసమున నేడు 'అమరావతీరీతి' యను పేరఁ బరగు నొకవిశిష్టకళావిభూతికి సూత్రములు పన్నిన 'ప్రాచీనాంధ్ర శిల్పాచార్యులు రచించిన కృతుల గొప్పదనము నకు అమరావతి, జగ్గయ్యపేట, నాగార్జునునికొండ మొదలగుచోట్ల బయలుపడిన స్తూపములందలి భగ్నశిలాశిల్పశకలములే నేడు నిదర్శనములుగ నున్నవి.



నా గార్లు ను ని కొం డ

ఇప్పటికి దాదాపుగ ఏడువందల సంవత్సరములయినది బౌద్ధమతము జన్మభూమియైన హిందూ దేశమున అంతరించి, కాని యది దేశీయుల గౌరవాదరములకు పాత్రమై, వారి యభిమాన, విశ్వాసములను చూడగొని యడ్డమాండలు లేక విజృంభించిననాడు దేశమున ఆ మతము వెలయింపజేసిన నిర్మాణములలో చాలభాగము నామమాత్రావశిష్టములయినను కొన్నిమాత్రము కాలపురుషుని ధార్మ్యమున కెదురొడ్డి కొనయాపిరితో నిలిచియున్నవి ; మఱికొన్ని ఇండియా ప్రభుత్వపు పురాతత్వ శాఖవారు చేయుచున్నకృషికి ఫలముగ ఏ శిథిలరూపముననో, భగ్నకృతులతోనో బహిర్గతములగుచున్నవి. ఈ జీర్ణ బౌద్ధ నిర్మాణావశేషములను, శిథిలబౌద్ధ శిల్పకృతులను చూచినప్పటికిని బౌద్ధము జీనన్మతమై విలసిల్లిననాటి యీ కళానిధానముల నిండారు ప్రశస్తి వైభవ శోభలను మన కూహింపనైన సాధ్యము కాదు. బుద్ధజయంతిల నాక్షేత్రము లెట్టి యపూర్వసౌందర్య విలాసశోభతో మెఱసిపోయెడివో, ద్వీపాంతరములనుండి దేశాంతరముల నుండి యెంతటి ప్రజ నాకర్షించుచుండెడివో యెవ్వరికిఁ దెలియును ? గాలిలో పెట్టిన కర్పూరఖండమువలె హరించిపోయిన ధాన్యకటకసంఘారామ బౌద్ధపుణ్యక్షేత్రపు (దీపాల దినై) పూర్వవైభవము హృదయసీమ నెవడు నేత్రగోచరము కావించుకొనఁగలడు? అయినను నేడు ఈ విశీర్ణ భగ్న

బౌద్ధనిర్వాణావశేషములవలననే హిందూదేశమున బౌద్ధము ముమ్మరముగ వ్యాపించిననాఁడు కళ యెంతటి యుచ్చదశ యందుండెనో, అది యెంత యుత్తమశ్రేణికి చేరినదో, ఎంత సుందరమైనదో తెలిసికొన వీలగుచున్నది.

హిందూదేశమున బౌద్ధము ప్రబలిననాఁటి యీ కళ వర్ణికాచిత్రముల రూపమునను, శిల్పచిత్రముల రూపమునను, హర్మ్యనిర్మాణములరూపముననురూపుకట్టుకొని వికసించినది. నేఁడు మన మీ మూఁడువిధములగు బౌద్ధకళనుగూడ ఈ దేశమునఁ బొడగాంచవచ్చును. పైనుడివిన మూఁటిలోను వర్ణికాచిత్రములకు అజంతా, బాఘ్విహారములు అసదృశము లయిన చిత్రశాలలు. బౌద్ధస్తూప, సంఘారామ, గుహాలయ ములు బౌద్ధహర్మ్యనిర్మాణాదుల కుదాహరణములు. బౌద్ధ మంతరించినపుటచేత సంఘారామములు నామమాత్రావశిష్ట ములయియు, గుహాలయములు 'ఖండస్ఫుటిత' నవకర్మాది' సంస్కారములు లేక జీర్ణములయియు అందందు చూపట్ట చున్నవి. పురాతత్వశాఖవారి నిరంతరకృషివలన స్తూపము అనేకములు చాలఁవోటుల బయలుపడినవి. బౌద్ధస్తూప, హర్మ్య నిర్మాణాదికముల ననుసరించి విలసిల్లినదే బౌద్ధశిల్ప చిత్రకళ. అంధ్రదేశమున బౌద్ధవర్ణికా చిత్రకళ కుదాహరణ ములు మృగ్యములయినను స్తూప, గుహాలయముల భగ్నావ శేషములకుమాత్రము కొంతవఱకు కొఱత లేదు.

బుద్ధుని సిద్ధాంతోపదేశములకును బౌద్ధకళకునుగల సంబంధ మెంతవఱ కన్నది ఇంకను విమర్శనీయమేయైనను

బుద్ధుని అహింసాతత్వమే, బుద్ధుని జీవకారుణ్యమే, బుద్ధుని పరమాశయమే బౌద్ధకళానిష్ఠాతులకు జీవగజ్జయై వారి హృదయములను ద్రవింపజేసినది. ఆ నాటి బౌద్ధశిల్పుల రసహృదయమే తరగైత్తి బౌద్ధకళగా జాలువారినది. బౌద్ధకళయందలి ప్రతి అంశమును ఉదాత్తవస్తుసమంచితము; ప్రసన్నకథాలలితము ; కరుణారసాత్మకము ; త్యాగధనవిశిష్టము. బుద్ధుడు మూర్తీభవించిన కరుణారసస్వరూపము. బుద్ధుని పురాతన అధునాతనచరితము, బుద్ధునియువదేశము, బుద్ధునిబోధ దివ్యసందేశగర్భితములు. దుఃఖానలసంతప్తమయిన లోకమునకు బుద్ధసందేశము చల్లని యమృతసేచనమయి, దానికి సౌఖ్యానందప్రదమైన చందనశైతల్యము నొడఁగూర్చి, దానిని సాక్షి నది. దానంజేసియే చంద్రునిచుట్టు పరివేషమువలె బుద్ధుని చుట్టు బౌద్ధకళ పరిధితీరినది.

చారిత్రక పురుషు లందఱివలెనే బుద్ధుడును ఒక చారిత్రక వ్యక్తియేయైనను బుద్ధసందేశముగ్ధమును, భక్తిభావ వినమ్రము నయిన భక్తలోకము ఆ పరమకారుణిక మూర్తికి అతిమానుషకృతులను బ్రసాదించి యూతనికి స్వర్గసింహాసనము నొసంగి దివ్యరాజ్యమున కాతనికి పట్టము గట్టినది. బుద్ధుని జన్మము, బుద్ధుని విద్యాభ్యసనము, బుద్ధుని వివాహము, బుద్ధుని భోగము, బుద్ధుని త్యాగము-అన్నియు నీ లోకముదృష్టిలో అత్యద్భుతగాథలై, పౌరాణికశోభ సేకరించుకొని, దివ్యత్వముతో మెఱసిపోయినవి. బుద్ధుని గాథలు-పూర్వజన్మములకు సంగబంధించినవియు, ఈ జన్మము

నకు సంబంధించినవియు-అనంతములు. చీకటిలో తడవులాడు కొనుచు యాత్రసాగించు అంధలోకము హృదయమును బుద్ధుడు తేజపటచినట్లు ఎవ్వరును చేయలేదన్న అది సత్యదూరము కానేరదు.

కాని బౌద్ధము దేశమున బాగుగ వ్యాపించినది బుద్ధుడు నిర్వాణము నొందిన వెనుక నే. మార్కవంశజుడయిన అశోకవర్ధనుడు దశదిశలకు బుద్ధసం దేశమును వినిపింప మత బోధకులను బంపినాడు. అశోకవర్ధనుని ఆదరాభిమానముల వలన అంతవరకు మగధహద్దులు దాటకుండ ఒక స్థానిక ధగ్గసంప్రదాయముగ నే యుండిపోయిన బౌద్ధము అంతటి నుండి ప్రపంచమతమయినది. బౌద్ధము అంద్రదేశమున బ్రవేశించినదికూడ అశోకవర్ధనుని కాలముననే.

మార్క అశోకవర్ధనుని మరణానంతరమున బౌద్ధము నకు మగధరాజ్యమున ఆదర, ప్రాపకములు సన్నగిల్లినవి. అందువలన నది అన్యరాజ్యములను వెదకికొనవలసినవచ్చినది. ఇటువంటిస్థితిలోనే దాని కాశ్రయమిచ్చు ఆదరించినవారు ఆంధ్రులు.

క్రీస్తుశకము మొదటి శతాబ్దాలలో ఆంధ్రరాజులు రాజ్యము చేయుచుండిన కాలమున బౌద్ధమతము అంద్రదేశమున విరివిగా వ్యాపించెను. దానంజేసి నాడు తెలుగుదేశమున బౌద్ధుల సంఘారామములును, గుహాలయములును, స్తూపములును చాల వెలసినవి. నేడు దేశమున బౌద్ధ మంతరించిపోవుటచేత దానికి సంబంధించిన సంస్థలు నామ

మాత్రావశిష్టములయినవి. అప్పటి నిర్మాణములు జనుల యనాదరమునకు పాలయి జీర్ణములై శిథిలత్వము నొందినవి. దానంజేసి నాడు బౌద్ధసంఘమునకు పుణ్యప్రదములయిన ట్రేత్రము లేవో, మనికిపట్టు లేవో నేటి కింకను పూర్తిగాఁ దెలియరాకయున్నది. బౌద్ధము పూర్తిగా నశించిన పిదపఁ గూడ కాలము రాటుపోటుల కాగి కొంతకాలము నిలిచిన బౌద్ధ స్తూపనిర్మాణములు కాలక్రమమున భూగర్భమునఁబడి పూడిపోయి పెద్ద దిబ్బలయినవి. అట్లు పూడిపోక యే నిర్మాణములైన నిలిచియుండినచో వాటి ప్రాముఖ్యము తెలియని, కళాభిరుచి లేని మనుష్యులే ఇటికలు మొదలయినవాటి నిమిత్తము వాటిని పాడుచేసినారు. ప్రాచీన బౌద్ధనిర్మాణముల కొరకు పునః అన్వేషణము జరగవలసివచ్చినది.

గవర్నమెంటు పురాతత్వ శాఖవారు కృష్ణా, గుంటూరు మండలములలో అచ్చటచ్చట భూమిని త్రవ్వించేసిన యన్వేషణములవలన అంధ్రదేశమునందలి ప్రాచీన బౌద్ధట్రేత్రములు కొన్ని కొన్ని తెలియవచ్చినవి. ప్రాచీన బౌద్ధస్తూపాదులు కొన్ని బయలుపడినవి. పురాతత్వ శాఖవారి కృషివలననే కృష్ణానదీతీర ప్రదేశమునందలి అమరావతి, జగ్గయ్యపేట, గంటపాల, గుమ్మడిదుట్టు, భట్టిప్రోలు మొదలైనవి పూర్వము ప్రసిద్ధములయిన బౌద్ధపుణ్యట్రేత్రములనియు, ఈ స్థలము లన్నిటను బౌద్ధమునకు సంబంధించిన నిర్మాణ, శిలాశిల్పావశేషము లుండెననియుఁ దెలియుచున్నది. పైని చెప్పిన స్థలము లన్నిటిలో ఒక్క అమరావతిలో

మాత్రమే గొప్ప బౌద్ధస్తూపనిర్మాణావశేషసంపద దొరికినది. దానినిబట్టియే బౌద్ధము వ్యాపించిననాఁడు ఆంధ్రులు శిల్ప కళారచనమున అసమానులని తెలియవచ్చినది.

భారతీయబౌద్ధకళాచరిత్రమున అమరావతిది ఒక గొప్ప ప్రకరణము. బౌద్ధయుగమునాఁటి యాంధ్రులు భక్తితత్పరులై బుద్ధభగవానుని కర్పించిన శిల్పనీరాజనము అమరావతీ స్తూపము. బౌద్ధాంధ్రులు శిల్పచిత్రరచనమున కొంత విశిష్టత చూపి అమరావతీస్తూపమునకు అపరిమితఖ్యాతి తెచ్చిరి. బౌద్ధయుగమునాఁటి ఆంధ్రసంస్కృతికి అమరావతి యపూర్వ మణిదర్పణము ; చిత్రవ్యాఖ్యానము. నాఁటి యాంధ్రుల శిల్ప కళాకాశలముననుసరించి భారతీయ బౌద్ధకళాసంప్రదాయము లలో అమరావతీ సంప్రదాయ మొకటి యేర్పడి ప్రసిద్ధి గాంచినది ; అంతియ కాదు. అది నాఁడు వర్ధిల్లిన బౌద్ధకళా సంప్రదాయము లన్నిటిలో నుత్తమమయినదని, ఉత్కృష్టమయినదని పేరుగాంచినది. వస్తు వేది చిత్రింపవలసినవచ్చినను అందు బౌద్ధయుగమునాఁటి యాంధ్రశిల్పి అద్భుత ప్రతిభ, అసమానప్రజ్ఞ చూపినాఁడన్న ఖ్యాతి గడించినాఁడు.

బౌద్ధయుగమున కృష్ణానదీ తీరమున పరివ్యాప్తమయిన కళాసంప్రదాయము అమరావతిదే. బౌద్ధ ఆంధ్ర శిల్పులందఱు అమరావతీశిల్పరీతినే వరవడిగాఁ జెట్టికొని తమ కళారచనమును సాగించుచువచ్చిరి. మొన్న మొన్నటివఱకు బౌద్ధకళకు ఆంధ్రులు చెప్పకొని గర్వింపఁదగిన యుదాహరణము ఆ యొక్క అమరావతియే. కాని గవర్నమెంటు పురా

తత్వశాఖవా రిటీవల జరిపిన కృషివలన మఱియొక శిల్పకళా నిధానము - నాగార్జునుని కొండ - బయలుపడినది.

గుంటూరుజిల్లా పల్నాడుతాలూకాలో కృష్ణానదీ దక్షిణతీరముననున్నది నాగార్జునునికొండ. పల్నాడుతాలూకా లోని మాచెర్ల వఱకు రైలుకలదు. మాచెర్ల కు నాగార్జునుని కొండకు ౧౫ మైళ్ళదూరము. మాచెర్ల నుండి పదిమైళ్ళదూర ముననున్న నాగులవరమువఱకు బండ్లు పోవును. అచ్చటినుండి కడపటి యైదుమైళ్ళదూరమును నడచిపోవలసినదే.

నాగార్జునునికొండకు దగ్గఱనున్న గ్రామము పుల్లారెడ్డి గూడెము. అది చారిత్రక ప్రసిద్ధిగల ప్రాంతమున నున్నను ఆగ్రామమున చారిత్రకప్రాముఖ్యముగల నస్తువిశేషములు ఏవియు లేవు. నిజాంరాజ్యమును, చెన్నరాజధానిని విడ దీయుచు కృష్ణానది నాగార్జునునికొండ ప్రక్కనుండియే ప్రవహించును. ఇది యంతయు కొండలమయమయిన ఎఱ్ఱనేల, ఇక్కడి కొండలు ౧౦౦ ల అడుగుల ఎత్తుండును. ఈ కొండల పార్శ్వము లడవితో నిండియుండును. కొండలతోపాటు పెద్ద పెద్ద దిబ్బలుగూడ ఇక్కడ చూడనగును. వీటిమీదకూడ అడవి బలిసినది. ఈ దిబ్బలన్నియు ప్రాచీన బౌద్ధనిర్మాణముల అవశేషములు. నాగార్జునునికొండ యన్నది ఈ ప్రాంతమున పాయవ్యదిశనున్న ౨౦౦ ల ఎకరముల వైశాల్యముగల యొక గుట్ట. చిత్రవిచిత్రాకృతులుగల శిఖరములతోడి ఈ కొండలను జూచినచో అవి స్యాభావికముగ ఏర్పడిన కోట గోడలవలె దోచును. వీనికిదోడు రక్షణనిమిత్తము మాన

వుడు ఇటికతోను, తాతితోను కట్టిన గోడలు మొదలయినవి కూడ ఉన్నవి. వీటి నన్నిటినిబట్టి చూడగా ఈ ప్రాంతపు పీఠ భూమి ఒకప్పుడు ఒకదుర్గముగా నుండియుండవలెనని తోచక పోదు. ఈ ప్రదేశమున పాడుపడిపోయిన మధ్యయుగమునాటి శివాలయముతక్క ప్రాచీననిర్మాణములు కాని తత్ చిహ్నములుకాని కనిపింపవు. విడివిడిగా చెదరిపడియున్న శిలా సమూహమును జూచినయెడల ప్రాచీనకాలమున ఇచట ఏవో వెట్టి మొట్టిగా కట్టిన కొంప లుండవలెనని తోచును. కోట గోడలు మొదలగువాటిని కట్టుటలో నుపయోగించిన ఇటికలు ఈ లోయలోని ఖాద్ధనిర్మాణములలో నుపయోగించిన వాటితో సమపరిమాణము గలిగియున్నవి. మిక్కిలి పెద్ద యిటిక 20" X 10" X 3", అనగా పాటలీపుత్రములోని అశోకవర్ధన చక్రవర్తి రాజధానీస్థలమయిన బులందిబాఘ్లో గానవచ్చినవానియంత పరిమాణముగలవే సరిగా. ఈ యిటిక గోడలు, ప్రాకారములు మొదలైనవి ఖాద్ధు లీ ప్రదేశము నాక్రమించి యుండినప్పుడు కట్టినవే కావచ్చును. ఈ కొండ దిగువ ఉపత్యకలందు శిలాప్రాకారములును, బురుజులును గలవు. ఇవి ఖాద్ధయుగమునకు చాల తరువాతివి. విజయ నగరాధీశుల కాలమునాటివి కావచ్చును.

ఖాద్ధ అనశేషములు లోయలోమాత్రమే కాన వచ్చును. పీఠభూమిమీద కొన్ని మైళ్ళవఱకు త్రవ్వి చూచి నారు కాని గృహనిర్మాణము లుండినజాడ లేవియు గాన రాలేదు. ఇప్పు డిదంతయు నట్టి తాతిభూమి. చెట్టుచేమ

లేవియు పెరుగవు; నీరుకూడ దొరకదు. అందువలన మానవ నివాసమునకు యోగ్యమయినది కాదు. గ్రామమునకు పడుమట నదివైపున ఒకకొండ ఉన్నది. నాగార్జునునికొండమీఁద వలెనే అక్కడకూడ ఇటికగోడలు మొదలయినవి కలవు ; కాని గృహనిర్మాణాదుల చిహ్నము లక్కడకూడ కనిపింప లేదు.

ఇక్కడ నుండు పెద్దదిబ్బలన్నియు బౌద్ధావశేషములే; వీటిలో కొన్ని సమప్రదేశపు మైదానమునను, మఱికొన్ని కొండలమీఁదను నున్నవి. అక్కడక్కడ మొన్న మొన్నటి వఱకు నిలిచియున్న శిలాస్తంభమో, శిల్పాలంకృత శిలా ఫలకమో అది ప్రాచీన చారిత్రకస్థలమని సూచించుచువచ్చినవి. ఇక్కడి శిథిలావశేషములున్న ప్రదేశము అమరావతీ బౌద్ధసంఘారామప్రదేశముకంటెను పెద్దది. ఈ లోయమధ్య నుండిన నగరము ఒకతట్టున నదిచేతను, వేటొకతట్టున దుర్గ ప్రాకారాదులచేతను, పశ్చిమోత్తరముల ఎత్తయిన ప్రాకారములతోఁ గూడిన కొండలచేతను పరిరక్షితమైనదగుటవలన ప్రాచీనకాలమున అది శత్రుజనదుస్సాధముగా నుండియుండినలెను. ఆకాలమున సముద్రముననుండి ఓడలు సరాసరి నాగార్జునునికొండవఱకు వచ్చుట కనువుగ నుండునట్లు కృష్ణానది ఇప్పటికిన్న వెడల్పుగను, సముద్రము ఇప్పటికిన్న దగ్గఱగను నుండియుండవచ్చును. అదియునుగాక ఈ పట్టణమునకును, కృష్ణానదికిని సమీపముననే గల యితర బౌద్ధాధినివేశములగు గోలి, చేజెర్ల, అమరావతి, జగ్గయ్యపేట,

గంటసాల, గుమ్మడిదుర్రు, బెజవాడ, భట్టిప్రోలు మొదలయినవాటితోను సుకరముగా రాకపోకలు, వ్యాపారము కూడ జరగుచుండియుండవలెను. ఎందువల్లననగా, ఈ లోయలో బయలుపడిన స్తంభములు, దూలములు, విగ్రహములు, శిల్పఫలకములు చేయుటలో నుపయోగపడిన పాలతాతి బండలు స్థానికముగ త్రవ్వి ఎత్తినవియు కావు; కొండల మీదినుండి తీసికొనివచ్చినవియు కావు; అవి నదివెంటనే వచ్చియుండవలెను.

౧౯౨౫ లో ఈ ప్రాంతమున శిథిలమయిన బౌద్ధస్తూపపు దిబ్బయొద్ద ప్రాచీన బ్రాహ్మీ శాసనములు గల కొన్ని స్తంభములు కనబడుటవలన ఈ స్థలము చాల ప్రాచీనమైన దయియుండునని యూహించి పురాతత్వ శాఖవారు ఇచ్చట పరిశోధన లారంభించినారు. మొట్టమొదట ఈ ప్రాంతమున ఇట్టి పరిశోధనలు జరిపినవారు యమ్, హమీద్ కురైషి అనువారు. వారక్కడ ఉండి ఒకటి రెండు వారములు మాత్రమే జరిపిన పరిశోధనలకు ఫలితముగ ౧౮ ప్రాచీన శాసనములును, రెండు శిథిలాలయములును, అనేకములమూల్యములగు శిల్పచిత్రములును బయలుపడినవి. వాటిని బట్టి ఇది ప్రాచీన బౌద్ధాధినివేశమని, బౌద్ధకళానిధానమని తేటపడినది.

ఇక్కడ బయలుపడిన శాసనములును, ౧౯౪౨ లో జగ్గయ్యపేటలో దొరకిన ప్రాచీన బ్రాహ్మీ శాసనములును కూడ ఇత్వోక్తకువంశ్యభూవరులు వేయించినవి. వాటినిబట్టి

క్రీస్తుశకము మూడు, నాలుగు శతాబ్దాలలో కృష్ణానదీ ప్రాంతాన ఇక్ష్వాకువంశజులమని చెప్పుకొన్నవారు పరిపాలించుచుండిరని తేలుచున్నది. ఈ శాసనముల ననుసరించియే యిచ్చటి మహాచైత్యమున బుద్ధదాతువు నిక్షిప్తమయినట్లు స్పష్టమయినది. దేశ మరాజకము పాలయినకాలమున ఇచ్చటి మహాస్థూపమును, దానికి సంబంధించిన చిన్న స్థూపములును—నిధినిక్షేపములు వెదకువారివలననో, మఱి యెవరివలననో—నాశనముచేయబడినవి. అందువలన నింతవఱకు స్థూప వేదికలు మాత్రమే నిలిచియున్నవి. వాటి పైభాగము లెల్ల నశించిపోయినవి.

సపరివారముగ శంకరాచార్యులవారు ఇక్కడికి వచ్చి బౌద్ధులను తఱిమివేసి రనియు, వారి నిర్మాణములను భగ్నముచేసి రనియు ప్రతీతి: కాని యిది యెంతవఱకు నిజమో తెలియదు. ఆ లోయలో ఈ బౌద్ధనిర్మాణ శిథిలావశేషములు కాన్పించిన ప్రదేశ మంతయు ప్రాచీనకాలమున శంకరాచార్య మతమునకు దాన మిచ్చినదని తెలియుచున్నది. ఇప్పటికి నది తన్మతాధిపతులకే చెందియున్నది. వారి యనుమతితోనే ఇక్కడ పురాతత్వ పరిశోధక శాఖవారు త్రవ్వపని జరిపియున్నారు.

ఇక్కడ నల్ల తొళ్ళబోడనుకొండమీఁదనున్న ఆలయము చప్టామీఁది శాసనమువలన సింహళద్వీపముననుండి బౌద్ధ భిక్షువులు వచ్చి యా కొండమీఁద నివసించుచుండినట్లును, వారచట నొక స్థూపమును, సంఘారామమును నిర్మించి

నట్లును, పడుమటిదిశ పొరుగున విజయపురి యను పట్టణ ముండినట్లును తెలియుచున్నది. నల్ల తాళ్ళబోడుకు దగ్గరగా చాల చిన్న కొండ లున్నవి. వాటి శిఖరాలమీఁద చిన్న స్తూపముల శిథిలశేషములు చూపట్టును. మహాస్తూపమునకు తరువాత ముఖ్యమయిన నిర్మాణము లన్నియు నల్ల తాళ్ళబోడు మీఁదనే యున్నవి. దీనిమీఁద త్రవ్వఁగా రెండుస్తూపములు, ఒక చైత్యాలయము, సంఘారామములు, దానికి సంబంధించిన సున్నము, ఇటికతో కట్టిన గృహములు ఉన్నవి. ఈ నల్ల తాళ్ళబోడే, 'శ్రీపర్వత' మను పేర వ్యవహృతమయినట్లు శాసనములవలనఁ దెలియుచున్నది. 'శ్రీపర్వత' సంఘారామ ముననే మహాయానమత సంస్థాపకులయిన నాగార్జునాచార్యులవారు తమ చరమదశ గడవినట్లు తిబెత్తు బౌద్ధగ్రంథములవలనఁ దెలియుచున్నది. ఇచ్చట బుద్ధదాతువు నిక్షిప్తమయి, యిది పవిత్రక్షేత్రమగుటచేతను, నాగార్జునాచార్యుల వారి కిది నివాసస్థలమగుటచేతను దూరదేశములయ్యం దుండినట్టియు, ద్వీపములయం దుండినట్టియు, బౌద్ధుల కిది గొప్ప యాత్రాస్థల మయ్యెనని యూహింపఁదగియున్నది.

నాగార్జునుని కొండస్తూపము ఇటికతోను సున్నముతోను కట్టిన ఒక మహానిర్మాణము. శాసనములం దిది 'మహాచైత్య' మనుపేరఁ బరగుచున్నది. అండాకృతిగల స్తూప భాగము అయిదడుగుల యెత్తును, ౧౦౨ అడుగుల వ్యాసమునుగల గుండ్రని వేదికమీఁద నిర్మితమైనది. నాశనము కాఁగా ఇప్పటికి మిగిలియున్నదెల్ల ఈ వేదికచుట్టు ప్రదక్షిణము

చేయుటకు పదుమూడడుగుల వెడల్పుగల ప్రదక్షిణపథము. దీనిని చుట్టి ప్రాయీకముగ అయిదడుగుల యెత్తుగల యిటిక గోడ-ప్రాకారము కలదు. ఈ ప్రాకార రేఖలో నాలుగు వైపుల ఒక్కొక్కటి పదునాలుగడుగుల వెడల్పుగల నాలుగు ద్వారము లున్నవి. వీటి పునాదులుమాత్రమే ఇప్పుడు మిగిలి యుండుటచేత ఇవి ఎట్లుండెడివో తెలిసికొన సాధ్యము కాదు. మొత్తమువీఁడ ఈ నిర్మాణమును బౌద్ధులు ధర్మచక్రము నమూనావీఁడ కట్టినట్లు తోచుచున్నది. ప్రాకారరేఖ చక్రము ; ప్రదక్షిణమార్గము ఆకులు ; నర్తుల వేదిక చక్రపు నడిగుబ్బు.

ఈ స్తూపము నుత్తరభాగమున త్రవ్వఁగా పగిలి పోయిన ఒక కుండలో రజతకరండమున బుద్ధధాతువు కని పించినది. ఇది బుద్ధుని దేయని తలంచుచున్నారు ; ఇది బట్టాణీ గింజంత పరిమాణముగల యొక చిన్న యెముకముక్క ; దీనిని ముప్పాతిక అంగుళము వ్యాసముగల ఒక బంగారు బరిణెలో పెట్టి మఱల నాబరిణెను బంగారు పువ్వులు ముత్యములు మొదలైనవానితో గలిపి స్తూపాకారముననున్న ఒక రజత కరండమున నుంచి పదిలపఱచినారు. కుండలో నున్నది ఖరజతకరండమే. దానికి దెబ్బ తగులకుండునట్లు కుండనిండ ఎఱ్ఱమట్టి పోసి గట్టిచేసి, దానివీఁడ మూతిదగ్గఱ స్ఫటికపు బూసలను గ్రుచ్చినారు. ఈ విధముగ భద్రపఱచినను కుండయు, రజతకరండమును భగ్నమయినవి. కొంతకాలము క్రిందట, పూర్వము మృగదావ మనఁబరగిన సార్నాథక్షేత్ర

మున నేటి బౌద్ధులు 'మూలగంధకుటీవిహారము' నిర్మించి ప్రవేశోత్సవము జరిపినసందర్భమున అచ్చటి బౌద్ధభిక్షుసంఘమునకు మన గవర్నమెంటు పురాతత్వశాఖవారు ఈ మహాచైత్యమున దొరికిన బుద్ధధాతువును దానముచేసినారు. ఈ విధమున ఇప్పటికి రమారమి పదునాఱువందల సంవత్సరములకు పూర్వము ఇక్ష్వాకువంశ్య భూపతుల రాజ్యకాలమున ఇచ్చటి మహాచైత్యమున నిక్షిప్తమయిన బుద్ధభగవానుని ధాతుశకలము నేటికిని సార్నాథ్ మూలగంధకుటీవిహారమున పదిలముగ నుండి జాజ లందుకొనుచున్నది.

౧౯౨౨-౨౩, ౧౬౨౩-౨౪ సంవత్సరములలో ఈ ప్రాంతమున జరిగిన త్రవ్వపనివలన మూడు సంఘారామములును, ఆఱు చైత్యాలయములును, అనేకములు స్తూపములును బయలుపడినవి. బౌద్ధభిక్షువులు వసించు ప్రదేశమును సంఘారామ మందురు. సంఘారామములు మూటిలో రెండు నల్లతాళ్ళబోడుమీద నున్నవి ; మూడవది నల్లతాళ్ళ బోడుకు పడుమటగ దాదాపు మైలుదూరమున నది కెదురుగనున్న కొండమీద నున్నది.*

ఇచ్చటి స్తూపము లన్నిటిని ఇటికతో కట్టినారు. స్తూపవేదికల ముందుభాగమున వివిధములయిన శిల్పచిత్రములు చెక్కిన శిలాఫలకములను పేర్చి సున్నముతో అతికినారు. సుందరములయిన ఇట్టి శిల్పఫలకములు వందకుపైగా దొరకి

* [పై నాగార్జునుని కొండవివరణము గవర్నమెంటు పురాతత్వ శాఖవారి నివేదిక ననుసరించి.]

నవి. ఈ ఫలకములమీఁది శిల్పకళ యంతయు ఇదివఱలో చెప్పినట్లు అమరావతీ కళాసంప్రదాయము ననుసరించినదే. ఇట్టి శిల్పఫలకములే కాక చెక్కడపుఁబనితో ముద్దులు మూట గట్టి శిలా స్తంభములు మొదలయినవికూడ కొన్ని దొరకినవి. ఈ శిల్పసంపద నంతను అచ్చటనే యొక చిత్రవస్తు ప్రదర్శనశాలలో నుంచి భద్రపఱిచియున్నారు.

సాధారణముగ స్తూపపు తాలమీఁద చెక్కు చిత్రములు బుద్ధుని జీవితమునకు సంబంధించిన గాథలో, బుద్ధుని పూర్వజన్మములకు సంబంధించిన గాథలో అయియుండును. బుద్ధుని పూర్వజన్మములకు సంబంధించిన గాథలనే జాతకకథలందురు.

అమరావతీ, నాగార్జునునికొండ స్తూపపు కళా సంప్రదాయమే జావా (యనద్వీపము) యందలి జగత్ప్రసిద్ధమయిన బోరోబొడోరుస్తూపశిల్పకృతులలో కానవచ్చునని కళాభిజ్ఞులు చెప్పుదురు. అమరావతీ, నాగార్జునునికొండ స్తూపముల యందలి బౌద్ధకళాప్రభావ మొక్క బర్మా, జావా మొదలయిన సమీపస్థ ప్రాగ్దేశ, ద్వీపములయందలి కళమీఁదనే కాక చీనాదేశపు కళమీఁదకూడ నుండినట్లు ఈ క్రిందిపంక్తుల వలనఁ దెలియుచున్నది :

“If we turn to the sculptures from Nagarjunikonda we may observe in them essential features of style and composition which correspond to those pointed out in the relief from Non-Hsiang T'ang. The

Nagarjunikonda relief is composed in a similar fashion, though with greater freedom and far more movement in the figures. It is particularly interesting to us as an example of South India Sculpture of the third or fourth century presumably exercised decisive influence on the Buddhist art of Funan, from where it may have been transmitted to China in a somewhat modified form."

పూర్వోదాహృత పంక్తులనుసరించి బౌద్ధయుగము నాఁటి ఆంధ్రకళ ప్రాగ్భేదకళ కెట్టి విశిష్టత కలిగించినదో, దీని ప్రభావ మెంతవఱకు ప్రాఁకినదో సుకరముగా గ్రహింప వచ్చును.



చీనా, హిందూ దేశములు; వాని ప్రాచీనానుబంధము

[చీనా జపాను దేశములకు యుద్ధము చాల తీవ్రముగా జరుగుచున్నది. చీనామీఁద జపాను కత్తి కట్టి దండెత్తుటకు జపాను సామ్రాజ్యకాంక్ష, రష్యా సామ్యవాదభయముతక్కువేటు కారణములు కనబడవు. బలముకలవానిదే రాజ్యమునుసూత్రము జపానుది. తమ తమ రాజ్యములను పెంపొందించుకొన నభిలషించు ప్రతిజాతియు ఈసూత్రమునే ఆధారపఱచుకొనును; సభ్యత ముదిరినకొలఁది అసలు సూత్రము కనబడకుండ పైపూతలు పూసి ఏవేవో ధర్మపన్నము లేకరువు పెట్టుచుండును. సామ్రాజ్యవాదదేశములును, జాతులును చేయుపనే యిది. కాని బుద్ధిమంతులైనవారికి పూత ఏదో సూత్ర మేదో తెలియకపోదు.

భారతవర్ష గురుపదము నధిష్ఠించి, అఖిలభారతజాతి చేతను గురుదేవుడని కొండాడబడుచున్న మహర్షి రవీంద్రనాథ టాకూరు తన ఆరోగ్య మింకను చక్కబడినదో లేదో వెంటనే లేచి చీనామీఁదికి కత్తి దూయుట అధర్మమని జపానును తర్జించినాఁడు. మేము మీ కీ విపత్సమయమున, తగినట్లు తోడ్పడలేకున్నామని కాంగ్రెస్ ప్రెసిడెంటు జహ్వరిలాల్ నెహ్రూ చీనాదేశీయులకు సం దేశ మంపినాఁడు. భారతవర్షము చీనాకష్టసమయములో ఎంతో సానుభూతిచూపించుచున్నది;

ఎందువలన? అన్యాయమును నిరసించుట, ధర్మనిర్ణయము చేయుట భారతవర్షము ప్రాచీనకాలమునుంచి నేర్చిన, అవలంబించుచువచ్చిన నీతి యైనది.]

కడుప్రాచీనకాలముననుండి హిందూదేశము ధర్మపథమవలంబించి ధర్మాధ్యయై వాసికెక్కినది. ఈ ధర్మాభిరతి కతన హిందూదేశ మెప్పుడును విదేశములమీఁద కత్తిదూసి యుండలేదు. ఇప్పటికి రెండువేలేండ్లక్రిందట కూడ భారతవర్షము గౌరవించిన ధర్మ మిదే. 'ఇండికా'యనుగ్రంథమున క్రీస్తుశకము రెండవ శతాబ్దినాటి ఏరియాన్ అను విదేశీయుఁడు వ్రాసినాఁడు హిందూదేశ సీమావధుల నతిక్రమించి పరదేశములను జయించుటకు భారతీయుల కీ ధర్మాభిరతియే యడ్డువచ్చుచున్నదని. ఈకారణముననే అంతటి ప్రాచీనకాలముననుండి భారతవర్షము ఆసియాఖండమున కంతకు ధర్మనిర్ణేతగా, ధర్మాధర్మనిర్ణయముచేయు ధర్మాననముగా విరాజిల్లుచువచ్చుచున్నది. కేవల మీ ధర్మాభిరతికతముననే ఆసియాఖండదేశముల కొజ్జయై ధర్మోపదేశము చేసి, ధర్మసంస్కృతిపథము చూపి భారతవర్షము వానిని చక్కదిద్దినది.

ఆసియాఖండదేశము లన్నిటిలోను ప్రాచీన భారతవర్షమును శతాబ్దుల, సహస్రాబ్దులతరబడి అంటిపెట్టికొని యుండి భారతవర్ష ధర్మామృతమును గ్రోలి ధర్మసందేశము నవబోధముచేసికొన్నది ప్రధానముగా చీనాదేశము. చీనాకు హిందూదేశమునకు నున్న అనుబంధము ఈనాటిది యిప్పటిది కాదు; అతిపురాతనమైనది.

బుద్ధదేవుని సందేశము :

అప్పటి కింకను హిందూదేశ చరిత్రాకాశమున వెలుగురేకలు తోచి తూర్పు పాటారుచున్నదో లేదో - బుద్ధుని యవతారము పరిసమాప్తమయినది. ప్రజలు బుద్ధభగవానుని సందేశము నాకళించుకొని యవభోధము చేసికొనుచున్న దినము లవి. క్రమముగా భూపతులును శ్రమణులును గూడ బుద్ధదేవుడు బోధించిన ధర్మసూత్రముల ప్రాశస్త్యమును గుర్తెరింగి వాటిని అఖిలదేశముల ప్రజలకు వినిపించి, మర్త్యలోకములోని దుఃఖమును బాపి, దానిని అమరలోకముగ దిద్దవలెనని పూర్ణివహించిరి. బుద్ధుని ధర్మసందేశము నేల నాలుగుచెఱుగుల వినిపింపజేయుటకు మహార్యవంశజుడయిన అశోకవర్ధన మహీపతి నానాదేశములకు సందేశహరులను బంపెను. పడుమట అటు సిరియాదేశమువఱకు, దక్షిణమున లంకవఱకు, తూర్పున బలి, యవద్వీపములవఱకు బుద్ధభగవానుని సందేశస్రవంతి మందాకినీపూరమువలె వెల్లివిరిసి ప్రవహించినది. ఉత్తరమున హిమాలయమును హిందూకుశ పర్వతమును ఆ సందేశతరంగములు ఇంకను ఉత్తరదిశకు పొరలిపోకుండ కొంతవఱకు ఆఱట్టినవి; కాని మానవుడు పూర్తిగఁ దలఁచుకొన్నచో ఈ సహజావరోధము లొక లెక్కా ?

ఈ యవరోధములను దాటించి బుద్ధ సందేశమును ఉత్తరదేశములందు ప్రాకించిన ఖ్యాతి కుషాణవంశజులకు దక్కినది. కుషాణవంశజులు హిందూదేశము వాయవ్యప్రదేశ

మును వశపఱుచుకొని రాజ్య మేలినవారు. వీరిలో కనిష్క్కు భూపతి విఖ్యాతుఁడు. ఇప్పుడు పెషావరు అని వ్యవహరింపఁ బడుచున్న పురుషపురము ఇతని రాజధాని. ఇతఁడు మహా సాహసముతో హిందూకుశ పర్వత పంక్తిని దాటి యార్కండ్, ఖోటా, క్యాష్మిర్ దేశములను తన బల పరాక్రమములవలన జయించినట్లు చెప్పుదురు. ఈ కుషాణ భూవరునినాఁడు మధ్య ఆసియావఱకు వ్యాపించిన హిందూ సామ్రాజ్యమునకు చీనారాజ్యము పొలిమేరసీమయైనది. చీనా దేశీయులకును భారతీయులకును సంస్కర్ష మేర్పడినది.

రెండవ అశోకవర్ధనుఁడు :

కనిష్క్కుఁడు మహాబౌద్ధమతాభిమాని. బౌద్ధమునకుఁ జేసిన సేవ ననుసరించి యితనిని రెండవ అశోకవర్ధనుఁ డన వచ్చును. ఇతఁడు పరిపాలించుచుండినకాలమున బౌద్ధమతా వలంబకుల పరిషత్తు ఒకటి సమావేశమైనది. బౌద్ధుల నాద రించి కనిష్క్కుమహారాజు బౌద్ధమున కెక్కువ ప్రోత్సాహము నొసంగెను. బౌద్ధమతచారిత్రమున కనిష్క్కుని రాజ్యకాలము ఒక స్మరణీయమయిన ప్రకరణము.

కుషాణభూపతు లిచ్చిన యాదర, ప్రోత్సాహముల వలన బౌద్ధభిక్షువులు తమ మతమును మధ్య ఆసియాలో కూడ వ్యాపింపజేయుట కక్కడికి వలసవెళ్ళిరి. ప్రాచ్యపరిశో ధక పండితు లీమధ్య, మధ్యఆసియాఖండసీమను వెదకగా అచ్చట క్రీస్తుశకము మొదటి శతాబ్దులనాటి బౌద్ధగ్రంథ ములు భూర్జపత్రములమీఁద హిందూదేశలిపులలో వ్రాసినవి

ఎన్నో దొరకేసవి. మధ్య ఆసియాఖండ ప్రాంతమునుంచి బౌద్ధము చీనాదేశములకు వెళ్ళినది.

బౌద్ధము చీనాదేశమునకు ఎప్పుడు వెళ్ళినదో నిశ్చయముగా మనకు తెలియదు. కాని హిందూదేశమును గుఱించి మొదటిమాట చీనా తెలిసికొనుట బౌద్ధమువలననే. అంత నజకు చీనాసంగతి హిందూదేశమునకు, హిందూదేశము సంగతి చీనాకు ఏమియు తెలియదు. హిందూదేశము మొదట చీనాకు మిత్రునివలె ధర్మోపదేశము చేయుటకు వెళ్ళినది. తరువాత హిందూదేశ మిచ్చిన ధర్మసందేశము విలువను గుర్తించి చీనా దానిని గురువీరముమీఁద నిలిపినది.

చీనాలో భారతీయ బౌద్ధాచార్యులు :

మధ్య ఆసియానుంచి కట్టలు కట్టలకు బౌద్ధగ్రంథములను, తాము పూజించు బౌద్ధవిగ్రహములను గుఱ్ఱముల మీదఁ వేసికొని హాణ్ చక్రవర్తి మింగ్ టి కాలములో క్రీస్తు శకము ౬౭ ప్రాంతమున చీనారాజధానిని చేరినవారు కాశ్యపమాతంగుఁడు, ధర్మరత్నుఁడు అను నిరువురు బౌద్ధాచార్యులు. చక్రవర్తి వీరిరువురికి నాదర మయిన స్వాగతము చెప్పెను. వీరి నీమిత్త మొకచిన్నవిహారమును గట్టించెను; ఆ యమూల్యనిక్షేపములు - బౌద్ధ గ్రంథములను, విగ్రహములను-మోసికొనివచ్చిన గుఱ్ఱముజ్ఞాపకార్థము ఆ విహారమునకు శ్వేతాశ్వవిహారమని నామకరణము చేసెను. ఆ యాచార్యులు చీనాచక్రవర్తి యాదరాభిమానములను పొంది ఆబౌద్ధ

గ్రంథములను చీనాభాషలోని కనువదించుటకు మొదలు పెట్టిరి.

కాశ్యపమాతంగుడు రచించిన 'బుద్ధుని నలువది రెండు సూత్రములు' అనుగ్రంథమే చీనాదేశీయుల యుత్తరోత్తర బౌద్ధవిజ్ఞానమునకు పునాది. అటుతరువాత రెండవ, మూడవ శతాబ్దాలనుండి భారతీయ బౌద్ధాచార్యులు చీనాదేశమునకు వెళ్లుచువచ్చిరి. వెళ్ళినవారు చీనాదేశీయులను బౌద్ధ మతావలంబకులను జేయుటకుమాత్రము ప్రయత్నించి యుండలేదు. బౌద్ధ ధర్మప్రశస్తిని చీనాదేశీయులకుఁ దెలుపుట, బౌద్ధగ్రంథములను చీనాభాషలోని కనువదించుటయే వృత్తిగా పెట్టుకొని పనిచేసినారు వారు. 'హాన్ వంశము (క్రీ. పూ. ౨౦౬ మొదలు క్రీ. శ. ౨౧౮ వఱకు) పతనము నొందునాటికి బౌద్ధగ్రంథములు చీనాభాషలోనికి మూఁడు వందల యేబదికంటె నెక్కుడుగనే అనూదితములైనవి.

అప్పటికి చీనాదేశమున క'కాఘ్యాషియాన్' అనుమహా నీయుఁడు ప్రవచించిన 'కాఘ్యాషియానిజము,'లోనీ యను మహాపురుషుఁడు ప్రతిపాదించిన 'టోయిజము' అను రెండు మతసంప్రదాయములకు బహుశప్రచారముండెను. ఈ రెండు మతములును నికరమైన చీనాగడ్డలో పుట్టి సంపూర్ణాధిపత్యముకొఱకుఁ బోరాడుచుండిన కాలమున చీనాలో ప్రవేశించినది మూడవమత సంప్రదాయము బౌద్ధము. చీనాదేశము బౌద్ధము నెట్లాదరించినది ?

బౌద్ధమునకు విశేషప్రచారము :

క్రీస్తుశకము ౨౯౫, ౩౦౯ సంవత్సరముల నడిమికాలమున బౌద్ధము చీనాదేశమున బాగుగ నాటుకొనిపోయినది. బౌద్ధమతసిద్ధాంతములు ప్రజాహృదయమును చూఱగొన్నవి. ఇందుకు భారతీయ బౌద్ధభిక్షువులు చేసిన అవిరళకృషి, స్వార్థత్యాగము - ఇవే కారణములు. క్రీస్తుశకము ౩౫౦ కి పూర్వమే బౌద్ధము చీనాదేశీయుల ప్రధానమత మయినది. మొట్టమొదట అది యాంగెట్టికియాంగ్ నది కుత్తరమున నున్న మండలికరాజ్యములలో ప్రవేశము కలిగించుకొని వాటిని వశపఱచుకొనెను. బౌత్తరాహులయిన మండలికులలో నొకఁడయిన షిచీ లుంగ్ అనునతఁడు బౌద్ధుల కాశ్రయ మిచ్చి యాదరించెను. భారతీయ బౌద్ధాచార్యులు ఎంతటి మతప్రచారము కావించినను అతనికాలమువఱకు చీనాదేశీయులు అక్కడి కట్టుబాటుల ననుసరించి బౌద్ధధర్మానుగుణముగ జీవితమును గడపు ఉపాసకులుగమాత్రమే యుండవలసివచ్చెను కాని ఇష్టమున్నవారు పరివ్రాజకులగుటకు వీలు లేకపోయెను. నాలుగవశతాబ్ది పూర్వార్థమున నీమండలికుఁడు షిచీ లుంగ్ అట్టి నియమములను రద్దుపఱచి చీనాదేశీయులుకూడ శ్రమణులగుట కవకాశము కల్పించెను.

చీనాదేశ బౌద్ధమతచారిత్రమున షిచీ లుంగ్ నిర్ణయముతో ఒక నూతనప్రకరణ మారంభమైనది. చీనాబౌద్ధమున ఒక గొప్పమార్పు సంభవించినది. దానికి స్వాతంత్ర్యము చేకూరినది. ఇంతటినుండి బౌద్ధమతమును ప్రచారము చేసిన

వారును, బౌద్ధసంఘమును బరిపాలించినవారును చీనా దేశీయులే. ఇట్లునుటచేత భారతీయబౌద్ధాచార్యులకును, చీనా బౌద్ధశ్రమణులకును సంబంధము తెగిపోయినదని భావింపరాదు. చీనాబౌద్ధమున కుత్సాహము నొడఁగూర్చినదియు, శక్తి నొసంగినదియు మధ్య ఆసియా భారతీయ బౌద్ధపరివ్రాజకమండలియే. చీనాదేశీయులు బౌద్ధమును తమది కావించుకొని దానిని వ్యాపింపఁజేయుటకు పూనికైనహించిరి.

ఫైదియే మతప్రచారకుఁడు :

బౌద్ధమతమునెడల చీనామండలికులును ప్రజలును చూపుచువచ్చిన యాదరాభిమానములకు కాఁక పూర్వసియను మతస్థులును టోయ్ మతస్థులును కడు పుడికి కుమిలిపోవుచుండఁగా, ఎవ రనుకొన్నారు - మధ్య ఆసియాసీమయందలి నగరములు ముట్టడించి యొక చీనాసైన్యాధ్యక్షుఁడు ఫై దీగఁ దీసికొనివచ్చిన భారతీయ బౌద్ధాచార్యుడు కుమారజీవుని నలన చీనాబౌద్ధమునకు క్రొత్తచైతన్యమును, క్రొత్తశక్తియుఁ గలుగునని? నాలుగవశతాబ్ది యంత్యకాలమున బంధితుఁడుగ వచ్చిన కుమారజీవుఁడు చీనాకు మహాబౌద్ధాచార్యుడై చీనాదేశీయుల ప్రణతు లందుకొన్నాఁడు; మూఁడువేలమంది చీనాదేశీయుల లతనికి శిష్యులై యతని చరణకమలములను బూజించి యుపదేశము నొందిరి. ఆచార్యకుమారజీవుఁడు ఏబది యఱువది గ్రంథములవఱకు చీనాభాషలోని కనువ దించెను. ఇట్లు చీనాభాషలోనికి పరివర్తితములైన గ్రంథము

లకు విశేషప్రచారము కలిగి బౌద్ధము చీనాలో స్థిరముగ పాదుకొనిపోయెను.

చీనాదేశమున అమితాభుఁ డను పేరుగల బుద్ధనిపూజ హెచ్చినది. బౌద్ధమున గొప్పమార్పు తెచ్చిన మహా యానసంప్రదాయమున బుద్ధులు లెక్కలేనంతమంది గలరు. వీరిలో అమితాభబుద్ధుఁ డొకడు. ఒక్కొక్క బుద్ధుని కొక్కొక్కస్వర్గము కలదు. అమితాభుఁడు సుఖావతీస్వర్గాధి పతి. తన్ను విశ్వాసముతో భక్తితో నుపాసించువారును, తన పేరు జపించువారును, పంచమహాపాతక సంయుక్తులును— బౌద్ధమతదూషకులు కానిచో— అట్టివారికి సుఖావతీస్వర్గ ప్రాప్తి కలుగఁజేయుదునని అమితాభబుద్ధుని శపథము; అట్లు చేయనిచో తాను బుద్ధత్వమునే నిరాకరింతునని ఆయన ప్రతిస. చీనాదేశీయుల హృదయము నధికముగ ఆకర్షించిన వాఁడు ఈ భక్తపరాధీనుడైన అమితాభబుద్ధ దేవుఁడు.

చీనాభాష కనూదితములయిన బౌద్ధగ్రంథముల ప్రచారప్రాబల్యమున చీనాదేశమున నూతన బౌద్ధసంప్రదాయ ములు వెలసినవి. ఇట్టి సంప్రదాయములలో మొట్ట మొదటిదియు, అతి ప్రాచీనమైనదియు పుండరీక సంప్ర దాయము ; చీనాదేశమున వేఱు తన్ని భారతీయబౌద్ధవల్లరి పూచిన తొలిపూవు. ఈ సంప్రదాయములు బౌద్ధమునకు చీనాలో నాలుగుదెసల చలువపందిళ్లు వైచి పచ్చనితోరణ ములు కట్టినవి.

ఇతర విజ్ఞానవ్యాప్తి :

చీనా దేశమున బౌద్ధ మింతటి ప్రచారమునకు వచ్చి చీనా దేశీయుల హృదయముల నాఱుకట్టిన కాలమున ఒక్క మతమేనా యచ్చట వృద్ధి నొందినది ? భారతీయ బౌద్ధాచార్యులు తమతోఁ గొనిపోయినది ఒక్క మతవిజ్ఞానమును మాత్రమే కాదు; అప్పటివఱకు తమ మాతృ దేశమున ప్రబలిన ఇతర విజ్ఞానమునుగూడ చీనా దేశమునకుఁ దీసికొనిపోయి యచ్చట పైరుపెట్టినారు. ఈ కారణమున చీనా దేశమున బౌద్ధము ప్రబలముగ వ్యాప్తి చెందిననాఁడు జ్యోతిషవిజ్ఞానము కూడ ప్రబలినది. హిందూజ్యోతిషశాస్త్ర విజ్ఞానము నాధారపఱచుకొని చీనా దేశీయులు తమ జ్యోతిషశాస్త్రము నభివృద్ధి చేసికొనిరి. జ్యోతిషశాస్త్రమునే గాక భారతీయ బౌద్ధాచార్యులు అంగగణితమునందలి దశమాంశపద్ధతినికూడ చీనా దేశమునఁ బ్రవేశపెట్టిరి. వారు చీనా శబ్దశాస్త్రపరిణామము నకుఁగూడ చాల తోడ్పడిరి.

హానాంశము పఠనమునొందిన చాలకాలమువఱకు చీనాలో బౌద్ధమతము నాదరించినవారు ఉత్తరదిమండలికులే. దక్షిణ చీనా దేశము తన దేశీయమతముల నాదరించి బౌద్ధముమీఁద నప్పడప్పడు దండెత్తుచుండెడిది. అప్పటికిని బౌద్ధ మౌదాడులకు నిలద్రొక్కుకొని నడుమ నడుమ దక్షిణ చీనారాజన్యులను సైతము కూడఁగట్టుకొని యాంగెట్టినది కుభయతీరముల నభివృద్ధిపొందుచునే వచ్చినది. ఈ కాలముననే ఫాహియాన్ అను చీనా దేశీయుఁడు భక్తివిప్రుడై

బుద్ధభగవానుని జన్మదేశమును సందర్శించి భారతీయ బౌద్ధాచార్యులవలననుండి ధర్మవిశేషములను దెలిసికొనఁగోరి హిందూదేశమునకు యాత్ర కావించెను.

ధ్యాన సంప్రదాయము :

ఈ యాత్రికుఁ డిటు హిందూదేశమునకు వచ్చుచుండగా బోధిధర్మపరివ్రాజకాచార్యుఁడు హిందూదేశముననుండి బౌద్ధగ్రంథములను మూటగట్టుకొనిపోయి యట చీనాదేశమునఁ దన ధ్యానసంప్రదాయమును బ్రచారము కావించెను. చీనా బౌద్ధసంప్రదాయము లన్నిటిలో ఈ ధ్యానసంప్రదాయమునకే ప్రచార మెక్కువ. దీనిని చీనాదేశమున చాన్ సంప్రదాయ మందురు. ఈ సంప్రదాయమును నెలకొల్పిన బోధిధర్మాచార్యుఁడు దక్షిణ హిందూదేశీయుఁడగుట మనకు గౌరవము. ఈ యాచార్యోత్తముని దక్షిణ హిందూదేశము విస్మరించినది కాని చీనా, జపానుదేశములు మాత్ర మిప్పటికి భక్తితో, ప్రీతితో సంస్మరించుచుండును.

బోధిధర్మాచార్యుఁడు క్రీ. శ. ౫ ౨౦ లో కాటటన్ పట్టణమున ఓడ దిగినాఁడు. బోధిధర్మాచార్యులవారి కాలమున చీనాదేశమున బౌద్ధము బాగుగా వ్యాపించినది. క్రీ. శ. ౫౩౦ నాటికి ఒక్క యుత్తరచీనాదేశముననే పదుమూఁడు వేల బౌద్ధాలయము లుండెనట : ధ్యానసంప్రదాయము చీనాలో బౌద్ధమతవ్యాప్తి నింకను ఎక్కువచేసినది.

కాలక్రమమున బౌద్ధము ఉత్తర చీనాదేశమున క్షీణించి దక్షిణ చీనాదేశమున వర్ధిల్లినది. అప్పటికి చీనా

దేశమున ననేకములుగ వెలసిన బౌద్ధసంప్రదాయములలో దేని కది తనదే సత్యమార్గమని, ఇతరసంప్రదాయములవి సత్యమార్గములు కావని వాదులాట లారంభమైనవి. ఇవన్నియుఁ జూచి యీ మతసంప్రదాయము లన్నిటను గల ప్రధాన ధర్మవిషయములను క్రోడీకరించి యొక నవీన సంప్రదాయమును వెలయించినాఁడు చీ కాన్ అను పరివాజ కాచార్యుఁడు. దీనికి 'టీన్ టాయ్' సంప్రదాయమనిపేరు.

'టీన్ టాయ్' సంప్రదాయము చీనాదేశపు చిత్ర కళకు గొప్పజీవముపోసినది. ఈసంప్రదాయము టాంగ్ వంశము వారియండను వర్ధిల్లుచున్న కాలమున చీనాచిత్రకళకు స్ఫూర్తి యే కాక విశిష్టతకూడ చేపడినది.

టాంగ్ వంశమువారి కాలము (క్రీ. శ. ౬౧౮-౯౦౭) నను, ఈ వంశము పతనమునొందినతరువాతి రెండు శతాబ్దాలలోను చీనాదేశమున బౌద్ధము గొప్పయుచ్ఛదశ నొందినది. ఆకాలమునఁగూడ 'కళ్యాణియస్' మతము, 'టాయ్' మతము - ఇవి రెండును బౌద్ధముపైఁ గత్తిగట్టుచునేవచ్చినవి. ఆదినములలో ఆరూఱుమతముల వృద్ధిపతనములు ఆరూఱు చక్రవర్తుల యాదరాభిమానముల ననుసరించి యుండెడివి. 'టాయ్' మతాభిమానియైన పూసంగ్ చక్రవర్తి ౪౯౦౦ ల బౌద్ధవిహారములను, ౪౦,౦౦౦ ఇతర బౌద్ధనిర్మాణములను విధ్వంసముకావించి అనేక బౌద్ధదేవతావిగ్రహములను కరఁగించివైచి, ౨,౬౦,౦౦౦ మంది బౌద్ధభిక్షుకులను బౌద్ధమతమును విడుచువఱకు హింసించెనట! ఈవిధమయిన విప్లవ సంక్షోభములలో బౌద్ధమున కొకప్పుడు క్షీణదశ కలిగినను,

మఱల నది ఏచక్రవర్తి యాదరాభిమానములనో చూడగొని విజృంభించుచు నేయుండెడిది.

టాంగ్ వంశమువారికాలమున హిందూదేశము చీనా బౌద్ధభిక్షువులకు పవిత్రమైన యాత్రాస్థలమైనది. చీనాదేశీయులైన బౌద్ధులనేకులు హిందూదేశమునకు వచ్చి తక్షశిల, నాలంద, ధాన్యకటకాది విహారములలోఁ గొంతకాలము వసించి, అచ్చటి ఆచార్యుల నన్నిధిని వివిధభారతీయ బౌద్ధ సంప్రదాయములకుఁ జెందిన గ్రంథముల నధ్యయనముచేసి, వారివలననుండి ధర్మసూక్ష్మము లనేకములను దెలిసికొని, బౌద్ధగ్రంథము లనేకములను దమ భాషలోని కనువాదము సేయుటకు హిందూదేశమునుండి చీనాదేశమునకుఁ దీసికొని పోవుచువచ్చిరి. హిందూదేశచరిత్రపాఠకులకు సుపరిచితులైన యువాన్ చాంగ్, ఇట్సింగ్ ప్రభృతులు ఈ కాలము వారే.

బౌద్ధగ్రంథ ముద్రణము :

టాంగ్ వంశమువారి పరిపాలనకాలమునాఁటి బౌద్ధము కారణముగా వర్ధిల్లినది - అదికళయైన నేమి, పరిశ్రమయైన నేమి - 'దిమ్మల అచ్చుపని.' అచ్చును కనిపెట్టినవారు చీనాదేశీయులు. దానిని మొదట వారుప్రాయికముగ రక్షింపజేయుట, తామెరులవంటివి ముద్రించునిమిత్తము కనిపెట్టియుందురని చెప్పుదురు. బౌద్ధులు తమ విహారములలో ఈ యచ్చుపనిని చక్కగా వినియోగమునకుఁ దెచ్చిరి. బౌద్ధమతవ్యాప్తి అతిశయించినకొలఁది దేశమున బౌద్ధగ్రంథములకొఱకు తృప్త అధికమయినది. ఈ

తృప్తిని తీర్చునిమి త్తము బౌద్ధశ్రమణులు 'దిమ్మల యచ్చు' (Block-printing) పద్ధతిని అభిమానించిరి. సంగ్ వంశమువారి పరిపాలనము (క్రీ. శ. ౯౬౦-౧౨౦౦) ప్రారంభకాలమున, అనగా ౯౬౨ ప్రాంతమున బౌద్ధమత వేదగ్రంథములైన 'పిటకము'లు పైని చెప్పిన పద్ధతిని చీనాలో అచ్చుపడినవి, ఈ బౌద్ధ 'పిటక' వాఙ్మయమున ౧౫౨౧ విడిగ్రంథము లున్నవట. వీటిని మొత్తము ౧,౩౦,౦౦౦ సంపుటములలో నచ్చువేసిరట! మొట్టమొదట కాగితముచేయుట కనిపెట్టిన వారును చీనాదేశీయులే. ఈవిధమున గ్రంథముద్రణము ఆరంభమయినది చీనాదేశమున. అన్ని వేల సంపుటముల మత గ్రంథము నచ్చువేసిన బౌద్ధభిక్షువుల కార్యదీక్షయు, మతాభినిరతియు, ఓపికయు నెంతని కొనియాడఁగలము!

బౌద్ధము క్షీణదశ :

సంగ్ వంశానంతరకాలమున బౌద్ధము పూర్వపు శాస్త్రమును గోల్పోయినది. సంగ్ వంశజుల యనంతరము చీనాదేశమును బరిపాలించిన మంగోలు చక్రవర్తులు (క్రీ. శ. ౧౨౦౯-౧౩౬౮) చాలమంది బౌద్ధము నభిమానించి పోషించినను క్రమముగా దానియాశాస్త్రము తఱిగి పోయినది. మింగ్ (క్రీ. శ. ౧౩౬౮-౧౬౪౪), మంచూ (క్రీ. శ. ౧౬౪౪-౧౯౨౨) వంశములవారి పరిపాలన కాలమునను, చీనా ప్రజాస్వామ్యప్రభుత్వకాలమునను బౌద్ధము క్షీణదశకు వచ్చినది. అయినను శతాబ్దులతరబడి చీనాజాతిని వశపఱుచుకొని ప్రభుత నెఱపినదగుటచేత బౌద్ధధర్మమేదో

యొక విధమున చీనా నవీనోద్యమములకుఁ దోడ్పడుచునే యున్నది.

చీనా, హిందూదేశములకుఁ బ్రదేపరాని యనుబంధమును గల్పించినది బౌద్ధము. బౌద్ధము క్షీణదశనొందుటతో ఈ యుభయ దేశములకును సాంస్కృతికముగ నెడఁబాటు కలిగినను రవీంద్రకవిచంద్రుని చీనాదేశ యాత్రతో మఱల నవి పూర్వపున్నహమును చిగురింపఁజేసికొన్నవి. ఈయుభయ దేశములమైత్రియు ఒక నూతన సంస్కృతి సంప్రదాయమునకు పునాదులు వైచునని యాశింతము.

జావా ద్వీపవాసుల వినోదములు :

‘వాయంగ్’ ఆటలు

మలయా ద్వీపకల్పమునకు దక్షిణమున సుమత్ర, జావా, బలి మొదలయిన ద్వీపము లెన్నో యున్నవి. ఈ ద్వీపములలోను, బర్మా, ఆనాం, కంబోడియా, సయాం మొదలయిన దేశములలోను క్రీస్తుశకము మొదటి శతాబ్దులలోనే హిందూనాగరకత వ్యాపించి విస్తరించినది. హిందూదేశమునకును, ఆ దేశములకు ద్వీపములకును వర్తకవ్యాపారము అతి పురాతనకాలముననుండి విరివిగా సాగుచుండెడిది. బౌద్ధభిక్షువులు, హిందువులు ఎందఱో ఆ ప్రదేశములకు తమ మతమును వ్యాపింపఁజేసికొనుటకు వెళ్ళినారు. ఈ విధముగా ఆ ద్వీపములందు హిందువులవలసలు ఏర్పడినవి. వా రచట గుళ్ళు గోపురములు కట్టినారు. బౌద్ధము, శైవము, వైష్ణవము అక్కడ కూడ వ్యాపించినవి. ఆ ద్వీపములలో శివాలయములను, విష్ణ్వాలయములను, స్తూపములనుకూడ చూడవచ్చును. అచ్చటివన్నియు మన దేవతామూర్తులే; మన బ్రహ్మ, విష్ణు, మహేశ్వరులే; మన బుద్ధుడు, బోధిసత్వులే. అంతయు మన శిల్పమే; భారతీయకళే! అక్కడ వ్యాప్తిలోనికి వచ్చిన కథలన్నియు మన పౌరాణికకథలే. మన ధర్మశాస్త్రము లక్కడికి వెళ్ళినవి; మన రామాయణ, మహాభారతాది ఉద్గ్రంథము లక్కడికి వెళ్ళినవి; మన దేవత లక్కడికి వెళ్ళినారు;

తుదకు మన రాక్షసులుకూడ ఆ ద్వీపవాసులను విడువలేదు. అక్కడకూడ అయోధ్య వెలసినది; ఇంద్రప్రస్థ మున్నది; సరయువు ప్రవహించుచున్నది. మాల్వవంతము మొదలయిన పర్వతములుగూడ అక్కడికి రెక్కలు కట్టుకొని యెగిరిపోయినవి. మఱల ఆ ద్వీపసమూహము రెండవ హిందూదేశమయినది. అంతయు భారతీయనాగరికతే; అంతయు హిందూ సంస్కృతే. అచ్చటిరాజులు రాజ్యములు స్థాపింపక పూర్వము మన రామచంద్రుడు ఆ భీకరాటవులలో సంచరించినాడు; మన రావణుడు అచ్చటి తపోవనములను విధ్వంసము చేసినాడు; తుదకు పాండవులుకూడ ఆ భయంకర కాంతారములలో దాగి అజ్ఞాతవాసము చేసినారు. ఈ విధముగా మన పౌరాణికవీరు లందఱు ఆ ద్వీపవాసులకుకూడ జాతీయవీరులయినారు. తరువాతికాలములో ఆ ద్వీపములలో రాజ్యములు స్థాపించిన భూపతు లందఱుకూడ చంద్రవంశమునకు సంబంధించినవారును, యదువంశమునకు సంబంధించినవారును. హిందువులే వారందఱును. జావా, బలిద్వీపములు హిందూదేశపు వెంపుడుబిడ్డలవలె అల్లారుముద్దుగా పెరిగినవి.

రామాయణ, మహాభారతాదులు జావాద్వీపవాసుల ప్రాచీన 'కవి' భాషలోనికి అనూదితములైనవి. 'కవి' భాష అనగా కావ్యభాష. ఈ 'కవి' భాషలోని 'ప్రతి పదిమాటలకు' తొమ్మిదిమాటలు సంస్కృతపదములే. హిందూమతావలంబకులగు రాజులు జావాద్వీపమును పరిపాలించిన కాలములో ఈ 'కవి' భాష గొప్ప ఉచ్చదశలో నుండెడిది.

జావాద్వీపవాసుల ప్రాచీన హిందూ ఉద్గ్రంథము లన్నియు ఈ 'కవి'భాషలోనే ఉన్నవి. 'హిందూ'రాజుల పరిపాలనమున రామాయణ, మహాభారతగాథలను ఆద్వీపములలో పదములుగా పాఠింపెడివారు; ఆటలుగా ఆడిపెడివారు; పద్యములుగా, గద్యములుగా చదివెడివారు. ఈ కారణముచేత జావా, బలిద్వీపములలో రామాయణవీరులనుగుఱించి కాని, భారతవీరులనుగుఱించి కాని తెలియని పసిపిల్లవాఁడుకూడ లేడని చెప్పవచ్చును. రామాయణాదులు ఆద్వీపవాసుల హృదయముల నంతగా ఆకర్షించినవి; అవి వారికి ఒక విధమయిన ఆనందమును, శాంతిని ఇచ్చినవి.

'హిందూ' రాజుల పరిపాలనము ఆద్వీపములలో పదునైదవ శతాబ్దివఱకు సాగినది. పదునైదవ శతాబ్దిలో ఆ ద్వీపములు మహమ్మదీయాధికారమునకు లోబడిపోయినవి. అంతేకాదు; ఆ ద్వీపములలోని ప్రజలందఱును ఇస్లాము మతావలంబకులే యైనారు. ఆద్వీపములు ఇప్పటికి అయిదువందల సంవత్సరములనుండి మహమ్మదీయమతమునకు పట్టుగొమ్మలైనవి. అచ్చట మహమ్మదీయసంస్కృతి స్థిరముగా పాదుకొనిపోయినది. అయినప్పటికి నేటికికూడ హిందూసంస్కృతి అచ్చట దిగవిడిచిన ముద్రలను మనము విస్పష్టముగఁ జూడవచ్చును. పురాతన హిందూదేవాలయములు, పురాతన హిందూకళలు మన కింకను అచటఁ గానవచ్చును. జావాద్వీపమునందుకంటెనుగూడ హిందూమత, సంస్కృతిచ్ఛాయలు బలిద్వీపమున ఎక్కువగ నిలిచిపోయి

నవి, బలిద్వీపమునను, జావాద్వీపమునను నేటికిని ప్రాచీన హిందూసంప్రదాయములను, ప్రాచీన హిందూ పౌరాణిక గాథలను పోషించి పరిరక్షించుచు వచ్చుచున్నవి ఆ ద్వీప వాసుల 'వాయంగ్' వినోదములు.

జావా, బలిద్వీపవాసుల వినోదములలో ప్రధానముగా చెప్పవలసినది 'వాయంగ్' వినోదములు. 'వాయంగ్' అనగా బొమ్మలాట. ప్రజలలో దీనికున్న ఆదరము మఱి ఏ వినోద మునకును లేదు. 'వాయంగ్'లో చాల రకము లున్నవి ; అందులో ప్రధానమయిన వేవన :

(౧) 'వాయంగ్ వోంగ్' (Wayang Wong) : ఈ ప్రదర్శనము మన దేశములోని వీధినాటకమువంటిది. ఇందు పాత్రగైకొనువార లందఱును నటకులే. వీరు మన వీధిభాగ వతులవంటివారు. దేశమం దంతట పల్లెపల్లెకు పట్టణపట్టణ మునకు పోయి, వీరు వీధినాటకములను ప్రదర్శించుచుందురు. వీ రాడున వన్నియు రామాయణనాటకములును, మహా భారత నాటకములును; చిత్రవిచిత్రములయిన అందమగు దుస్తులను ధరించి 'కవి' భాషలోని రామాయణ, మహా భారతగాథలను చదువుచు, పాడుచు అభినయింతురు. విచిత్ర మేమన జావాద్వీపమునందలి నుల్తానులు (స్వదేశ సంస్థానాధి పతులు) ఇట్టి వీధిభాగవతులను దమ యాస్థానముల నుంచి, పోషించుచు పండుగ వేళలందును, పర్వసమయములందును, తమ సంస్థానమునకుఁగాని కుటుంబమునకుఁగాని సంబంధించిన యుత్సవావసరములయందును, జావా ద్వీపవిశేషములను

జూడవచ్చిన విదేశీయులైన యాత్రికులు తమ యాస్థానములకు వచ్చునప్పుడును ఈ ప్రదర్శనముల నేర్పాటు చేయుచుందురు. కాని ఇటీవల నీ వీధినాటకములమీఁద మోజు తగ్గిపోవుచున్నది.

(౨) 'వాయంగ్ టోపెంగ్' (Wayang Topeng) : ఇది 'చేతమొగము' లను ధరించి చేయు నృత్యము. దేవ, దానవ ముఖములను ధరించి పురాణగాథల నభినయింతురు. బలిద్వీపపు హిందూ దేవాలయములలో దేవతోత్సవముల సందర్భమున పూర్వ ముపయోగింపబడుచువచ్చిన 'చేతమొగము'ల (Masks) నిప్పటికిని జూడవచ్చును. వీనికిఁగూడ వెనుకటి ప్రజాదరణము తగ్గిపోవుచున్నది. ప్రాచీనకాలమున మన దేశమునఁగూడ దేవాలయములందలి ఉత్సవావసరముల నిట్లు పాత్రధారణచేసి శివ, విష్ణు లీలల నభినయించునాచార ముండెడిది.

(3) మతోకవిధమయిన వినోదప్రదర్శనము జావా నీయుల బొమ్మలాట. ఇది కొయ్యబొమ్మలాటయని, తోలు బొమ్మలాటయని రెండు విధములు.

కొయ్యబొమ్మలాటకు 'వాయంగ్ లిటిక్' (Wayang Klitik) అని పేరు. ఈ కొయ్యబొమ్మ లొక్కొక్కటి పది యంగుళముల యెత్తుండును. వీటికి తెర యక్కఱలేదు. ఈ బొమ్మలకు పాత్రస్వభావమున కనువయినట్లుగా చక్కని రంగులు వేసి, వెలగల ఆభరణములు, రంగురంగుల డుస్తులు తొడిగి వాటిని చక్కగ అలంకరింతురు. మన దేశములో

‘పెల్లాడే బొమ్మా, పెల్లాడే బీబీ నాంచారి’ అని పాడుచు, కొందఱు బిచ్చగాండ్రు పట్టుకొనివచ్చి యాడించు బొమ్మను చూచినచో, వీటిని ఒకవిధముగా మనము ఊహించుకొనవచ్చును. ఈ నాటకప్రదర్శనములలోని ఇతివృత్తము చరిత్రాత్మకమైనది. జావాద్వీపమునందలి హిందూసామ్రాజ్యవినాశమునకుఁ బూర్వపుచరిత్రలోని శౌర్య, సాహసగాథలకు సంబంధించిన నాటకములను ఈవిధముగా ప్రదర్శించుచుందురు. జావాయం దంతట ఇట్టి ప్రదర్శనములు లేని పల్లెయే లేదనవచ్చును. ఈ ప్రదర్శనములు మధ్యజావాద్వీపపు తూర్పుమండలములలో ఎక్కువగా జరుగుచుండును. ఇవి దేశీయులకు ప్రాచీన చారిత్రకగాథలను స్మరణకుఁ దెచ్చి వారిహృదయము ను తేజవఱచుచుండును.

ఇక రెండవదయిన తోలుబొమ్మలాట అచ్చముగా మనదేశముం దున్నదానివంటిదే. వినిపించు కథనుబట్టి ఈ బొమ్మలాట ‘వాయంగ్ పూర్వ’ (Wayang Purva) అని, ‘వాయంగ్ గెదక్’ (Wayang Gedok) అని రెండువిధములు. ‘వాయంగ్ పూర్వ’ అను తోలుబొమ్మలాటలో ఎక్కువగా కథ లన్నియు పౌరాణికమయినవి ; రామాయణ, మహాభారతములకు సంబంధించిన గాథలు. ‘వాయంగ్ గెదక్’ అను నాటలో ఎక్కువగా వన్నియు చరిత్రాత్మక గాథలే.

మొత్తముమీఁద ఈ రెండురకములయిన ఆటలలోను ఉపయోగించెడివి తోలుబొమ్మలే. వీటిని సాధారణముగా బట్టెతోలుతో చేయుదురు. వీటిని తయారుచేయుట ఒక

ప్రత్యేకవృత్తియే అయినది. తోలును చక్కగా కోసి చదును చేసి పదునుపఱచి బొమ్మలు చేసి, ఆయాపాత్రల స్వభావము చూచుటతోనే మనసునకు తట్టునట్లు వాటికి స్వభావానుగుణ మయిన రంగులు పూసి, ఆభరణములు దుస్తులు మొదలైనవి చిత్రించి బంగారుమలాము చేసెదరు. ఈ బొమ్మలవి అ నొక విచిత్రమయిన రూపములు; కానైతే అవి మానవ, దేవ ప్రతిమలే. అయినను పక్షిముక్కులనలె పొడుగాటి ముక్కుల తోను, మఱియు దీర్ఘములైన చేతులతోను అవి చాలవింత గాను, విచిత్రముగాను, వికృతముగాను ఉండును; కాని యారంగులతోను, దుస్తులతోను, ఆభరణములతోను అతి విస్తరముగ నలంకృతములయినవాటిని చూచినప్పుడు మనకు ఆ వికృతత్వము కాక మనస్సునకు చిత్రమయిన యానంద మును కలిగించు భావ మేదో తట్టుచుండును.

ఈ తోలుబొమ్మలు ఇంతటి వికృతాకృతులతో నుండుటకు కారణముగఁ జెప్పు నొకగాథకూడ కలదు. మహమ్మదీయులు జానాదీప్తపమును పదునైదవశతాబ్దిలో వశపఱచుకొనుటయేకాక ఇచ్చటి ప్రజలకుఁగూడ ఇస్లాముమత మిచ్చినారు. ఇస్లాముమతధర్మముదృష్టిని మనుష్య ప్రతిమలను చిత్రించుట కాని, చెక్కుటకాని నింద్యము; నిషేధము. కాని వా రాదేశమున ప్రవేశించుసరికి ఈ తోలుబొమ్మల ప్రదర్శనములు చాల జనరంజకములుగా నున్నవి. క్రొత్తగా ఇస్లాముమతము నవలంబించిన దేశీయుల యీ వినోదములను నశింపఁజేయఁగూడదు; అవి ఇస్లాముమత సిద్ధాంతములకు

భిన్నముగను నుండఁగూడదు. ఈ యుద్దేశముతో జావా ద్వీపమునందలి మొదటి ఇస్లాముమత ప్రనర్తకులలో నొకఁ డగు 'సుసూనక మోరియా' అదివఱకు మనోహరముగ నుండు నీ బొమ్మలలో ఇప్పుడు కనబడు మార్పులు - పొడు గాటి ముక్కులు, సుదీర్ఘములయిన బాహువులు మొదలై నవి - చేసినాఁడట! ఇట్టి మార్పులవలన వాటిని కేవలము మనుష్యప్రతిమలకింద జమకట్టుకొన వీలు లేదు. కావున ఇస్లాముమత సిద్ధాంతమున కవి భిన్నమయినవి కావు. జావా ద్వీపవాసులు - ప్రతిమలు వికృతముగా నున్నప్పటికి - వాటిని చూచి, ఆయాయి బొమ్మలు స్ఫురింపఁజేయు పాత్రలను స్మరణకు దెచ్చుకొని తమ ప్రాచీన గాథలను విని రహస్యముగ ఆనందించుటకును అవకాశము గలదు. కాన ఇది వారి కొక విధమయిన సంతృప్తి.

ఇది గాథ; కాని ఇది అంత సమ్మదగినదిగ తోచదు; ఏమన జావాద్వీపపు ప్రాచీన నాణకములమీఁదఁగూడ కొంచె మించుమించుగ ఇట్టి విచిత్రాకృతులు కానబడును. కావున ఇస్లాముమతము జావాలో ప్రవేశించుటకు పూర్వమున నుండియు ఇవి ఇట్టి రూపములతోనే యుండియుండుననుట కవకాశము కలదు. ఇంత ఎక్కువ అందవికారమైనవి కాక పోయినను కొంచె మించుమించుగ నిటువంటివే ప్రాచీన శిల్పచిత్రములు కొన్ని బలిద్వీపమునం దున్నవి. దీనినిబట్టి చూడఁగ నీ బొమ్మలాట హిందూదేశముననుండి యచటికి వెళ్ళినను ఈవిధమైనకళ - చర్మపుత్రికారచన-ఆ ద్వీపవాసుల

మనకిప్రవృత్తులనుబట్టి, కళాసంప్రదాయములనుబట్టి, చిత్ర రచనా సమయములనుబట్టి అచట స్వతంత్రముగా వికసించినదే యనియు, మన రామాయణవీరులును, భారత వీరులును ఆ దూరస్థద్వీపములకు వలసపోయి నూతనరూపములు ధరించినా రనియు చెప్పవలసియుండును.

ఈ తోలుబొమ్మలాటలోని ప్రధానాంగము లివి: (౧) తెర ; (౨) దీపము; (3) 'దలాంగ్'; (౪) 'గమేలక్.'

తెరమీఁదనే ఈ తోలుబొమ్మల ఛాయలు పడుచుండుటవలన దీనికి 'ఛాయాక్రీడ' (Shadow Play) అని పేరు వచ్చినది. ఈ తెరకు 'కేలిర్' (Kelir = చేలము?) అని పేరు. ఇది ఆఱుడుగుల వెడల్పును, పదునైదడుగుల పొడుగును ఊండి, ఒకకొయ్యచట్రమున బంధితమైయుండును. కొన్ని కొన్నిచోట్ల తెర ఇంతకంటె కొంచెము చిన్నదిగా నుండుట గూడఁ గలదు.

బొమ్మలను ఆడించుటకు, కథ పాడుటకు ప్రధానముగా ఒకఁ డుండును. ఇతఁడే నాయకుఁడు. ఇతనిని 'దలాంగ్' (Dalang) అందురు. ఆట బాగుగా జరగుట, రక్తికట్టుట మొదలైనవి ఇతని నేర్పరితనమునుబట్టి యుండును. బొమ్మలను ఎంతో చాకచక్యముతో ఆడించుచు, నడుమ నడుమ తన ప్రజ్ఞకూడ చూపి, ఆ యా పాత్రల సంవాదమును నడపుచు ప్రేక్షకుల హృదయభావములను గనిపెట్టి వారికి విసుగు కలుగకుండ మధ్యమధ్య హాస్యము చెప్పుచు 'దలాంగ్' బొమ్మలాట కంతకును ప్రాధాన్యము

వహించును. ఎంతోకాలము గురువుదగ్గఱ శుశ్రూషచేసి చక్కగా కావ్యములు వల్లించి, బొమ్మల నాడించుటలో క్రమశిక్షణ పొందినమీఁదకాని ఎవ్వఁడును 'దలాంగ్' కానేరఁడు.

తెర వెనుక కూర్చుండి బొమ్మ లాడించు 'దలాంగ్'కు సరిగా నెత్తిమీఁదనే 'దమరి' (Damar = ప్రమిద?) అను పేరఁ బరగు దీపము పెద్దది వ్రేలాడుచుండును. ఇది తెర మధ్య భాగమును ఎక్కువగ ప్రకాశవంతము కావించును. తెర మీఁది ఈ ప్రకాశమానమయిన భాగముననే తోలుబొమ్మలు నచ్చి, తమ పాత్రముల నభినయించి కుడివైపునకో ఎడమ వైపునకో నీడలోనికి జాతిపోవును.

తెర వెనుకప్రక్క క్రిందిభాగమున అరఁటిబోదెల నుంచెదరు. కాళ్ళు చేతులు మొదలైనవి కదల్చుటకు వీలగు నట్లు ఒక్కొక్కబొమ్మకు రెండుచేతులకు రెండును, శరీరమున కొకటియు చొప్పున మొత్తము మూఁడేసి వెదురు ఊచలు బొమ్మలకు దారములతో కట్టియుండును.

ఒక్కొక్కవిధమయిన 'వాయుంగ్' వినోదమునకు ఒక్కొక్కవిధమైన జంత్రవాద్యమేళ ముండును. ఈమేళ మును 'గమేలన్' (Gamelan) అనెదరు. ఆయాఘట్టముల లోని రసమున కనుగుణముగా కలా, మగద్ర, తార స్వరము లతో, వివిధగతులగు లయ, తాళములతో 'గమేలన్' (మేళము) సాగుచుండును. ఈ జంత్రవాద్యములు 'దలాంగ్' చేరువ నుందురు.

ఊరిలో తోలుబొమ్మలాట అని వేతే చాటింప నక్కఱలేదు. ప్రదర్శనసమయమునకు ఎక్కడినుండి వచ్చి పడుదురో 'దలాంగ్' రాకపూర్వమే జనము తండోపతండములుగా వచ్చెదరు. మనదేశములోవలెనే అక్కడకూడ తోలుబొమ్మలాట రాత్రి తొమ్మిదిగంటల కారంభమయి, సూర్యోదయమువఱకును సాగుచుండును.

తెర యినతలనుండి, తెర యవతలనుండికూడ ప్రేక్షకులు ఈ యాటను తిలకింతురు. 'దలాంగ్'వైపుననుండి చూచువారికి బొమ్మల రంగులు మొదలైనవి పరిస్ఫుటముగఁ కాన్పించును.

ఆటప్రారంభమున 'దలాంగ్' 'కవి'భాషనుండి కొన్ని పద్యములు చదివి వాటిని ఇప్పటి జావాభాషలోనికి వాఙ్మయముచేయును. విదప వటపత్రమువంటి ఆకారముగల ఒక బొమ్మ తెర యెక్కును. దానిలో చెట్టుమాను, కొమ్మలు మొదలైనవి మనము గుర్తింపవచ్చును. దీనిని కాయొన్ (Kayon) అందురు. ఇది పర్వతము, వృక్షము, అడవి, భవనము మొదలయినవాటిని సూచించు నందురు. ఇది జీవన వృక్షమునకు సూచనయని విశేషార్థమును చెప్పుదురు. అటు తరువాత కథాసందర్భము ననుసరించి ఒక్కొక్కబొమ్మ తెర యెక్కి తెర దిగుచుండును. అప్పటి కథాఘట్టమున కుపయోగించని బొమ్మలను 'దలాంగ్' కుడి యెడమవైపుల తెర చివరిభాగముల నుంచును. సాధారణముగా 'దలాంగ్' రాక్షసులను, భూతములను, దుష్టపాత్రములను ఎడమవైపు

నను, దేవతలను, మహారాజులను, సత్పాత్రములను కుడి నైపునను ఉంచుచుండును.

క్రొత్తఘట్టము, క్రొత్తిరంగము ఆరంభమైనపు డెల్ల 'దలాంగ్' గంట మ్రోచిగించుచుండును.

ఈ తోలుబొమ్మల ఆటలలో సామాన్యముగా వచ్చు గీర్, ౬౦ మంది వీరులనుగుఱించి జావాద్వీపమునందలి 'ప్రతి పిల్లవానికిని', 'ప్రతి పెద్దవానికిని' గూడఁ దెలియును. శ్రీరామసనవాసము, జటాయువధ, సీతాపహరణము, సీతా నేర్వణము, లంకాదహనము, రామరావణయుద్ధము మొదలయిన హిందూపౌరాణికగాథ లన్నియు 'కవి'భాష తెలియక పోయినను, తమ తమ మిప్పుడు హిందూమతము కాక పోయినను జావాద్వీపవాసులకు 'హృత్కవిలెలే'. ఇట్లే 'భారతగాథ'లు కూడ జావానీయహృదయమును ఆకర్షించి రంజింపఁజేసినవి.



బౌద్ధవాఙ్మయము : పరిశోధన

బౌద్ధవాఙ్మయ పరిశోధనోదంతము చాల విచిత్రమైనది. హిందువులవలెనే బౌద్ధులును తమ మతగ్రంథములను మతాంతరులకుఁ జూపక కడుజాగ్రత్తతో వానిని పేటికలలో పెట్టి తమ తమ పుస్తకభాండాగారముల భద్రపఱచియుంతురు. హిందూదేశమున బౌద్ధమత మెన్నఁడో యంత రించినదగుటచేత తన్నతగ్రంథము లేవియో, అవి యేభాషలో నున్నవో బౌద్ధాచార్యులకుతప్ప తదితరులకుఁ దెలియనే తెలియదు. నశించిపోక ఏమూలనైన నొదిగి మెదిగి బౌద్ధమింకను ప్రాణముతో నున్నను, చాలవఱకు అది హిందూమతలక్షణముల నవలంబించి, వాడుకకు తన్నతానుకరణమేయై, పేరుకు మాత్రమే బౌద్ధముగ నిలిచిపోయెను. అందువలన ఉన్న మతగ్రంథములైనను సమర్థులును, పండితులు నయిన మతాచార్యులకే కాని తదితరులకు తెలియరాకయుండెను. ఈ కారణమువలన పౌరస్థ్యములయిన భారతీయులకే వీటిని గుఱించి తెలియలేదనిన ఇక పాశ్చాత్యులయిన యూరోపియనుల మాట యేల?

క్రీస్తుశకము పంచొమ్మిదవశతాబ్ది ప్రాచ్యవిజ్ఞాన పరిశోధన కారంభయుగము. ఈ యుగారంభమున విజ్ఞానతృష్ణగల పాశ్చాత్యపండితులును, వారు చూపిన మార్గమునే యనుసరించి కొందఱు ప్రాచ్యపండితులును ఈ ప్రాచ్య

విజ్ఞానరత్నాకరమును ముఖంపజొచ్చిరి. ఈ సందర్భముననే యీ పౌరస్త్వ, పాశ్చాత్య పండితులకు బౌద్ధవాఙ్మయోపాసము తెలియవచ్చినది. అప్పటికయినను బౌద్ధమతగ్రంథములు సాలీభాషలో నున్నవనిమాత్రమే వారికిఁ దెలియును. అవి సంస్కృతభాషనుగూడఁ గలవనుట క్రీ. శ. ౧౮౨౧ - ౧౮౨౪ నడిమికాలమునమాత్రమే తెలియవచ్చినరహస్యము.

ఈ రహస్యము వెల్లడియగుటకు కారణభూతుడైన వాడు బ్రియ్ హౌట హార్డ్స్టక్. ఈతఁడు క్రీ. శ. ౧౮౨౧ లో నేపాలుదేశపు 'బ్రిటిషు రెసిడెంటు'గ నియమితుడయ్యెను. ఈ యుద్యోగమును స్వీకరించిననాటి నుండియు ఈతఁడు ఆదేశపు ప్రజల మత, వాఙ్మయములను గుఱించి తెలిసికొనఁ గృషిచేసెను. తత్ఫలితముగ ఈతని కచ్చటి మతాచార్యులతో మైత్రి కలిగెను. వీరిలో బౌద్ధులు చాలమంది గలరు. వీరి విహారములకు; మఠములకుఁ బోయి, యచ్చటి పుస్తకభాండాగారములలోని బౌద్ధగ్రంథములను పరిశోధించి తన్మతాచార్యుల సాహాయ్యమున అటువది బౌద్ధమతగ్రంథసంపుటములను సంపాదించెను. వాటి నన్నింటిని పరిశీలనార్థము కలకత్తా 'బెంగాల్ ఏషియాటిక్ సొసైటీ' వారికి పంపెను. కాని యచ్చటి పరిశోధకపండితు లెవ్వరును ఆ గ్రంథములపరిశోధనయం దాసక్తి కలవారుగఁ గాన్పింపక పోవుటచేత మఱి రెండుజతలు ఆ గ్రంథములనే సంపాదించి, ఒకజత లండను 'ఏషియాటిక్ సొసైటీ' వారికిని, మఱియొక జత పారిస్ (ఫ్రాన్సు) 'సొసైటీ ఏషియాటిక్' వారికిని

బంపెను. ఇట్లు పంపుటయేకాక అతఁడు తానుగూడ ఆగ్రంథములను బాగుగ పరిశోధించి యచ్చటి బౌద్ధ మతాచారాదులనుగూర్చి తెలిసికొని ప్రతికలకు వ్యాసములు వ్రాయుచు వచ్చెను. హాడ్డేసన్ పరిశోధనలవలన ఈ బౌద్ధమత వాఙ్మయము నేపాలు దేశమున క్రీస్తుశకము రెండువందల సంవత్సరములనుండియు నున్నట్లు తెలియవచ్చెను. త్రివిష్టప మనఁబడు తిబెత్తు దేశమున బౌద్ధమతము బాగుగ పాదుకొన్న పిదప క్రీ. శ. ఏడెనిమిది శతాబ్దులలో, ఈ బౌద్ధవాఙ్మయ మంతయు తిబెత్తుభాషలోని కనువదింపఁబడెను. చీనా దేశముననుండి ముద్రణయంత్రము తిబెత్తుకు వచ్చినపిదప ఈ గ్రంథము లన్నియు ముద్రితములై ఒక్కొక్క గ్రంథమున కెన్ని ప్రతులు వలసిన అన్ని ప్రతులు దొరుకుచుండెడివి. కాని తిబెత్తు భాష రానిది ఆ గ్రంథముల ప్రయోజన మేమి పరిశోధక పండితులకు ?

సరిగా ఇదేసమయమున దైవికముగ ఆ లోటుకూడఁ దీరెను. హంగరీ (ఆస్ట్రియా)నుండి అలెగ్జాండరు సోమ డి కొరోసీ యను పురాతత్వ పరిశోధనయం దాసక్తిగల తద్దేశీయుఁ డొకఁడు మధ్య ఆసియాఖండమున ఎచటనో హంగరీ దేశస్థుల ఆదిమనివాసస్థలము ఉండవలెనని యూహచేసి, దానిని కనిపెట్టవలయునను మహోత్సాహముతోను, ఆశతోను హంగరీనుండి తిబెత్తువఱకు కాలినడకను ప్రయాణము చేసి వచ్చెను. తుద కాలఁ డిచ్చటికి వచ్చునప్పటికి దేశమును భాషయుఁగూడఁ గ్రొత్తవగుటచేత స్వప్రయోజనము నిమి

త్తమే తద్దేశభాషను నేర్చుకొనవలసినవాఁడయ్యెను. నూతన భాషాధ్యయనవశమునఁ బుట్టిన నూతనోత్సాహ మాతనిని స్వకార్యాచరణోన్ముఖునిగఁ జేయుటకుమాటుగ అతనిదృష్టిని తద్దేశవాఙ్మయముపైఁ ద్రిప్పెను. తిబెత్తు బౌద్ధవాఙ్మయమును పరిశోధించి లోకమున కందలి సంగతులను దెలుపుభారము ఉత్సాహవశమున అతనిపైఁబడెను. అతఁడు తిబెత్తు బౌద్ధమత గ్రంథములను చాల పరిశీలించి పరిశోధించెను. తిబెత్తు దేశములోని బౌద్ధగ్రంథములు రెండు గొప్ప గ్రంథ భాండాగారములలోఁ గలవు. వీటిని కంజూర్, తంజూర్ లందురు. కంజూర్ గ్రంథభాండాగారమున నూఱు, నూటయెనిమిది సంపుటములు కలవు. ఒక్కొక్క గ్రంథమునకు పాఠభేదముల నొప్పు వేఱువేఱు ప్రతులు కలవు. అసలు గ్రంథములు ౧౦౦౩ వఱకు నున్నవి. ఇంక తంజూర్ గ్రంథ భాండాగారమున రెండువందల ఇరువదియైదు సంపుటములు కలవు. హంగరీ దేశస్థుఁడు క్రొత్తమతవాఙ్మయమును గనిపెట్టినన్న యుత్సాహమున ఏతద్గ్రంథజాలమును జాలవఱ కవలోడనము జేసినను, దీని సంతను మధించుట ఒక్కనికి తలకుమీఱిన పని; అయినను అతఁడు చేయఁగలిగినంత చేసి తన పరిశోధన ఫలితములను వ్యాసరూపమున పత్రికలలోఁ బ్రకటించెను; కాని గ్రంథముల కనువాదములు చేయఁడయ్యెను. ఇట్టి పని కవకాశము కలుగకపూర్వమే అనతికాలముననే అతఁడు ఏతత్కష్టతమమైన ప్రాచీనావ్యమత భాషాధ్యయనమునకుఁ జిక్కి యుసువులఁ గోలుపోయెను. జ్ఞానతృప్తి యలసటనుగాని, యపాయమునుగాని యెఱుఁగదుకదా!

నేపాలు దేశమున హార్డీ సర్క్ ను, తిబెత్తు దేశమున సోమ డి కొరోసీయును బౌద్ధవాఙ్మయపేటికలను గాలించి యందలి యమూల్య విషయములను లోకమునకు వెల్లడించుచుండి నప్పుడే మంగోలియాలోని బౌద్ధవాఙ్మయమును స్మిత్ (Schmidt)ను, సింహళమునందలి బౌద్ధవాఙ్మయమును జార్జి టర్నరును తరుచుచు, తమ పరిశోధన ఫలితములను లోకము నకు వెల్లడించుచునచ్చిరి. హార్డీ సర్క్ పారిస్ పంపిన బౌద్ధమత గ్రంథములను యూజీక్ బర్నాఫ్ పరిశోధించి, తన పరిశోధన ఫలితముల నాతఁడుకూడ ఇంచుమించుగ ఈ కాలముననే లోకమునకు వెల్లడిపజుచుండెను. ఈవిధమున నేల నాల్గు చెఱుగులనుండియు బౌద్ధమతవాఙ్మయవిజ్ఞానము వజిదలై ప్రవహింపసాగెను. నాటినుండియే, అనఁగా పందొమ్మిదవ శతాబ్ది ప్రథమ పాదాంతముననుండియే లోకమునకు బౌద్ధ మతవాఙ్మయము నిజస్వరూపము వ్యక్తమయ్యెను.

నాలుగు దిశలనుండియుఁ దెలియవచ్చిన బౌద్ధమత వాఙ్మయవిషయక వృత్తాంతము నవలోకింపఁగా బౌద్ధమత గ్రంథములు సంస్కృతమున ఒక్క నేపాలు దేశముననేకాక చీనా, జపాను, తిబెత్తుదేశములలోఁగూడ కలవని వెల్లడి యైనది. చీనా, జపాను, తిబెత్తుదేశములలోని బౌద్ధమతగ్రంథ ములు సంస్కృతభాష నున్నవి అరుదుగఁ గాన్పించుచున్నను అవి అసలు సంస్కృత బౌద్ధగ్రంథములకు అనువాదములని స్పష్టమయినది. ఈ గ్రంథములవలనఁ దెలియవచ్చిన బౌద్ధ మతమునకు, నేపాలదేశ బౌద్ధమతగ్రంథముల వలనఁ దెలియ వచ్చిన బౌద్ధమతమునకు అంత వ్యత్యాసము కానరాలేదు.

ఇట్లే మఱియొక విషయముకూడఁ దెలిసినది. సింహళ దేశమునందలి బౌద్ధమతగ్రంథములు పాలీభాషలో నున్నట్లే బర్మా, సయామ్, ఆనామ్ మొదలైన ఆసియాఖండ దక్షిణ దేశములలోని బౌద్ధమతగ్రంథములును పాలీభాషలోనే కలవు. ఈ పాలీభాషా గ్రంథములవలనఁ దెలియనగు బౌద్ధమతము వ్యత్యాసము లంతగ లేక ఒక్కటియనియే స్పష్టమయ్యెను. అంతియేకాక పాలీగ్రంథ బౌద్ధమతమునకు, సంస్కృతగ్రంథ బౌద్ధమతమునకు చాల వ్యత్యాసము కలదనికూడ సిద్ధాంత మయినది.

ఈ పోలికలను, ఈ వ్యత్యాసములను గమనించి పాశ్చాత్యులైన బౌద్ధవిద్వాంసులు నేపాలు, తిబెత్తు, చీనా, జపానులలో వ్యాపించిన బౌద్ధమతమునకు ఉత్తర బౌద్ధమత మనియు, సింహళము, సయాం, బర్మా, ఆనాం దేశముల లోని బౌద్ధమతమునకు దక్షిణ బౌద్ధమత మనియు పేర్లు పెట్టిరి. కాని ఈ విభాగము సరియైనది కాదని 'టకకును' మొదలయిన ప్రాచ్యదేశపండితులు కొందఱు చెప్పియున్నారు; ఏలయన సుమత్ర, జావా ద్వీపములు హిందూదేశమున కాగ్నేయమున నున్నను అందు వ్యాపించియున్న బౌద్ధమతము సంస్కృత గ్రంథ బౌద్ధమతమును బోలినదే. అందువలన ఇట్టి ప్రాంతిక విభాగము సరియైనది కాదనియే చెప్పఁదగును.

కాని యీ విభాగమువలనఁ గొంత యుపయోగము లేకపోలేదు. దక్షిణబౌద్ధమే ఆదిమబౌద్ధమతము. అశోకుని కాలమున, బౌద్ధమతభోధకులు మతవ్యాపనముచేయుటకై

సింహళద్వీపమునకు వెళ్ళియున్నారు. అట్లు వెళ్ళినవారిలో అశోక చక్రవర్తి కుమారుడైన 'మహిందు' డొక్కడు. ఇతడే 'త్రిపిటకము'లను [బౌద్ధుల వేదములు. ఇవి మూడు-(1) వినయ పిటకము; (2) సుత్తపిటకము; (3) అభిధమ్మపిటకము], వాటి భాష్యములనడగ 'అట్టకథ'లను సింహళమునకుఁ గొనిపోయినట్లును, అక్కడివారి కుపయోగ పడునట్లు 'అట్టకథ'లను సింహళ దేశభాషలోనికి పరివర్తించినట్లును చెప్పుదురు. 'మహిందు'ని సోదరియైన 'సంఘమిత్ర'యే సింహళములో మొట్టమొదటిమాఱు బౌద్ధమత మవలంబింపఁ దలచిన స్త్రీలను 'భిక్షుణు'లం గావించినట్లు తెలియుచున్నది. 'మహిందు'నితోబాటు 'ఇత్తియ', 'ఉత్తైయ', 'ఛద్దసాల', 'సుమనులు'కూడ బౌద్ధమతమును వ్యాపింపజేయు నిమిత్తము వెళ్ళిరి. ఈ బౌద్ధభిక్షువుల త్యాగదీక్షవలననే, ధర్మనిరతివలననే బౌద్ధమతము సింహళమున వ్యాపించెను. అది అచ్చటనుండియే బర్మా, సయాం, ఆనామ్ మొదలైన దేశములకుఁ బ్రాకెను. ఈ కారణమువలన పాలీగ్రంథ బౌద్ధమతమును (గక్షీణ బౌద్ధమతము) ఒక విధముగ ఆదిమ బౌద్ధమట మనవచ్చును. ఉత్తర బౌద్ధమతమునది అశోక చక్రవర్తి యనంతర మధివృద్ధిగాంచిన బౌద్ధమతమునకు పేరు.

అశోకునికాలముననే బౌద్ధులలో బౌద్ధులకు పెక్కు మతపిషయములనుగుఱించి చాల అభిప్రాయభేదము లుండెను. అశోకుడు వేఱువేఱు బౌద్ధమతకక్షలవారి నేకీకరించుటకై చాల ప్రయత్నించెను. అశోకునికాలమున ప్రధానముగ

నుండిన కక్షలు రెండే: స్థవిర, మహాసాంఘిక కక్షలు. మహాసాంఘికులతో సరిపడక స్థవిరులు మగధను విడిచిపెట్టిరి. వీరిలో 'వినయభాణకము'ల (వినయ ప్రాధాన్యము గల మతము) నవలంబించినవారు సింహళమునకుఁ బోయిరి; 'సూత్రభాణకము'ల (ధర్మసూత్ర ప్రాధాన్యముగల మతము) నవలంబించినవారు కాశ్మీర, గాంధార దేశముల కరిగిరి. మొదటి తెగవారికి సింహళమును. రెండవ తెగవారికి కాశ్మీర, గాంధారములును ప్రధానస్థానములైనవి. కాశ్మీర, గాంధార స్థవిరులు చాలకాలమువఱకు బుద్ధభగవానుని ఆదిమసిద్ధాంతములనే అంటిపెట్టుకొనియుండిరి. కాని కాలక్రమమున దేశమున హెచ్చిన 'మహాసాంఘిక' ప్రాబల్యమువలన వారి మతస్వరూపమున మార్పు గలిగెను. వారు క్రమక్రమముగ ఆ సిద్ధాంతములలోని తత్వమును గుఱించియే చర్చసేయుచు, దానినే బోధింపఁదొడఁగిరి, తత్వబోధకు ప్రాధాన్యము కలిగినపిదప ఈ తెగవారికే సర్వాస్తివాదు లనుపేరు వచ్చెను. అందువలననే ఉత్తరబౌద్ధమున కొన్ని ఆదిమబౌద్ధలక్షణములును, మఱికొన్ని వృద్ధిపొందిన బౌద్ధములక్షణములును కలవని చెప్పుదురు. సర్వాస్తివాదుల గ్రంథము లన్నియు సంస్కృతమునఁ గలవు. కాశ్మీర, గాంధార దేశములనుండి బౌద్ధాచార్యులు చీనా, తిబెత్తు దేశముల కరిగి యచ్చట బౌద్ధమును వ్యాపింపఁజేసిరి. *

ఈ పై సంగతులవలన చీనా, తిబెత్తు, జపాన్ దేశములలోని బౌద్ధులకు సంస్కృతమును, సింహళము, బర్మా,

సయాము, ఆనాములలోని బౌద్ధులకు పాలేయును హిందువులకు సంస్కృత మెట్లో యట్టి పవిత్రభాషలని తేలుచున్నది. ఉత్తరదేశ బౌద్ధులకు సంస్కృతము పవిత్రమైన సామాన్య భాషయైనను వారిలో పెక్కుశాఖ లుండుటచేత ఒక్కొక్క సంప్రదాయమువారు ఒక్కొక్కభాషను దమ మతగ్రంథములలో వాడుకచేసినట్లు తెలియవచ్చుచున్నది. ఉత్తరదేశ బౌద్ధుల మతగ్రంథములు కొన్ని గ్రాంథిక (సంస్కృత) భాషను, కొన్నిగాథాభాషను, వేఱొకకొన్ని పాకృతమునను, ఇత కొన్ని పాలీ భాషలోనుగూడఁ గలవు. క్రీస్తుశకము ఎనిమిదవశతాబ్దిలో నుండిన బౌద్ధభిక్షువగు విసితదేవుఁ డను గొప్ప విద్వాంసుఁడు తమ మతగ్రంథములకు సర్వాస్తివాదులు సంస్కృతమును, సమ్మితీయులు అపభ్రంశమును, స్థవిరవాదులు పై శాచిని వాడుచుండినట్లు తెలిపియున్నాఁడు.

క్రీస్తుశకము పందొమ్మిదవశతాబ్ది ప్రథమపాదాంతమున ప్రాచ్య పాశ్చాత్యపండితుల పరిశోధనలవలన బౌద్ధ మతవాఙ్మయోదంతము ఈ రీతిని లోకమునకు వెల్లడియైనది. పైని తెలిపిన విషయము లన్నియు పూర్వోదాహృతులైన విద్వాంసుల వ్రాతలవలనఁ దెలియవచ్చినవే. నాటినుండి విదేశీయులును స్వదేశీయులునుగూడ బౌద్ధమతవాఙ్మయమును చిలుకుచున్నారు. చిలుకఁగాచిలుకఁగా అందలి కొన్ని సమస్యలు తొలఁగుచున్నవి. మఱికొన్ని ఇదివఱకు కనుఁగొననట్టివి కలుగుచున్నవి. అయినను గత శతాబ్దమునందుకంటె నేడు ఈ

బౌద్ధవాఙ్మయమును పరిశోధించువారు మన భారతీయులలోఁ గూడఁ అనేకులు కలరు.

ఆంధ్రులకు బౌద్ధవాఙ్మయాధ్యయన మత్యంతా వశ్యకమైనది. ఒకప్పు డాంధ్రదేశము బౌద్ధమతమునకు భారత దేశ మంతటిలో ప్రధానపీఠముగ నుండెను. బౌద్ధాంధ్రదేశ చారిత్రమునకు బౌద్ధవాఙ్మయము అత్యంతోపకారకము. అందువలన ఆంధ్రులు ఏతద్వాఙ్మయమునం దభిమానము వహించి తదధ్యయన, పరిశోధనములకుఁ బూనుకొనుట అవసరము.

మన ప్రాచీన విద్యాసంస్థలు

మన పూర్వపు విద్యాపద్ధతి ఇప్పటి విద్యాపద్ధతికంటె నుత్తమమైనదయినను గాకపోయినను అశోక, కృష్ణ దేవ రాయ, శివాజీలవంటి ప్రభు పుంగవులును, యుగంధర, తిమ్మరుసాదులవంటి మంత్రివరేణ్యులును, కాళిదాస, భవ భూత్యాదులవంటి కవివతంసులును, నాగార్జున, శంకరాచార్యాదులవంటి మతసంస్కర్తలును విలసిల్లుటకు కారణ భూతమై, జాతీయాభ్యుదయమునకును, వాఙ్మయవికాసమునకును, దేశీయపురోభివృద్ధికిని దోడ్పడి హైందవవిజ్ఞానకాంతి కిరణములను నలుదెసలఁ బ్రసరింపఁజేసి, భారతజాతి కఖండ గౌరవప్రతిష్ఠలను సముపార్జించిపెట్టినదగుటచేత నది సంస్కృతి పాత్రమును, చిరస్మరణార్హమును గాకపోదు. అందువలన రమారమి రెండువేలయేండ్లు మన జాతీయహృదయమును పూర్తిగా వశపఱచుకొని, ఐహికాముష్మికసుఖములకు దారి చూపిన మన పూర్వకాలపు విద్య ఎచ్చటెచ్చట నెట్లు పరిలినదియు తెలిసికొనుట యుక్తము.

మన దేశచారిత్రము బౌద్ధయుగమున ఆరంభమగు చున్నది. బౌద్ధయుగమునకు పూర్వపు విద్యాసంస్థలనుగుఱించి మనకు బాగుగ తెలియదు; కాని వేదకాలమున పరిషత్తులుండెడి పనియు, వానిలో బహుశాస్త్రవేత్తలు, వేదవేదాంగ విదులునయిన విద్యత్రుకాండులు సభ్యులుగ నుండువా రనియు,

గురువు శిష్యులకి వాగ్రూపముననే విద్య నేర్పుచుండె ననియు, గురువు నేర్పినదానిని శిష్యుఁడు కంఠస్థముచేయువాఁ డనియు మాత్రము మనకు తెలియును. అదియునుంగాక ద్విజులు మాత్రమే విద్య సభ్యునించువారనికూడ మన మెఱుంగుదుము.

బౌద్ధయుగము :

కాని సర్వవర్ణములవారికి అందుబాటులో నుండని యా విద్యాపద్ధతికి బౌద్ధయుగమునఁ గొంత మార్పు కలిగెను. ఈ వర్ణ మా వర్ణ మనక యెల్ల వర్ణములవారును బౌద్ధమతమున చేరుట కవకాశము కలిగినట్లే బౌద్ధ విద్యాపీఠములలో విద్య నేర్చుకొనుటకుఁగూడ మంచి యవకాశము లేర్పడినవి. ఈ కాలముననే గొప్ప గొప్ప విద్యాపీఠములు వెలసినవి. ఆ విద్యాపీఠములలో భరతఖండమునందలి సర్వవర్ణములవారు మాత్రమేకాక దేశాంతరవాసులుకూడ వచ్చి విద్య సభ్యునించుచుండిరి. ఉత్తర హిందూస్థానమునఁ బేర్వడసిన రక్షశిల, నాలంద, ఓదంతపురి మున్నగు గొప్ప విద్యాపీఠములు ఈ బౌద్ధయుగమున విరాజిల్లినవియే.

దక్షిణాపథమునఁగూడ బౌద్ధయుగమే సమస్తకళలకు నుత్తేజన మిచ్చినకాలము. అయినను అచ్చట నీ కాలమున విలసిల్లిన విద్యాపీఠములనుగుఱించి మనకు ఎక్కువగఁ దెలియరాదు. అజంతాగుహలలోని చిత్తరువులు, అమరావతి, జగయ్యపేట, నాగార్జునుని కొండలందలి స్తూపనిర్మాణములు - ఈ మొదలగునవియే దక్షిణాపథమున బౌద్ధకాలపు కళాభి

రుచిని దెలుపు గొప్ప యదాహరణములుగా నిలిచియున్నవి. ధాన్యకటకము, వేగి, కాంచీపురము, శ్రీశైలము—ఇవి యీ కాలమున పేరొందిన విద్యాపీఠములని తెలియవచ్చుచున్నది.

శాతవాహనవంశజు లంధ్రదేశమును పరిపాలించుచుండిన కాలమున కృష్ణానదీతీరస్థమయిన ధాన్యకటకము దక్షిణాపథ నగరరాజముల కవతంసమై యలరారినది. ఇప్పుడు దానిని ధరణికోట యందురు. ధాన్యకటకము ప్రతిష్ఠ యంతయు బౌద్ధయుగమునాటిదే. అది యనేక బౌద్ధసంఘారామములతో విలసిల్లుచు బౌద్ధులకు క్రీస్తుశకము మొదటి శతాబ్దములందు పవిత్రమయిన మతపీఠముగ నుండెను. బౌద్ధమతస్థులు రెండవ బుద్ధునిగ పరిగణించు ఆర్య నాగార్జునునికాలమున ఈ ధాన్యకటకము విద్యాపీఠమయి మిగుల ప్రసిద్ధికెక్కెను. ఇది బౌద్ధ సిద్ధుకు నిలయమై యుండెడిది, 2,200 ల బౌద్ధభిక్షువులతోను, ఆఱు కళాశాలలుగల విశ్వవిద్యాలయముతోను తిబెత్తు (త్రివిప్రవము) వందలి 'లాసా'నగరము సమీపమున విలసిల్లుచుండిన 'దాపంగ్' సంఘారామము ఈ ధాన్యకటక సంఘారామము నాదర్శముగఁ గైకొనియే నిర్మింపఁబడినదని తిబెత్తు చరిత్రకారులు తెలుపుచున్నారు. తిబెత్తుభాషను 'దాపంగ్' అనఁగా ధాన్యరాశియని యర్థము. దీని ననుసరించి ఈ ధాన్యకటకముపేరే ఆ సంఘారామమునకుఁ బెట్టినట్లు స్పష్టము. ధాన్యకటకసంఘారామ విశ్వవిద్యాలయములనుగుఱించిన వర్ణనములు నాలంద, విక్రమశీల విహారముల

యందలి పుస్తక భాండాగారములలో పదిలపఱుపఁబడియుం
డెడినట్లు. క్రీస్తుశకము ఏడవశతాబ్దియందు దక్షిణాపథము
నకు వచ్చిన యువాన్ చాంగ్ అను చీనాదేశపు బౌద్ధ
యాత్రికుఁ డిచట మిక్కిలి రమ్యములైన బౌద్ధనిర్మాణము
లను తాను చూచినట్లు తెలిపియున్నాఁడు.

ఇట్లే వేగి లేక వేంగికూడ బౌద్ధయుగమున సంఘా
రామములతో విరాజిల్లి గొప్ప విద్యాపీఠముగ ప్రసిద్ధికెక్కి
నది. ఇచ్చటి యొక సంఘారామమున చాల 'అంతస్తులుగల
హర్ష్యములును, సాగనుగా చెక్కిన స్తంభములచే నలం
కృతములైన ఇతర గృహములు'ను ఉండినట్లును, 'ఈ
యారామముమోల నూజుడుగుల యెత్తుగల యొక స్తూప'
ముండినట్లును, 'ఇచ్చటి బుద్ధవిగ్రహమును శిల్ప తన నేర్పం
తయుఁ జూపి కళ లూరునట్లు' చెక్కినట్లును తెలియుచున్నది.
ఈ వేంగీవిద్యాపీఠమునకు శ్రీ దిజ్నాగాచార్యులవారు అధ్య
క్షులుగ నుండిరి.

ఈ కాలముననే దక్షిణాపథమున విలసిల్లిన మఱియొక
విద్యాపీఠము కాంచీపురము. ఇది వేద బౌద్ధవిద్యలు రెంటికి
నిలయముగ నుండెను. పెక్కు సంఘారామములతో శోభిల్లిన
ఈ నగరరాజము బౌద్ధమతము క్షీణించినపిదపఁగూడ వైదిక
మతమునకు పట్టుగొమ్మయై కీర్తివహించినది. కాంచీపురము
రాజధానిగా పరిపాలించిన పల్లవరాజులు విద్యులను, కళలను
గూడ పోషించి శిల్పుల నెక్కువగ నాదరించియున్నారు.
ఎంతనఱకు సత్యమోకాని, క్రీస్తుశకము మూడవశతాబ్ది

యందు కాశీప్రాంతముననుండి బౌద్ధు లనేకు లిచ్చటికి వచ్చి నట్లేకాక ఈ పల్లవరాజ్యముననుండియే బౌద్ధభిక్షువులు విజ్ఞానజ్యోతిని గొనిపోయి సింహళమునుగూడ ప్రకాశవంతముగ చేసినట్లును చెప్పెదరు. క్రీస్తుశక మేడవశతాబ్దియందు దక్షిణాపథమునకు వచ్చిన యువాక్ చాంగ్ తాను ధాన్య కటకముమొదలు కాంచీపురమువఱకు ననల్పశిల్పకళా గౌళల ముతో నలరారు పెక్కు దేవాలయములను, బౌద్ధనిర్మాణములను జూచినట్లు తెలిపియున్నాడు. ఇట్లు బౌద్ధయుగమునను, పల్లవరాజు పరిపాలనమునను కాంచీపురమున విద్యలు చక్కగ వర్ధిల్లినట్లు మన కనేక నిదర్శనములవలన తెలియుచున్నది. వైదికమతము పునరుద్ధారము నొందిన కాలమునఁ గూడ కాంచీపురము గొప్ప విద్యాపీఠముగనుండి గొప్ప 'ఘటికాస్థాన'మని పేర్పడసెను.

బౌద్ధయుగమునందలి గొప్ప సంఘారామములలో శ్రీపర్వత మొకటి. ఇదియే ఇప్పటి నాగార్జునునికొండ. ధాన్య కటకసంఘారామము పేరుప్రతిష్ఠలు తగ్గినపిదప ఇక్ష్వాకునంశ సృపత్తుల యాదరాభిమానములవలన నిది పెంపొంది కీర్తిగాంచినది. ఇచ్చటి సంఘారామమును గుఱించి వ్రాయుచు డాక్టరు బర్గెస్ ఇట్లు వ్రాయుచున్నాడు: 'ఇచ్చటికి వచ్చి నివసింపనలసినదని ఆర్య నాగార్జునుఁడు బౌద్ధభిక్షువుల నాహ్వానించి ఈ సంఘారామమున బౌద్ధమతమునకు సంబంధించిన ముఖ్య గ్రంథములను, వాని వ్యాఖ్యానములను సంపాదించియుంచెను.' ఈ విధమున శ్రీపర్వతసంఘారామము పెద్ద పుస్తకభాండా

గారముతో విలసిల్లిన గొప్ప విద్యాపీఠము. చరమదశలో నాగార్జునాచార్యుని నివాసమై యిది పేరు కెక్కినది.

ఈ మైసంగతులను గమనించినచో బౌద్ధయుగమున సంఘారామములు విద్యానిలయములుగ నుండినట్లు మనకు బోధపడును; బౌద్ధసన్యాసు లీసంఘారామములందు నివసించుచు విద్యావిపాసార్ధితులకు విద్యాప్రదానముఁ గావించుచుండువారు.

హిందూయుగము :

బౌద్ధయుగమును వదిలి తదనంతర హిందూయుగమునకు వచ్చినచో మనకు గొప్ప మార్పు గోచరమగును. బౌద్ధయుగమునందునలె తక్షశిల, నాలందలవంటి విశ్వవిద్యాలయములు మనకుఁ గాన్పింపవు. విద్యయంతయు బౌద్ధయుగమున బౌద్ధభిక్షువుల వశమునందున్నట్లుగ నే యీ యుగమున బ్రాహ్మణుల వశమునం దుండెను. బౌద్ధమతమునందలి సర్వమతసమాదరణీయములయిన సిద్ధాంతములను, సర్వజనాదర పాత్రములైన యాకర్షణములను అన్నిటిని తన మతమున పొందుపఱచి ద్వానికి జనరంజకముగ నూతనత్వము నాపాదించి బ్రాహ్మణుఁడు మఱల దేశమున కొకక్రొత్తతేజము నిచ్చి, తన మతముతోఁ బాటు తనమతావరణములోనికి వచ్చిన హిందూసంఘమున కంతకును మతగురువే కాక విద్యాగురువు నై యాచార్యత్వము వహించెను. బ్రాహ్మణుఁ డాచార్యుఁడై నేర్పిన యీవైదికవిద్య కారంభకాల మేదియో, యెప్పు డెప్పు డేవిధమున విధ్య నభ్యసింపవలెనో - ఈ మొద

లగు విషయము లన్నియు సంస్కృతముననున్న భర్తృశాస్త్ర వాఙ్మయమువలన విశదమగుచున్నవి.

గురుకులములు :

వేదవేదాంగవిద్యులైన బ్రాహ్మణు లెచ్చట నున్న నచ్చటి కరిగి విద్యార్థులు గురుకులవాసముచేసి విద్య నార్జించు వారు. గురువు శిష్యుని కుమారునిగ భావించి యాదరించు వాఁడు. శిష్యుఁడు తన వినయవిధేయతలచేతను, భక్తిశ్రద్ధల చేతను, సవర్యలచేతను గురువును మెప్పించి అతని మన్నన లకు పాత్రుఁడగువాఁడు. చంద్రుని వెన్నెలవలె గురువును శిష్యుఁ డెల్లప్పుడు ననుసరించియుండువాఁడు, గురుజనపూజ నము, అధ్యయనము తక్కు అతనికి వేఱు చింతలు లేవు. ఈవిధమున నిల్లు వదలి, తల్లిదండ్రులను వదలి, గురుకుల వాసముచేసి విద్య పరిపూర్తిగ నేర్వవలయునన్న పండ్లెండ్ల మొదలు నలువదియెనిమిదేండ్ల వఱకు పట్టుచుండెడిది. కులపతులయొద్ద విద్యాభ్యాసము కొందఱు పదునాతేండ్ల తోనే ముగించువారు.

విద్య పూర్తియైన 'స్నాతకు'లకు కులపతి నదుప దేశముచేసి వారిని దీవించి స్వగృహమునకుఁ బంపువాఁడు. విద్య పూర్తియగునంతవఱకు ఆర్యవిద్యార్థి బ్రహ్మచర్య వ్రతమును బరిపాలించుచుండవలెను. విద్య పూర్తి గావించు కొని విద్యార్థి స్వగృహమునుగూర్చి మరలి వచ్చునపుడు పరిణయయోగ్యయైన కన్య గల గృహస్థు ఆతనిని గౌరవ మర్యాదలతో తన గృహమున కాహ్వానించి తన కూతురి

నిచ్చి పరిణయముఁ గావించి కన్యాప్రదానఫలమును సంపాదించుకొని చరితార్థుఁడగువాఁడు. ఇప్పటివలె వరశుల్కము, కన్యాశుల్కములు కాని, కన్యాప్రదాతలకు కష్టములు కాని యుండెడివి కావు. ఈ పూర్వపు విద్యాపద్ధతి యంతయు మాటిపోయినను, గురుకులవాసశ్రేయ కాని, కులపతిసంపూజన బాధ కాని యిప్పుడు తప్పిపోయినను, తుదను వేదాధ్యయనమే ఆకాశపుష్ప మగుచున్నను బ్రాహ్మణసంఘమున వివాహ కాలమున 'స్నాతకము', కాశీప్రయాణము, వరుని బ్రతిమాలి తోడ్కొనివచ్చి కన్య నొసంగి పెండ్లి సేయుట అను నీ యాచారములుమాత్రము పూర్వపు విద్యాపద్ధతిని జ్ఞాపకము చేయు పరిశిష్టములై బ్రాహ్మణ వివాహపద్ధతిలో నిలిచి యున్నవి.

వైదికవిద్య:

జౌధ్యుగానంతరమున వర్ధిల్లిన విద్య యంతయు వైదికవిద్య, అనఁగా కేవలము వేద, శాస్త్రములకు సంబంధించినవిద్య. సాంకేతికవిద్య(Technical Education), అనఁగా వాస్తు శిల్పాది పరిశ్రమలకు సంబంధించిన విద్యను బ్రాహ్మణుఁ డితరులకు వదలిపెట్టెను; హేతు, ఆధ్యాత్మికజ్ఞానములకుఁ దోడ్పడు విద్య కంతకుఁ దా నధికారియై ప్రభువుంగవుల గౌరవ సమ్మానములకు పాత్రుఁడయ్యెను.

చతుర్దశవిద్యలు:

ఋగ్వేదస్సామాధర్వణము లనియెడు నాలుగు వేదములు, శిక్షా, వ్యాకరణ, కల్ప, నిరుక్త, జ్యోతిషశాస్త్ర,

ఛందశ్శాస్త్రము లనఁబడు నాఱు వేదాంగములు, మీమాంస, న్యాయము అను దర్శనములు, పురాణములు, ధర్మశాస్త్రములు—ఇవి ఆర్యకుమారుఁడు విద్యార్థియై చదువవలసిన విద్యలు : పదునాలుగు.

విద్య లెన్ని యనువిషయమున కొన్ని మతభేదములు కలవు. కొందఱు పదునాలు గనిరి; మఱి కొందఱు పదునెనిమిదనిరి; ఇతఁ గొందఱు ముప్పదిరెం డనిరి. పై నుడివిన పదునాలుగు విద్యలకు నుపవేదములైన యాయుర్వేద, గాంధర్వ వేద, ధనుర్వేద, స్థాపత్యములు (శిల్పము మొదలగు సాంకేతికవిద్యలు) నాల్గింటిని జేర్చిన పదునెనిమిది విద్య లగుచున్నవి. కాలము గడచినకొలఁది వీని సంఖ్య పెరుగుచు వచ్చినది. శుక్రుఁడు మొదలగువారు విద్యలను కళలను విడదీసినను కాలక్రమమున కొన్ని విద్యలు కళలలోఁ గలిసిపోయినవి. అయినను చతుష్షష్టికళలు వేఱు, వేదవేదాంగాది విద్యలు వేఱు అను ప్రాచీనవిభాగముమాత్ర మంతరింపలేదు.

ఈ విధమగు వైదికవిద్య ముఖ్యముగ (౧) ఘటికాస్థానములు, (౨) అగ్రహారములు, (౩) దేవాలయములు, (౪) మతములు అను నాలుగు విధములగు సంస్థలలో పెరిగి పెంపుఁగాంచినది.

ఘటికాస్థానములు :

ఘటికాస్థానములు విద్యావీరములని తెలిసినను వీనిని గుఱించిన వివరములుమాత్రము మనకు తెలియవచ్చుటలేదు. ఘటికా స్థానములు ముఖ్యముగా దక్షిణాపథమునందలి

శాసనములందుమాత్రమే పేర్కొనబడినవి. వేంగీ చాళుక్య వంశజుడైన మొదటి జయసింహవల్లభుని నిడమట్టుశాసనమున నిట్టి ఘటికాస్థాన మొకటి పేర్కొనబడినది. ఈ శాసనము ననుసరించి వేంగీచాళుక్యరాజ్యమున నీ జయసింహవల్లభుని కాలమున (క్రీ. శ. ౬౮౦-౬౮౩) అసనపురమునందొక ఘటికాస్థాన ముండె ననియు, అందు జయసింహవల్లభ మహారాజువలననుండి నిడమట్టుగ్రామమును దానముగ ప్రతిగ్రహించిన కాటిశర్మపితామహుడయిన మండశర్మ 'ఘటికాసామాన్య' డనియుఁ దెలియుచున్నది. 'ఘటికాసామాన్య' డనఁగా ఘటికాస్థానమునందలి యొక యధ్యాపకుఁడనియో, సభ్యుఁ డనియో తలంపవలసియుండును. కాంచీపురముకూడ వేదవిద్య ప్రబలిన దినములలో పేరు మోసిన ఘటికాస్థానముగ నుండెనని యిదివఱకే చెప్పబడినది. కదంబవంశ ప్రభువులకు మూలపురుషుడైన మయూరశర్మ తన గురువగు వీరశర్మతో పల్లవరాజుల రాజధానియైన కాంచీపురమునకు బయలుదేరి వెళ్ళి ననియు, ఆతఁడు ప్రవచనమున గొప్ప పండితుఁడు కావలెనను కోరికతో అన్ని ఘటికలకును వెళ్ళి గొప్ప ఆశుతర్కకుఁడు (Debator or disputant) అయ్యె ననియు నొక శాసనము తెలుపుచున్నది. కాంచీపురము నేలిన ఇమ్మడి శరసింహవర్మ యనుపల్లవరాజు బ్రహ్మణ్యుల ఘటికాస్థానమును నిర్మించెనని వేటొక శాసనమునఁ గలదు. భరతక్షేత్రమున కలంకారప్రాయమైన కర్ణాటకసీమయందలి కుంతలదేశము 'ధమ్మకై నమ్మకముం భోగ క్కాగరము మాద ఘటికాస్థాన'మని ధర్మమునకు సహకారములును;

భోగముల కాకరములు నగు ఘటికాస్థానములకు నెలవని మఱియొక శాసనము నుడువుచున్నది. ఈ యుదాహరణముల నలన ఘటికాస్థాన మనఁగా విద్యకును, ధర్మమునకును ఆల వాలమైన విద్యాప్రీత మనియు, నది రాజపోషణమున వర్ధిల్లుట చేత భోగముల కాకర మనియు నూహింప వీలగుచున్నది. ఘటికాశ్రమ మెట్లు నిర్మింపవలసినదియు ఉత్తంకుఁడు సామ వేదమున చెప్పినట్లు శాసనములందు వ్రాయఁబడినది. ఇంత కంటే నీ సంస్థను గుఱించిన విశేషములు మనకు తెలియవు.

అగ్రహారములు :

ఘటికాస్థానములమాట యెట్లు లున్నను అగ్రహారము పూర్వకాలమున సుప్రసిద్ధమైన విద్యాసంస్థగ నుండెననుట నిర్వివాదాంశము. మానసారమును సుప్రసిద్ధ పురాతన శిల్ప శాస్త్రమున, విన్యాసరీతుల ననుసరించి పండ్రెండవదిగములైన గ్రామభేదములు పేర్కొనఁబడినవి. అందు అగ్రహార మనునది మొకటి. అది విద్యాంసులైన విప్రవరులకు స్థానము. కామి కాగఘము ౨౭-వ పటలమున నిది 'మంగల' మనికూడ వర్ణితమైనట్లు మానసార మిట్లు తెలుపుచున్నది :

విప్రై ర్విద్యద్భి రాభోగ్యం మంగలం చేతి కీర్తితం
అగ్రహారస్తదేవోక్తం విప్రేంద్రైః కామికాహ్వయే.

కన్నడ దేశమునను, అంధ్రదేశమునను అగ్రహార మగ్రహారమే; కాని ద్రవిడ దేశమున దానికి మంగల మనియు, చతుర్వేదిమంగల మనియు పేర్లు కలవు. చాళుక్యచోళు

లంధ్రదేశమును పరిపాలించుచుండిన కాలమునఁ గలిగిన ద్రావిడ సంసర్గమువలన నాఁడు మన తెలుఁగుదేశమునఁ గూడ నచ్చటచ్చట, నరుదుగనైన నొకటి రెండు చతుర్వేదిమంగలముల పేరులు వినఁబడుచున్నవి. ప్రోలునాటియందలి వీరచోడ చతుర్వేదిమంగల మిట్టిదే. కాకినాడ పితాపురప్రాంతములకు ప్రాచీనకాలమున ప్రోలునాడని పేరు.

అగ్రహారము లన్నియు నైదికవిద్య వ్యాపింపఁ జేయుటకై తద్విద్యాభిమానులైన రాజులు, నాయకులు, జమీందారులు మొదలగువారు బ్రాహ్మణుల కొసంగినవియే. సపదక్రమానుక్రమాధీత వేదద్వయులు, సకలోపనిషత్పురాణేతిహాసానేకధర్మశాస్త్రవిదులు, అగ్నిష్టోమయాజులు, యజ్ఞాగమమంత్రార్థతత్వజ్ఞులు, యజన యాజన అధ్యయన అధ్యాపనాది షట్కర్మనిరతులు అయిన బ్రాహ్మణులకు రాజులు ఉత్తరాయణ పుణ్యకాలముననో, సూర్య చంద్రగ్రహణముల నిమిత్తముననో, ఇతర పర్వదినముల సందర్భముననో, లేక పట్టబంధసమయముననో గ్రామము నగ్రహారముఁజేసి సర్వకర పరిహారముగ నొసంగువారు. ఆ యగ్రహారమువలన వచ్చు రాఁబడి ననుభవించుచు, విద్యార్థులై వచ్చిన బాలురకు విద్యాప్రదానముఁ గావించుచు, జీవనోపాధినిమిత్తము వేఱు చింతలు లేక బ్రాహ్మణులు సుఖముగా కాలక్షేపముచేయు వారు. కొన్నికొన్ని యగ్రహారములందు ప్రత్యేక మిట్టిటి విద్యలు నేర్పు నధ్యాపకుల కిన్నిన్ని వృత్తులని కూడ నేర్పాటు లుండెడివి. వీరచోడచతుర్వేదిమంగలమున నట్లే.

విద్యాదివృత్తులను గుఱించి తెలుపు వీరచోడచతుర్వేది మంగలశాసనమునందలి భాగ మిక్కింద పొందుపఱుపఁబడు చున్నది :

అత్ర వ్యాకరణం వ్యాచక్షాణస్య	ఋగ్వేద మధ్యాపయితు రేకః
వృత్త్యర్థం భాగ ఏకః	యజుర్వేద మధ్యాపయితు రేకః
మీమాంసావ్యాఖ్యాతే ద్వా	సామాని గాపయితు రేకః
వేదాంతం వ్యాఖ్యాతు రేకః	లూపావతారం వ్యాచక్షాణ పైత్రికః
పురాణం వాచయితు రేకః	విషవాదిన ఏకః
వైద్య పైత్రికః	జ్యోతిర్విద ఏకః
అంబష్ట పైత్రికః	

ఈవిధమున ఋగ్వేద, యజుర్వేద, సామవేదములను, మీమాంసా, వేదాంత, వ్యాకరణ, రూపావతారములను బోధించువారికిమాత్రమే కాక పురాణము చెప్పువానికిని, వైద్యునికిని, శస్త్రవైద్యముచేయుమంగలికిని, విషవైద్యునికిని, జ్యోతిష్కునికినిగూడ సగ్రహారములందు వృత్తు లుండెడివి. పూర్వము గ్రామములు కాని, అగ్రహారములు కాని ఇతర గ్రామములమీఁదను, ఇతరపట్టణములమీఁదను అధారపడ కుండ తమ జీవనమును తాము స్వయముగ గడపుకొనుట కేయేవృత్తులవా రావశ్యకమో అట్టివారి కందఱికి వృత్తు లుండెడివి.

అగ్రహారములను ఒకవిధమగు విద్యాపీఠములు (Chartered Universities) అని నుడువవచ్చును. రాజాసంగిన యగ్రహారమునో, వృత్తులనో అనుభవించుచు గురువు చదువు చెప్పువాఁడు; శిష్యుఁడు గురుకులమున చేరి మాధుకరవృత్తిని

జీవించుచు విద్య నేర్చుకొనుచుండువాఁడు. గురువునకు 'జీవనో' పాధినిగుఱించిన విచార ముండెడిది కాదు. శిష్యునికి భోజనము కొఱకు వెదకికొనవలసిన ప్రయాస ముండెడిది కాదు.

అగ్రహారములు సాధారణముగ ఏకభోగములుగను, బహుభోగములుగను ఉండెడివి. ప్రత్యేక మొక్కని హక్కు భుక్తిములలో నుండు సగ్రహారము నేకభోగ మందురు. ఒక్కయగ్రహారముననే పెక్కుమంది బ్రాహ్మణులకు వృత్తులుండి యది గణభోగ్యమయినచో నట్టిదానిని బహుభోగ మందురు. ఏకభోగమయినను, బహుభోగమైనను అగ్రహారము ప్రత్యేకము బ్రాహ్మణుల యాశ్రమవాటికి యగుట చేత నందు బ్రాహ్మణేశ్వరులు నివసించుట కవకాశ ముండెడిదికాదు. అధ్యయన అధ్యాపనాది పట్కర్మనిర్తలయిన బ్రాహ్మణు లెప్పుడును వ్యవసాయముచేయువారు కాక పోవుటవలన అగ్రహారపు భూములను సేద్యముచేయుటకు కొంత మంది రైతులు కావలసివచ్చువారు. వీరు నివసించుట కగ్రహారముల నంటి చిన్న పల్లె లుండెడివి. వీనికి పూండ్లని పేరు. 'పూండి' పదాంతములైన యిప్పటి గ్రామములలో నన్నియుఁ గాకపోయినను చాలభాగము కొంచె మించుమించుగ నిట్టివే యని నుడువవచ్చును. అగ్రహారమునకు కావలసిన కూర గాయ లన్నియు పూండి నామాంచితములయిన పల్లెలలో పండింపబడును. ఈ పూండ్లకే సంస్కృతమున గ్రామ గ్రాసపుఁ బల్లె లనియు, గ్రామోపహారము లనియుఁగూడ పేర్లు కలవు. సాధారణముగ రాజు అగ్రహారదానముఁ

‘గావించునప్పుడే వానితో నట్టి పూండ్లనుగూడ నేర్పఱిచి యిచ్చువారు.

‘సర్వకరపరిహారము’గను, గ్రామగ్రాసనహితము గను మూత్రమే కాక దాతయైన భూతలపతి ‘సభాన్య హిరణ్యాదేయము’గను, ‘సదండదశాపరాధము’గను, ‘సోత్పద్యమానవిష్టికము’గను, ‘చాట భట దూత రాజ పురుషాప్రవేశ్యము’గను అగ్రహారములను దానమొసంగు వాడు; అనగా దాన మొసంగిన అగ్రహారమునకు పన్ను పర్యాయము లుండెడివి కావు. అగ్రహారముననుండి రాజునకు చెల్లవలసిన ధాన్యరూపమైనట్టియు, ధనరూపమైనట్టియు రాబడి ప్రతిగ్రహీతలది. రాజు దానము నొసంగునప్పుడే అగ్రహారమున ప్రజలు చేయు దశాపరాధములను విచారించి దండము (జరిమానా) విధించుటకును, దండించుటకును అధికారస్వామ్యముల నగ్రహారికులకే వదలివేయువాడు. రాజునకు చేయబడవలసిన వెట్టి, వేములు సయితము దానముతో నగ్రహారికులకే చెందుచుండును. విద్యార్థుల విద్యాభ్యాసమునకుఁ గాని, అగ్రహారశాంతికిఁ గాని భంగము కలుగకుండుటకై సైనికులు (చాటభటులు—regular or irregular troops) కాని, దూతలు (messengers) కాని, రాజపురుషులు (king’s servants) కాని అగ్రహారములలో ప్రవేశింపరా దను నిబంధనముతోనే రాజు అగ్రహారమును దాన మొసంగువాడు. అగ్రహారదాననిబంధనములలో నెల్ల ఈనియమమే కడు ముఖ్యమైనది. వ్యవహార, దోష (సివిలు,

(కీమినలు) విచారణములకగు సర్వాధికార స్వామ్యం
 లందును ప్రభుత్వముతో నెట్టి సంబంధమును లేక స
 తంత్రస్వతంత్రమైయుండు నా యగ్రహారమున విద్యావిధా
 నిర్ణయమునఁ గాని, అగ్రహారకార్యనిర్వహణమునఁ గా
 దోషవ్యవహార విచారణమునఁ గాని బ్రాహ్మణేతర
 కెవ్వరికి నధికారము లేకపోవుటయే కాక వారి కెవ్వ
 బ్రాహ్మణుని యనుమతిమీఁదతక్క నాయగ్రహారమున ప్ర
 శించుటకై న హక్కుండెడిది కాదు. ఈ కారణముననే కావచ
 ముఖ్యముగ పంచమవర్ణమువా రగ్రహారపు వీధులం
 నడువరాదను నిబంధనము కలిగినది. పూర్వపు విద్యావల్ల
 యంతరించినను పాశ్చాత్యనాగరకతాఘాతమున ప్రా
 బ్రాహ్మణాచారదుర్గములు శిథిలములయినను ఆ నిబంధనః
 మాత్ర మిప్పటికి నిలిచిపోయినది. ఈ నియమములను, ని
 ధనములను బరిశీలించినచో రాజుల కగ్రహారము లన్న
 గౌరవప్రపత్తు లుండెడివో, విద్యార్థుల విద్యాభ్యాసమున
 భంగము కలుగకుండ రా జెట్టి జాగ్రత తీసికొని, బ్రాహ
 ముని కెట్టి స్వేచ్ఛ నొసంగుచువచ్చెనో తెలియఁగలదు.
 ఈవిధమున సగ్రహార మొక చిన్న సంస్థానముగ నుండె
 బ్రాహ్మణుఁడు దాని కధిపతియై రాఁగల సంతతివారి భ
 భాగ్యోదయము నాకాంక్షించి సంస్కృతినూత్రముల
 పురి వెట్టుచుండువాఁడు. ఈ కారణముననే ప్రాచీనకాలము
 హిందూదేశమున నేయుద్యమము బయలుదేరినను
 యెల్ల సంస్కృతికో, మతమునకో సంబంధించినదిగ

యుండెను. అట్టి యుద్యమము లన్నియు పల్లెటూరిలోనే ప్రభవించి దేశమునంతను కంపింపజేయుచువచ్చినవి.

కొన్ని కొన్ని చోట్ల అగ్రహారములను చేసి బ్రాహ్మణులకు దాన మొసంగునప్పుడు అమితవిద్యాభిమానులైన రాజులు నాయకులు మొదలగువారు కొందఱు అగ్రహారము లందలి బ్రాహ్మణులకు గృహములను కట్టించి యిచ్చుట యటుండ నొక్కొక్కగృహమునకు కావలసిన సర్వవిధములైన యుపకరణములను, సంబారములనుగూడ నిచ్చుచు వచ్చినట్లును శాసననిదర్శనములు కొన్ని కలవు. ఈక్రింద నుదాహృతమైన శాసనభాగ మట్టిదే.

గృహం విధాయ విపులాం వృత్తి వృత్తివిభాగతః
శయ్యాపధానపర్యంకవిచిత్రాస్తరణాసనైః
దేవోపకరణై స్తోభి ర్గృహోపకరణై స్తథా
శాలితండులముఖైశ్చ ధనధాన్యై ర్బుడై ఝుత్తైః
తిలాదిసర్వసంభారై స్సంభృతాం స్తాం గృహోత్తమాం
ప్రవేశ్య ద్విజవర్యాంశ్చ పత్నీపుత్రయుతాం మదా
వస్త్ర యుగ్మంచ సోష్ణీమం కాశేయం రత్నకుండలే
అంగుళీయక ముఖ్యాని కల్పయిత్వా పృథక్ పృథక్
వస్త్రాభరణతాటంకకంఠనూత్రాదిభూషణైః
బ్రాహ్మణాంశ్చ సపత్నీకాం పూజయిత్వాతిభక్తిః
సహిరణ్యపయారాపూర్వకం ప్రదదా నృపః ।

ఈరీతి సగ్రహారము లన్నియు విద్యానిలయములుగ ప్రసిద్ధిపొందినట్లును, మన ప్రాచీన విద్యాసంస్థలలో అగ్రహార మగ్రగణ్యముగ నుండినట్లును అంగీకరింపక తీరదు.

మహాసభలు, పంచాయతీలు :

అగ్రహారములకై న నేమి, గ్రామములకై న నేమి మహాసభలుండెడివి ఈసభలే ఆయాయి అగ్రహార, గ్రామవ్యవహారములను చక్కఁబెట్టుచుండెడివి. అగ్రహార వ్యవహారములను చక్కఁబెట్టుట కేర్పడినవారికి మహాసభవారనియు, సభవారనియు, మహాజనులనియు పేర్లుండెడివి. ఒక్కొక్కయగ్రహారము వై శాల్యమునుబట్టియు, వ్యవహారమునఁ జూపవలసిన దక్షతనుబట్టియు సభవారిసంఖ్య కొన్ని కొన్ని చోట్ల తక్కువగను, కొన్ని కొన్ని చోట్ల నెక్కువగను ఉండెడిది. ఇట్లే గ్రామవ్యవహారములను జక్కఁబెట్టుట కేర్పడిన సభకు పంచాయతీసభ యనిపేరు. అగ్రహారమహాసభలకును, గ్రామపంచాయతీసభలకును గల భేదమునుగుఱించి యిచట వ్రాయుట యప్రస్తుతము.

ప్రత్యేకము విద్యాప్రదానమునిమిత్తము గాని, లేక దేవస్థానములనిమిత్తము కాని చేయఁబడు దానధర్మముల కీ సభవారు ధర్మకర్తృత్వము వహించువారు. విద్యావిషయకమైనట్టి కాని, మఱి యితరధర్మకార్యములకు సంబంధించినట్టి కాని దానధర్మములుకొన్ని కొన్నిచోట్ల ఈసభవారిపరముగనే చేయఁబడుచుండెడివి. అట్టి సందర్భములలో సభవారే దాతయాశయముల కనుగుణముగ నాయాయి ధర్మకార్యములను నిర్వహించుటకు తగిన కట్టుబాటులు చేయుచుండువారు. దక్షిణాపిందూదేశమున మన కీవిధమయిన శాసనము లనేకములు కానవచ్చును.

పుదుచ్చేరి సమీపమునగల బౌహుగ్రామమున నిట్టి శాసన మొకటి కలదు. అది కాంచీపురము రాజధానిగ నేలిన పల్లవరాజు నందివర్మ కుమారుడగు నృపతుంగ వర్మ కాలమునాటిది : అనగా క్రీస్తుశకము తొమ్మిదవ శతాబ్దినాటిది. నృపతుంగవర్మ ప్రధాని - కరుకులోడ్బవుడును బశాలివంశమార్తాండుడునగువాడు తన ప్రభువు ననుమతితో బౌహు గ్రామవిద్యాస్థానమునకు మూడు గ్రామములను దానమొసంగి వానిని ఆ గ్రామసభవారి వశముచేసెను. ఊర్మినంశసమాకులమై క్రిందికి దిగుమందాకినీ చది నేవిధముగా ధూర్జటి తన జటలో నిలిపి నహించెనో అట్లే సభవారుకూడ పదునాలుగుగణములతోగూడిన సిద్ధానదిని వశముచేసికొని కాపాడిరని యాశాసనమున నభివర్ణితమైనది.

దేవాలయములు :

అగ్రహారములకు పిదప పరిగణింపఁదగిన ప్రాచీనవిద్యా సంస్థ దేవాలయము. పూర్వకాలమున దేవాలయముతో సరిపోల్పఁదగిన మహాసంస్థ ఇంచుమించుగ లేదనియే చెప్పవచ్చును. అది మతధర్మముల నుద్బోధించు గురుపీఠము; వేదచోదితవిద్యాప్రదానముఁ గావించు విద్యానిలయము; మతభోధకు లుపన్యాసములుచేయు నుపన్యాసవేదిక; శాస్త్రజ్ఞులు వాక్యార్థముఁ గావించు సభాభవనము; పౌరాణికు లితిహాసములు వినిపించు సత్రశాల; భాగవతోత్తములు పఠమే శ్వరారాధనముఁ గావించు పూజామండపము. అట్టిది పూర్వ

కాలపు దేవాలయము. సాధ్యమైనంతవఱకు ప్రాచీన గ్రామ జీవనము కలక బాటకుండ జాగ్రతగ కాపాడుచువచ్చిన మహాసంస్థ యదియే.

దేవాలయము గొప్ప విద్యాసంస్థయై వైదికవిద్యకు గొప్ప యాలంబముగ నుండినట్లు ముఖ్యముగ దక్షిణాపథము నందలి ప్రాచీన శాసనములవలన తెలియనచ్చుచున్నది. పూర్వ కాలమున దేవస్థానములకుఁ జేసిన దానధర్మములలో విద్యా ప్రదానమునకుఁగూడ నేర్పాటు లుండెడివి. మండలేశ్వరులు, స్వస్థానిధిపతులు, రాజులు, చక్రవర్తులు విద్యాభిమానమును, మతాభిమానమును గలిగి యొకప్పుడు కాకపోయిన మఱి యొకప్పుడైన తాము దేవస్థానములకుచేయు దానధర్మము లలో విద్యాప్రదానమునకుఁగూడ నేర్పాటులు చేయువారు. దానంజేసి దేవస్థానముకూడ విద్యానిలయమై పేరొందఁ గలిగెను. ఇట్టి విద్యావిషయకపు యేర్పాటులు కలిగిన యొక దాన శాసనము దక్షిణార్కాడు మండలమునందలి త్రిభువణి గ్రామమునఁ గానవచ్చుచున్నది. ఇది చోళ దేశమును పరిపాలించిన రాజు కేసరివర్మాభిధానుఁడగు ప్రథమ రాజాధిరాజు కాలమునాటిది (క్రీ. శ. ౧౦౧౮-౧౦౭౦). ఈ రాజు రాజ్యకాలము ముప్పదవయేట రాజేంద్రచోళుఁడను నొకచోళ రాజుకుమారుని కారోగ్యాభివృద్ధి యగునట్లుగా సేనాపతియైన రాజేంద్రచోళ మహాబలి బాణరాయ రనునతఁడు 'రాజేంద్ర చోళనుత్తమాగ్ర' మను పేరఁబరగు ధర్మముఁ గావించెను. తర్ధర్మమునకు సంబంధించిన కార్యవివరముల నాచరణము

నకుఁ దెచ్చుటకై ఆ గ్రామమునందలి మహాసభవా రచ్చటి సభామండపమున సమావేశమై సంవత్సరమునకు ౧౨,౦౦౦ కలముల ధాన్యము వచ్చు ౭౨ వేలీల భూమికొని, దేవ హవిర్బల్యర్చనాదులకును, ఉత్సవాదులకును, శ్రీ వైష్ణవ సంతర్పణములకును, తిరువాయ్ మొజ్జి పఠనమునకును సంవత్సరమునకు ౨,౪౭౫ కలముల ధాన్యము నేర్పాటుచేసి, మిగిలిన ధాన్యము నీక్రిందివిధమున వినియోగించిరి :

(౧) ఋగ్వేదాధ్యాపకులు ముగ్గురు, యజుర్వేదాధ్యాపకులు ముగ్గురు, ఛందోగసామాధ్యాపకుఁ డొక్కఁడు, తలవకారసామాధ్యాపకుఁ టొక్కఁడు, అపూర్వ, వాజస నేయ, బోధాయనీయ, సత్యాపాఠ సూత్రాధ్యాపకు లొక్కఁ రొక్కరు మొత్తము పండ్రెండుగురికి దినమునకు నాలుగు కలముల ధాన్యము.

(౨) వేదాంతము, వ్యాకరణము, రూపావతారము, శ్రీ భారతము, రామాయణము, మనశాస్త్రము, వైఖానస శాస్త్రము - వీనిని బోధించు నధ్యాపకు లొక్క రొక్కరు.

(౩) ఋగ్వేదాధ్యయనపరు లఱువదిమంది. యజుర్వేదాధ్యయనపరు లఱువదిమంది. ఛందోగసామాధ్యయనపరు లిరువదిమంది. ఇతర శాస్త్రాధ్యయనపరు లేఁబదిమంది - మొత్తము నూటతొంబదిమందికి దినమునకు పదునొకండు కలముల, పది కురుణీల, నాలుగు నాళీల ధాన్యమును.

(౪) వేదాంతము, వ్యాకరణము, రూపావతారము - వీని నభ్యసించు నితర విద్యార్థులు డెబ్బదిమందికిని ఏర్పాటు

కావింపఁబడెను. పై విధమున జరిగిన యేర్పాటులనుబట్టి యధ్యాపకులకును, విద్యార్థులకును భోజనాదికములకై వినియోగింపఁబడిన ధాన్యము మొత్తము '౬,౫౧౫ కలములు. ఈపై విచేయఁబడిన యేర్పాటులవలన నా విద్యాస్థానమునఁ గఱపఁబడుచుండిన విద్యలేవియో, ఏయేవిద్య నెందఁడఱు విద్యార్థులు నేర్చుకొనుచుండిరో, ఏయేవిద్యలు నేర్పట కెందఁడఁ అధ్యాపకు లుండిరో మనకు వివరముగ తెలియుచున్నది. విద్యార్థులకు భోజన వసతిగృహములతో నేర్పాటుయిన చిన్న విశ్వవిద్యాలయమువంటిది కాదా ఈ త్రిభువణీ దేవస్థాన విద్యాపీఠము?

ఇట్టిదే మఱియొక శాసనము ఎఱ్ఱాయీరము గ్రామమునఁ గానవచ్చినది. అది చోళదేశమునేలిన మొదటి రాజేంద్రచోళుని కాలమునాటిది (క్రీ. శ. ౧౦౦౩-౧౦౮౫). ఈ యెఱ్ఱాయీరము గ్రామమునకే రాజరాజచతుర్వేదిమంగలమనియుఁ బేరు. రాజునకు విజయాభ్యుదయములు కలుగునట్లు ఈ చతుర్వేది మంగలము మహాసభవారు 'రాజరాజవిణ్ణగ'రను దేవాలయమున సమావేశమై కొన్ని ధర్మకార్యముల నొనరించిరి. అవి విద్యావిషయకమైనవి. విద్యార్థులకు విద్యాప్రదానముఁ గావించుటకువలసిన ఏర్పాటులు చేయుటయు, నావిధమున విద్య నేర్చుకొను విద్యార్థుల కొక భోజనశాల నేర్పఱుచుటయు నా ధర్మము ముఖ్యోద్దేశము. ఇందున గూర్చిన వివరణములను శాసన మీ రీతిని దెలుపుచున్నది.

(౧) దేవస్థానమున తిరువాయ్ మొజ్జి స్తోత్రమును పఠించుటకు నలువురు నియమితులైరి. వారి కొక్కొక్కరికి భృతిగ కొంత ధాన్య మిచ్చున స్త్రీర్పాటయి యందుకొఱకు కొంతభూమి యెసంగఁబడెను;

(౨) దేవాలయము నంటియుండు మఠమునం దిరువది యైదుగురు శ్రీవైష్ణవులకు భోజనము పెట్టునిమిత్తము కొంత భూమి యెసంగఁబడెను;

(3) సప్తాహమువంటి యొకానొక యుత్సవము సంధర్భమున వేయిమంది వైష్ణవులకును, ఆ యుత్సవము చూచుట కేతెంచిన దాసులకును అన్నప్రదానముఁ గావించుకొఱకు ౬౦ కలముల ధాన్యమును, 3 కలంజాల బంగారము నొసంగఁబడెను;

(౪) గంగై కొండచోళమండపమునందు ఋగ్వేదాధ్యయనపరులు ౭౫ గురు, ఛందోగ సామాధ్యయనపరులు ౨౦ మంది, తలవకార సామాధ్యయనముచేయువారు ౧౦ మంది, వాజసనేయాధ్యయనపరులు ౨౦ మంది, అథర్వ వేదాధ్యయన పరులు ౧౦ మంది, శౌద్ధాయనీయగృహ్యకల్ప గణాధ్యయనపరులు ౧౦ మంది - ఈవిద్యార్థులకు భోజననసతి కల్పింపఁబడెను;

పై నుడివిన వేదము లభ్యసించు బ్రాహ్మణులు మొత్తము ౨౩౦ మంది, గూపావతారము నభ్యసించువారు ౪౦ మంది - మొత్తము విద్యార్థుల సంఖ్య ౨౭౦; వీరికంద

ఊకు నొక్కొక్కరికి దినమునకు అఱునాళీల ధాన్య మేర్పాటు గావింపబడెను.

పై నుడివిన వీరుగాక వ్యాకరణము నభ్యసించువారు ౨౫ గురు; ప్రాభాకరము నభ్యసించువారు ౩౫ గురు; వేదాంతము నభ్యసించువారు ౧౦ మంది; వెరసి ౭౦ మంది విద్యార్థులు కలరు. వీరి కందఱు కొక్కొక్కరికి దినమునకు ౧ కురుణీ, ౨ నాళీల ధాన్యము నియమితమయ్యెను.

వ్యాకరణాధ్యాపకునికి దినమున కొక్కకలము ధాన్యమును, ప్రాభాకరధ్యాపకుని కొక కలము ధాన్యమును, వేదాంతము బోధించువానికి దినమున కొక్కకలము నొక తూని ధాన్యమును ఏర్పాటుచేయబడెను.

వేదాధ్యయనమునకై పదిమంది అధ్యాపకులు నియమితులైరి. ఎట్లన, ఋగ్వేదమునకు ముగ్గురు, యజుర్వేదమునకు ముగ్గురు, ఛందోగసామమున కొకరు, తలవకార సామమున కొకరు, వాజసనేయమున కొకరు, శాంధ్యాయనీయ గృహ్యకల్పకారకముల కొకరు.

రూపావతారము బోధించువానికి దినమునకు ౩ కురుణీల ధాన్యము. దినమున కిట్లు 'రాజరాజమరకాలు'తో ముప్పదికలముల ధాన్యము కొలిచి యిచ్చువారు. శ్రీరతి నీ విద్యాపీఠమునకు సంవత్సరమునకు ౧౦,౫౦౦ కలములధాన్యముగుంచుండెను. అధ్యాయమున కొకకలంజు చొప్పున వ్యాకరణమున నెనిమిదధ్యాయములకు వ్యాకరణాధ్యాపకుని కెనిమిది కలంజుల బంగారమును, అధ్యాయమున కొక కలంజు చొప్పున

పండ్లండెండ్లధ్యాయములకును ప్రాభాకరాధ్యాపకునికి పండ్లండెండు కలంజుల బంగారమును ఇచ్చువారు. వేదధ్యాపకులు, రూపావతారము బోధించువారు మొత్తము పదుముగ్గురికి నొక్కొక్కరికి కలంజులంజుచొప్పున ఆఱునలుకలంజుల బంగారమును, ఒక్కొక్కరి కలంజుచొప్పున వ్యాకరణ, మిమాంసాశాస్త్రము లభ్యసించు డెబ్బదిమంది విద్యార్థులకు 3½ కలంజుల బంగారమును ఇచ్చుటకు (విద్యార్థి వేతనము) నేర్పాటు కావింపఁబడెను. ప్రాచీనకాలమున దేశీయప్రభువుల పరిపాలనమున ఆర్యవిద్యల కీరీతిని పోషణ, ప్రోత్సాహము లుండెడివి.

మొత్తముమీఁద నీ ధర్మనిర్వహణమునకుఁ గావలసిన ౬౧ ౧/౨ కలంజుల బంగారమునకును, ధాన్యమునకును దేవస్థానమునకు సంప్రదత్తమయినది ౪½ వేలీలభూమి.

ఈ విధమైన విద్యాదాన శాసనముల నన్నియైనను చూపవచ్చును. వీరరాజేంద్రచోళ దేవుని (క్రీ. శ. ౧౦౯౨—౧౦౯౬) తిరుముక్కుడల్ శాసనముకూడ నిట్టిదే. ఆ శాసనమువలన నీ క్రిందిసంగతులు తెలియుచున్నవి :-

తిరుముక్కుడల్ మహావిష్ణ్వాలయమున జననాథ మండప మనుపేర నొక మండపము కలదు. అందు వేద, శాస్త్ర, వ్యాకరణ, రూపావతారములను బోధించు నొక విద్యాస్థానమును, అధ్యయనపరులగు బ్రహ్మచారుల కొక భోజనశాలయు, వైద్యమునిమిత్త మొక వైద్యాలయమును ఉండెను. బ్రహ్మచారులకు భోజనమునకును, ప్రతిశనివారము

సభ్యంగారము తైలమునకును, రాత్రులు చదువుకొనుటకు దీపములకై చమురుకును ఏర్పాటు లుండెడివి. ఈ దేవస్థానమునందలి వైద్యాలయమునకు వీరచోళవైద్యాలయమని పేరు. అందు వ్యాధిగ్రస్తులనిమిత్తము పదునైదు మంచము లుండెను. వైద్యాలయ పోషణమునకును, రోగగ్రస్తుల సౌఖ్య సౌకర్యములకొరకును ప్రత్యేక మీ క్రింది యేర్పాటులు చేయబడినవి : (౧) బియ్యము; (౨) వంశపారంపర్యముగ వైద్యము సభ్యసించు కుటుంబములోని యొక వైద్యుడు; (౩) ఒక శస్త్రవైద్యుడు; (౪) మూలికలు తీసికొనివచ్చుటకును, వంటచెఱుకు గొనివచ్చుటకును, వైద్యాలయమునకు సంబంధించిన తక్కిన పనులు చేయుటకు ఇరువురు సేవకులు; (౫) రోగులకు సవర్యచేయుకొరకు ఇరువురు దాసీలు; (౬) భోజనశాల. వైద్యశాలల కొక సేవకుడు.

సంవత్సరమునకు సరిపోవు ఈ క్రిందిమొదలు వైద్యాలయమున నిలవచేసియుంచువారు : (౧) ... ఆశాహారీతక్కిరెండుపళ్లు; (౨) గోమూత్రహారీతక్కిరెండుపళ్లు; (౩) దశమూలహారీతక్కి - ఒకపడి; (౪) భల్లూతక్కిహారీతక్కి - ఒకపడి; (౫) గండీరము - ఒకపడి; (౬) ఔలాకోరండతైలము - ఒకతూని; (౭) పంచా...తైలము - ఒకతూని; (౮) లశు...రండతైలము - ఒకతూని; (౯) ఉత్తమ కష్ణాదితైలము - ఒకతూని; (౧౦) ... ఘృతము - ఒకపదక్కు; (౧౧) బిల్వాదిఘృతము - ఒకపదక్కు; (౧౨) మండూకరవటకము - ౨,౦౦౦; (౧౩) త్రివృత్తి - ఒకనాళి (౧౪) విమలై -

౨,౦౦౦; (౧౫) తామ్రాది-౨,౦౦౦; (౧౬) వజ్రకల్పము - ఒకతూని, ఒకపదక్కు; (౧౭) కల్యాణాలవణము- ఒకతూని, ఒకపదక్కు; (౧౮) ఈ మందుల నుపయోగించుటలో నాన శ్యక్తమైన యితర మూలికలు, పురాణసర్పి తయారుచేయుట కాలనేతికిని, రాత్రి యంతయు దీపముపెట్టుటకు నూనెకును నేర్పాటు లుండెను.

పై కొలతలలోను, తూనికలలోను జెప్పిన పడి చెన్న పురి పడి నాళి, తూని, పదక్కు అనువానికిగల పరస్పర సంబంధమును నిశ్చయించుటకు తంజావూరు చోళరాజుల శాసనములు మన కుపకరింపఁగలవు. వాని సాయమున నీ క్రిందిరీతిని మానము కట్టుట కవకాశము కలదు.

౨ అళాకులు	—	౧ ఉళక్కు
౨ ఉళక్కులు	—	౧ ఉరి
౨ ఉరులు	—	౧ నాళి
౧౬ నాళులు	—	౧ పదక్కు
౨ పదక్కులు	—	౧ తూని

ద్వివిధమైన పదక్కు తూనిలో సగమనియు, ఒక్కొక్క పదక్కుకు ౧౬ నాళు లనియుఁ దేలుచున్నది.

దేవాలయధర్మములు కేవలము హవిర్బల్యర్చనాదుఁ నిమిత్తమేకాక విద్యావిషయములకుఁగూడ పూర్వ మెట్లు వినియోగపడుచుండెనో పూర్వోక్త శాసనములవలన తెలియఁ గలదు. ఇంతటి కట్టుబాటులమీఁద, సంతటి యుదారాశయ

ములతో సంసౌఖ్యములయిన విద్యాసానములు ప్రశంసాపాత్రములుకదా! గ్రంథవిస్తరభీతివలనఁగాని లేనిచో ఇంకను ఇట్టి విషయములను తెలుపు శాసనము లనేకములను చూపవచ్చును.

దేవాలయములకు పిదప పేర్కొనఁదగిన విద్యాసంస్థలు మఠములు. బౌద్ధుల సంఘారామములవలెనే జైనమతస్థుల బస్తీలును, జినాలయములును, జైన వైష్ణవాది మతములకు సంబంధించిన మఠములును ఆయా మతముల వ్యాపనమునకుమాత్రమే కాక విద్యాభివృద్ధికిని ఎక్కువగోతోడ్పడినవి. అగ్రహారములు, దేవాలయములవలెనే పూర్వము ఈ మఠములును గొప్ప విద్యాబోధకసంస్థలుగ ప్రసిద్ధికెక్కి యమితప్రయోజన కారులయినవి.

జైనబస్తీలు :

బౌద్ధమతము దక్షిణాపథమున రూపుమాయుటకుఁగల ప్రబలకారణములలో జైనమత విజృంభణ మొకటి. క్రీస్తుశకము రెండవశతాబ్దినుండి జైనమతము బాగుగ వర్ధిల్లినది. సామంతభద్రుఁడు, అకలంక చంద్రుఁడు, విద్యానందుఁడు, మాణిక్యనంది, ప్రభాచంద్రుఁడు, జినసేనుఁడు, గుణభద్రుఁడు—ఈ మొదలగు విద్వద్వృత్తులైన జైనాచార్యులు గొప్ప గొప్ప గ్రంథములు వ్రాసి, రాజాస్థానముల కేగి విమతవాదులతో ప్రతివాదములు చేసి జైనమతమును దేశమున వ్యాపింపఁజేసిరి. అందువలన దక్షిణ గాంగవంశజుల కాలమునను, రాష్ట్రకూటనృపతుల కాలమునను, కళచురి ప్రభువుల కాల

మునను జైనము రాజమతమై కీర్తిగాంచెను. కన్నడదేశమున 'శ్రవణబెళగొళ' మొదలగు పుణ్యక్షేత్రములు జైనమతవిద్యకు ప్రధానపీఠములయినవి.

తెలుగుదేశమునగూడ జైనమతము వ్యాపింపకపోలేదు. అంధ్రదేశమునందలి ఆయాయి గ్రామములయందు గానవచ్చు జైనవిగ్రహములే ఆ మత మొకప్పు డిచట బాగుగ వ్యాపించె ననుటకు ప్రబలవిదర్శనములుగ నున్న అంధ్రదేశము నేలిన పూర్వచాళుక్యప్రభువులు జైన, శైవమతములు రెంటిని సమానముగ నాదరించినట్లు శాసనప్రమాణము కలదు. (మూడవ) విష్ణువర్ధనుడు (క్రీ. శ. 200—201.2), అమ్మరాజ విజయాదిత్యుడు (క్రీ. శ. 400—420), విమలాదిత్యుడు (క్రీ. శ. 600—620) ఈ మొదలగు వారందఱు జైనమతము నాదరించి, జినాలయములకు దానములు కావించిరి. జైనమత మంధ్రదేశమునం దగలట వ్యాపించినట్లు నిదర్శనము లున్నను జైనమతపీఠములు కొన్ని మాత్రమే ప్రధాన విద్యాస్థానములుగ నుండినట్లు కన్పట్టును. బెజవాడ (కృష్ణజిల్లా), ధర్మవరము (గుంటూరు), రామతీర్థము (విశాఖపట్టణము), హనుమకొండ (ఓరుగల్లు, దానపులపాడు (కడప)—ఈ మొదలగునవి అంధ్రదేశమునందలి ప్రసిద్ధ జైనమతపీఠములుగ గన్పట్టును. జైనుల 'పళ్ళి'లు, 'బస్తీ'లు జైనమతవిద్యను వ్యాపింపజేయుటకు నెక్కునగ తోడ్పడినవి, జైనబస్తీ చిన్నచిన్న పేటలతోను, పెక్కు జినాలయములతోను గూడిన బ్రాహ్మణాగ్రహారము వంటి

యొక జైనాగ్రహారముగ భావింపవచ్చును. జైనమతస్థులలో యతులకువలెనే యోగినులకుఁగూడ ప్రత్యేకమతము లుండెడివని తెలియుచున్నది. ద్రవిడదేశమున చోళరాజధానియైన కావిరిప్పుం బట్టణమునను, గావేరీతీరమునఁగల యొఱయూరి యరదును జైనమతము లుండెడివి. ఇట్టి జైనమతములను గుఱించి కాని, అందలి మతవిద్వావిధానముగుఱించి కాని మనకు వివరములు తెలియవు. కాని ప్రతిముఖ్యమతమును నసంఖ్యములయిన మత గ్రంథములకు నిలయమగుట నది యొక గొప్పగ్రంథభాండాగారమయి వెలయుచుండెడిది. ప్రాచీన గ్రంథాన్వేషకు లనేకులకు తాళపత్ర, భూర్దపత్రాద్యముదిత ప్రాచీన జైనమతగ్రంథము లనేకములు ఇట్టి మతములయందే దొరకినవి.

జైనమతములు :

జైనమతమునకు విదప దక్షిణాపథమున బాగుగ వర్తిల్లిన మతము జైనము. జైనమతము చోళదేశమున 'ననాది'గ నుండినను దాని నా దేశముననే కాక దక్షిణాపథ మంతట నెక్కువగ వ్యాపింపఁజేసినవారు కాలముఖులు, పాశుపతులు అనఁబరగు జైవులు; కాలముఖ, పాశుపతము లనునవి జైన మతమునందలి రెండు సంప్రదాయములు. క్రీస్తుశకము పది, పదునొకండు, పండెండు శతాబ్దాలం దీమత మెక్కువగ దేశ పరివ్యాప్తమయ్యెను. అప్పుడు చేని, చోళ, మాళన దేశాధిపతులును, పశ్చిమచాళుక్య, పూర్వచాళుక్య, కాకతీయాది రాజవంశజులునుగూడ ఈ మతము నవలంబించి, దీని కెక్కున

యూదర, ప్రోత్సాహముల నొసంగిరి. శైవమతవిజృంభణము ప్రథమదశలో కాలముఖాచార్యులు దేశమున ప్రబలి పెక్కు దేవస్థానములకు స్థానపతులుగ నుండి మతమును, విద్యను వ్యాపింపజేసిరి. వీరు మొదట కాశ్మీర దేశముననుండి వచ్చిన వారని కొన్ని శాసనములు తెలుపుచున్నవి. గంగాతీరమున నుండి వచ్చినవారని మఱికొన్ని గాథలు కలవు. ఎట్లయిన నేమి, వీరు ఆర్యదేశ, మధ్యదేశ, గౌడదేశవాసు లనియు, నుత్తరప్రదేశముననుండి వచ్చినవా రనియు స్పష్టమగుచున్నది. సాధారణముగ నీ కాలముఖ, పాశుపతాచార్యనామములు పండిత, శివపండిత, శక్తి, శివ, రాసి పదాంతములుగఁ గాన వచ్చును : ఉదా : విశ్వేశ్వరపండిత, ఈశానశివపండిత, వామశక్తి, జ్ఞానశివ, నాగరాసి. సాధారణముగ పాశుపతులు పండిత, శివపదాంతితులు. మంచన పండితుఁడు, శ్రీపతి పండితుఁడు, మల్లికార్జునపండితుఁడు - వీర లెల్లరు పాశుపత శైవులే. ఇందువలననే మల్లికార్జున పండితారాధ్యులు తన 'శివతత్త్వసారము'న 'పాశుపతి'మతమునే యుద్ఘాటించెను.

అంధ్రదేశమున శైవమతమునకు పూర్వచాళుక్యులును, కాకతీయులును ఎక్కువ ప్రోత్సాహదరములను చూపి దాని కాలంబమై నిలిచిరి. పూర్వ చాళుక్యుల కాలమున పాశుపత, కాలముఖములు రెండు నున్నను కాకతీయుల కాలముననే పాశుపతము ఎక్కువగ జనాదరమును గడించి పేరు మోసినది.

ఇంతవఱకుఁ బ్రకటితమైన యంద్రదేశశాసనములలో మొట్టమొదటి మాఱు పాశుపతులప్రస్తావము ఇమ్మడి చాళుక్య విష్ణువర్ధనుని శాసనములలోను, కాలముఖుల ప్రస్తావము చాళుక్య అమ్మరాజ విజయాదిత్యుని శాసనములలోను కలదు. శాసనములలో కాలముఖులు కాలాముఖులనియు వ్యవహృతులైరి. ఈ శాసనములలోని పాశుపతులును, కాలాముఖులును వేదవేదాంగాది సర్వవిద్యాసంపన్నులు; విద్యాప్రదానముఁ గావించుటలో దీక్షాకంఠము కట్టినవారు. వీరిని 'శిష్యచాతకవర్షాగమము'లని కన్నడశాసనము లభివర్ణించుచున్నవి. వీరి వక్కణ కన్నడశాసనములం దిట్లు కలదు :

'యమ నియమ స్వాధ్యాయ ధ్యాన ధారణ మానానుష్ఠాన జప సమాధి శీల గుణ సంపన్నరుం, విబుధజన ప్రసన్నరుం, సకలసుకవినికురుంబౌధారరుం, అన్నదాన సువర్ణదాన కన్యాదాన గోదాన భూదాన అభయ శైష జ్యానేక దానవినోదరుం, లాకుళాగమాభరణరుం, సమస్త శాస్త్రాగమ విచారాచారచతురరుం...'

కాలముఖులును, పాశుపతులునుగూడ మఠముల ద్వారముననే తమ మఠమును, విద్యనుగూడ వ్యాపింపఁ జేసిరి. శైవమత విజృంభణకాలమున శైవమఠములు దేశమున నెల్లడల వలవలె నట్లుకొనినవి.

కన్నడ, ద్రమిళ, అంద్రదేశములం దాకాలమున విద్యాప్రదానముఁ గావించు పెక్కు శైవమఠములు మొలక

తెత్తెను. అంధ్రదేశమున శ్రీశైలము, కాశీశ్వరము, భీమేశ్వరము మొదలగునవి శైవులకు ప్రధాన పుణ్యక్షేత్రములు.

క్రీస్తుశకము పదునొకండవ, పండ్రెండవ శతాబ్దిలలో పాశుపతశైవసంతానమునకు ప్రధానమైనది భాగీరథీనర్మదానదులకు మధ్యనుండు డాహలదేశమునందలి గోళకీమఠము. తెలుఁగుదేశమున పెక్కుమఠములు కట్టించినవారీ మఠమునకు సంబంధించిన యాచార్యులే. ఈ గోళకీమఠము. శాఖలు కన్నడదేశమునను ద్రమిళదేశముననుగూడ నుండెను. ప్రధాన గోళకీమఠ శాఖలు తెలుఁగుదేశమున కడపమండలములోని పుష్పగిరియందును, కర్నూలుమండలమున త్రిపురాంతకమందును, గుంటూరుమండలమున మందారము (మందడము) నందును వెలసినవి. ఈ గోళకీ క్రీస్తుశకము పదునొకండవ శతాబ్దినుండి దక్షిణాపథమునందెల్ల మిక్కిలి ముఖ్యమైన మతవిద్యాసంస్థగ నుండినట్లు శాసనములవలనఁ దెలియవచ్చును.

విశ్వేశ్వరగోళకీ : అంధ్రదేశమున పదుమూడవ శతాబ్దిలో గుంటూరుమండలమునందలి మందారమునంగల విశ్వేశ్వరగోళకీ సుప్రసిద్ధమైన శైవమఠము. దానిని నెలకొల్పిన శివాచార్యుఁడు కాకతీయ గణపతిదేవచక్రవర్తికి చిన్నయదీక్ష నొసంగిన రాజగురువగు విశ్వేశ్వరశివమహాముని. గణపతిదేవచక్రవర్తి కూఁతురైన రుద్రమదేవి యాసుకృతికి శాలివాహనశకము ౧౧౮౩ న దుర్మతినామసంవత్సర చైత్రబహుళ శుక్రవారమునాఁడు వెలఁగవూడిసహితముగ

మందారగ్రామమును దానముచేసెను. విశ్వేశ్వరశివమహాముని ఆ దానమును పరిగ్రహించి యచ్చట నొకవిశ్వేశ్వరాలయమును, మఠమును, బ్రాహ్మణుఁడు మొదలు చండాలుని పర్యంతము వర్ణవినక్షి లేకుండ నిరతాన్నప్రదానముఁ గావించుట కొకసత్రమును గట్టించి, బ్రాహ్మణులను రావించి వారికి వృత్తులు, నివేశనములు నిప్పించి యాగ్రామములోని మఠమునకు విశ్వేశ్వరగోళియని పేరిడెను. వెలగపూఁడి సహితమైన మందారగ్రామమున నటువది ద్రావిడ బ్రాహ్మణ కుటుంబముల కొక్కొక్క కుటుంబమునకు రెండుపుట్ల భూమి చొప్పున నీయఁగా మిగిలినదానిని మూఁడుభాగములు చేసి, యం దొకభాగము విశ్వేశ్వరస్వామికిని, మఱియొకభాగము విద్యార్థులకును, శుద్ధశైవమతమునకును, మూఁడవభాగమును ప్రసూత్యారోగ్యశాలకును (Maternity Hospital), విప్ర సత్రమునకును నిచ్చివేసి, ఋగ్వజసామవేదములు అధ్యయనము చేయించు మూపు రథ్యాపకులను, పదవాక్య ప్రమాణము (Logic), సాహిత్యము (Literature), ఆగమములు బోధించుట కయిదుగురు వ్యాఖ్యాతలను, వైద్యు నొకనిని, గణకుఁడు కాయస్థు నొకనిని నియమించెను.

ఈ పై నుడివిన పదిమందికి నొక్కొక్కరికి రెండుపుట్ల భూమి నొసంగెను. పై వారితోఁబాటు, దేవాలయమున పదిమంది సర్తకులును, ముఖరీద్యయసంయుక్తులగు నెనమండ్రు మార్దంగికులును, ఒక కాశ్మీరదేశపు గాయకుఁడును, పదునలుగురు గాయనులును, 'కరడా'వాద్యమునందును నాట్యము

నందును నేర్పరులైనవా రాజుగురును నియమితులైరి. వీరికి వృత్తు లేర్పాటుచేయఁబడెను. అంతియేకాక, చాతుర్వర్ణ్య సముద్యోతులైనట్టియు, జటాధారులైనట్టియు, గ్రామ సంరక్షణము నభిలషించి బీజచ్ఛేద, శిరచ్ఛేద, కుక్షి భేదాది కర్మలం జేసికొనునట్టియు చోళదేశాగతులైన 'వీరభద్రు' లను పేరంబరగు గ్రామరక్షకులు పదిమందికిని, గ్రామ భటులును శివభక్తులు నగు వీరముష్టు లిరువదిమందికిని, బంగారము, రాగి, మంగలిపని, కాసె, మేదరి, కమ్మరి, కుమ్మరి పనులు, వడ్డంగముచేయు గ్రామభటులును, వాస్తుసాస్త్రజ్ఞులును అగు పదిమందికిని వృత్తు లొసంగఁబడెను. విశ్వేశ్వర గోళకియందు కేవలము విద్యాప్రదానముమాత్రమే కాక ప్రసూత్యారోగ్యశాలకూడ నేర్పాటు చేయఁబడినది. ఇది యెంతయు ప్రశంసింపఁదగినవిషయముకదా !

కన్నడ దేశమునందలి బెళగామిలోని కోదీయమఠ నామాంతరమునంబరగు కేదారేశ్వరాలయము సుప్రసిద్ధ విద్యాసానము. ఈ విద్యాసానమున వేదవేదాంగములును, కుమార పాణిని శాకటాయనుల వ్యాకరణశాస్త్రములును, న్యాయ వైశేషిక మీమాంసా సాంఖ్యాది దర్శనములును, లకులీశ పాతంజల్యాది యోగశాస్త్రములును, కావ్య నాటక ధర్మశాస్త్రీతిహాసాదులును బోధించువారు. ఆనాఁడు వైదిక విద్యాప్రదానము గావించు మఠములలో వైద్యశాలలుకూడ నుండినట్లు శాస్త్రములవలనఁ దెలియుచున్నది. పూర్వోక్త మగు కోదీయమఠము 'నానానాథరోగిజనరోగభైషజ్య సానము' (దిక్కులేని రోగులకు చికిత్సచేయు వైద్యశాల)

అని పేర్కొనబడినది. ఇట్టి మతములు శ్రీశైలమున (౧) భిక్షా వృత్తిమతము; (౨) అరుసుమతము; (౩) కలుమతము; (౪) సారంగమతము; (౫) గణమతము అని యొందుండెడివి. వీనిలో భిక్షావృత్తిమతము విద్యావ్యాపనము చేయుటయే కాక కవి జనముల నాదరించికూడ కీర్తికెక్కినది.

వైష్ణవమతములు :

వైష్ణవమతోద్ధరణమునకై శ్రీమద్రామానుజాచార్యులకు పూర్వమే సాధముని, పుండరీకాక్షులు, యామునాచార్యులు మొదలగువారు కృషిచేయుచుండినను రామానుజాచార్యులవారు మతరంగమున కవతరించుటతోఁగాని శ్రీ వైష్ణవమునకు బలము కలుగలేదు. ఆచార్యులవా రామతమును సరియైన మార్గమునకుఁ దెచ్చి దక్షిణాపథ రాజన్యులను కొందఱిని వశపఱుచుకొని వారికి వైష్ణవమత మిప్పించినపిదప నుండి క్రమక్రమముగా నా మతము పురికొని తీగసాగెను. శ్రీ రామానుజాచార్యులవారికిఁ దరువాత వేదాంత దేశికులు, మనవాళమహాముని మొదలగువా రాదుకొని దానిని చక్కగా వ్యాపింపజేయ చాల కృషిచేసిరి. అయినను కర్ణాటాధీశుడైన శ్రీ కృష్ణదేవరాయల కాలముననుండిగాని యంద్రదేశమున వైష్ణవమతము బాగుగ విజృంభింపలేదు. కృష్ణదేవరాయలు మొదలు కర్ణాటాధీశులైన అచ్యుతదేవరాయలు, సదాశివరాయలు, వేంకటపతిరాయలు, శ్రీ రంగదేవరాయలు మొదలగువారి యాదర ప్రోత్సహములవలన వైష్ణవము దక్షిణ దేశమున నులుకులిడుచు నభివృద్ధిగాంచెను.

శ్రీస్తుశకము పదునొకండు, పందెండు, పదుమూడు శతాబ్దాలందు శైవమతము ఎట్లు చోళ, చాళుక్య, కాకతీయాది రాజవంశముల యాశ్రయమున విజృంభించినో యట్లే వైష్ణవమును పదునాఱు, పదునేడు శతాబ్దాలలో విజయనగరరాధీశ్వరులు కర్ణాట భూపతుల కాలమున రాజమతమై జనాదరము నొందెను. కందాళమువారు, తాళ్లపాకమువారు మొదలగు సుప్రసిద్ధ వైష్ణవాచార్యుల కుటుంబములు ప్రముఖత నహించి వైష్ణవమతోద్ధారమునకై నడుముకట్టి పనిచేసినవి. శ్రీతిరుమల తాతాచార్యులవారు, తిరుమల శ్రీనివాసాచార్యులవారు, కందాళం అప్పలాచార్యులవారు, కందాళం భావనాచార్యులవారు, కందాళం దొడ్డయాచార్యులవారు, తాళ్ళపాకం తిరుమలాచార్యులవారు, పరవస్తు ముమ్మడి వరదాచార్యులవారు, కోటికన్యాదానం తాతాచార్యులవారు రనఁబడు ఏటూరి తిరుమల కుమార తాతాచార్యులవారు, పరాంకుళ వఱ శతగోపజీయంగారు - ఈ మొదలైన విద్యద్వరేశ్వరులు వేరమార్గప్రతిష్ఠాపనాచార్యులును, ఉభయవేదాంతప్రవర్తకులునై విజయనగర కర్ణాటాధీశుల కాలమున ప్రసిద్ధులైరి. గాఢమైన వీరి మతాభిమానమువలనను, కార్యదీక్షవలననే వైష్ణవము రాజమతమై పెంపుచెందగలిగెను. శ్రీకృష్ణ దేవరాయలనాఁడు విజృంభింప మొదలిడిన యీ మతము వీరప్రతాప శ్రీరంగ దేవరాయల కాలమునాటి కత్యుచ్ఛదశకు వచ్చెను. ఆ కాలమున కర్ణాటాధీశులే కాక వారి సామంతులును సేనాపతులునుగూడ నీ మతము నవలంబించి దాని నాదరించిరి. అంధదేశమునందలి జమీన్

దారు లెల్లరు శ్రీవైష్ణవము నవలంబించిన దీకాలముననే, తస్మత్తాచార్యుల గాఢదీక్షయు, మతాభిమానమును అప్పటి నుండి యిప్పటివఱకు తెలుగుదేశముపై చెక్కుచెదరక యుండునట్లు తమ ముద్రల నచ్చొత్తినవి.

శ్రీ రామానుజాచార్యులవారు మేలుకోటలో స్థాపించిన యతిరాజమఠము, మన్నారు కోవెలయందలి వైష్ణవమఠమైన శెండలంగారమాముని, అహోబలమఠము, పరకాళి మఠము - ఇవి యన్నియు వైష్ణవమఠములు.

ఇవికాక వ్యాసరాయమఠము, శృంగేరిమఠము మొదలగు ద్వైతాద్వైతాదిమఠములును కలవు. కాని శైవమఠములనుగూర్చివలె వీనిని గుఱించిన విశేషములు శాసనములనలన బాగుగ తెలియవచ్చుట లేదు. ఈ మఠము లన్నియు నాయాయి మఠములను దేశమున సుస్థిరముగ పాదుకొలుపుటకుమాత్రమే కాక వైదికవిద్యాప్రదానముఁ గావించి గొప్ప గొప్ప విద్వాంసులను, కవులను తయారుచేయుటకును ఎక్కువగఁ దోడ్పడినవి.

పూర్వోక్తములయిన మన ప్రాచీన విద్యాసంస్థలను గుఱించియు, విద్యాపద్ధతినిగుఱించియు గాఢముగ యోజించినచో పల్లెటూరిజీవన మంత నిరాడంబరముగ నుండెనో, యా సంస్థలు నాపద్ధతియు వంత నిరాడంబరముగ నుండెడివని స్పష్టము కాగలదు. పెద్ద పెద్ద కళాశాల లక్కఱలేదు; కూర్చుండుటకు పెద్ద పెద్ద కుర్చీలు కాని, బల్లలు కాని యక్కఱలేదు. పవిత్రమైన భక్తిభావముతోను, త్యాగశక్తితోను నిండి నిబిడికృతమైయుండు దేవాలయములును, మఠములును విద్యాస్థానములు. చక్కని పంట పైరులతోను,

తోటలతోను ప్రకృతికి కంఠాభరణములవలెనుండు సగ్రహారములే గొప్పవిద్యాపీఠములు. అందు నిత్యము విద్యార్థులకు గురుజనపూజనము, పరమేశ్వరారాధనము, సజ్జనసంగత్యము. గురువును శిష్యుడు ఛాయవలె నలుసరింపవలసినదే; తండ్రివలె శుశ్రూష చేయవలసినదే; దైవమువలె పూజింపవలసినదే. అచ్చట పారతాకికజ్ఞానము నొసంగి గురువు ఆచార్యుఁ డగుచున్నాడు; విద్యార్థిని కన్నకొడుకువలె నాదరించి తండ్రియగుచున్నాడు : ఐహిక జీవితము నెట్లు గడపవలెనో తెలిపి దేశికుఁ డగుచున్నాడు. భక్తి ప్రేమములే వారికిఁగల యనుబంధములు; గురువృద్ధజన మార్గానుసరణమే వారి రాచబాట; స్వధర్మనిర్వహణమే వారి కార్యదీక్ష; సనాతనధర్మసంరక్షణమే వారి నిరంతరకృషి. పడిపోయినది ఎప్పుడో రాజమార్గము. విజ్ఞానజ్యోతి దేశమున వెలిగించి త్రోవచూపినవారు ఆర్యమహాత్ములు. అంతే, నిరాతంకముగ, నిరాడంబరముగ అంతములేని కాలవాహినివలె విద్యాతంతువు సాగిపోవలసినదే. గురువుననుండి శిష్యుఁడు, శిష్యునినుండి గురువు, గురువులో శిష్యుఁడు, శిష్యునిలో గురువు తయారైన కాల మది. భావి ఫలప్రాప్తికి వర్తమానకాలమున బీజములు నాటఁబడుచుండెను. భూతకాలపు ప్రతిభావిభూతులు భావికాలమున ఇనుమడించిన కాంతితో తెఱలి తేజరిల్లుచువచ్చినవి. ఒక్కటే మార్గము; ఒక్కటేమాదిరి చక్రపరిభ్రమణము; బింబమునకు ప్రతిబింబము; అంతే. మార్పు లేదు; క్రొత్త కూర్పు లేదు. ఆ కాలము వేఱు; ఈ కాలము వేఱు; కాని ఇదికూడ ఆ గతకాలపు పరిణామమే కదా!

ప్రాచీన వృత్తివిద్యావిధానము

పూర్వము వేదములు, శాస్త్రములు మొదలగు సప్తాదశ విద్యలును బ్రాహ్మణ, క్షత్రియ, వైశ్యులను ద్వీజుల యధీనమున నుండెను. మిగిలిన విద్యలు, అనగా కమ్మరము, కుమ్మరము, కంచరము, నగలు నాణెములు చేయుట, ఇండ్లు మిద్దెలు మేడలు కట్టుట, పంటెనలు కట్టుట, దేవాలయములు గోపురములు నిర్మించుట, రథములు బండ్లు చేయుట - ఈ మొదలగున వన్నియు విశ్వబ్రాహ్మణవశమున నుండి వా రీ పారిశ్రామికవిద్యల కధికారులుగ నుండిరి.

వృత్తివిద్య, కులములు :

ఒక్కొక్కవృత్తి నవలంబించువారు కుల మనుషేర నొక్కొక్క సంఘముగ నేర్పడిరి. ఇప్పటి కులములలో ననేకములు సాధారణముగ వృత్తుల ననుసరించి యేర్పడినవే. ఒక్కొక్కకులమువారు ఒక్కొక్క విద్యను కాపాడి పోషించుచువచ్చిరి. అందువలన నీవిద్యలకు కులవిద్య లనియు, వేలు వేలు వృత్తులకు సంబంధించినవగుటచేత వృత్తివిద్య లనియు పేరు. ఈ విధమైన విద్యనే ఇప్పుడు సాంకేతికవిద్య (Technical education) అనుచున్నారు.

వృత్తివిద్యను నేర్పుటకు పూర్వము మనదేశమున నిప్పటివలె కళాశాలలు కాని, విద్యాలయములు కాని యుండెడివి కావు. వృత్తివిద్యా నిపుణులైన వృద్ధులు వారి

కర్మశాల (Work shops) లందే వారి వారి కులములందలి బాలకులకు విద్యాప్రదానముఁ గావించువారు. అందువలన సట్టిబాలురు నేర్చువిద్య అనుభవయు క్తమైనదగుటచేత వారికిని, సంఘమునకు నుపయోగపడుసట్టిదిగ నుండెను. వృత్తివిద్య నేర్చుకొను విద్యార్థి తన వినయవిధేయతలవలనను, విద్యయందలి భక్తి శ్రద్ధలవలనను తన గురువు నునస్సురంజించి ఆతనిని మెప్పించినచో ఆతని వివేకమును, శ్రద్ధను, ఆసక్తిని పరీక్షించి ఆతఁ డా విద్యార్థికి వృత్తివిజ్ఞానరహస్యముల నుపదేశముచేయువాఁడు. అందువలన వృత్తివిద్యాభిమాని దీక్ష వహించి యొడలు వంచి వినయవిధేయతలతో పని చేసి తన గురువును మెప్పింపఁ జూచువాఁడు. విద్యార్థి ఏమాత్రము విద్య నేర్చుకొనినను అది స్వానుభవపూర్వకముగఁ బడసినదగుటచేత జీవయాత్ర సుఖముగఁ గడపుకొనుట కతనికి తోడ్పడుచుండెను. ఏవృత్తియందైననుసరే నిపుణులైనవారెచ్చట నున్న నచ్చటి కేగి విద్యార్థులు విద్య నేర్చుకొనుచుండువారు. విద్య తండ్రియొద్ద కొడుకు నేర్చుకొనినను, అన్నయొద్ద తమ్ముఁడు నేర్చుకొనినను నేర్చుకొనునంతకాలము విద్యార్థి బంధుభావమునుగాక గురుశిష్యభావమునే పాటించువాఁడు. అందువలన కర్మాగారములలో పనిచేసినందులకు తండ్రి కొడుకునకును, అన్న తమ్మునికిని వేతన మొసంగువాఁడు. శాల విడిచినపిదప ఉభయులును ఆప్తబంధువులే. హిందువులది సమష్టి కుటుంబము గనుక కర్మశాలలో తండ్రి యిచ్చిన జీతము కొడుకును, అన్న యిచ్చిన వేతనము తమ్ముఁడును ఇంటికి వచ్చినపిదప కుటుంబధర్మము ననుసరించి

వారి వారికి నిచ్చివేయువారు. ఈవిధమున వృత్తివిద్యలన్నియు పూర్వము తండ్రివలననుండి కొడుకునకును, అన్నవలననుండి తమ్మునకును వంశపారంపర్యముగ వచ్చుచుండెను. ఏకులమున కాకులమువారు తమ కులవిద్యనే కాని యితరములను నేర్చుకొనరా దనుకట్టుబాటుండెడిది. తమకులవిద్యను విడిచి అన్యకులవిద్యను చేపట్టుట కులద్రోహముగ పరిగణింపబడుచువచ్చెను. స్వధర్మమే శ్రేయోదాయకము: పరధర్మము భయావహము: ఆచరణాయోగ్యము. ఇట్టి నమ్మకము ప్రబలముగ వ్యాపించి యుండుటయే

వెలివిద్య లెన్నియైనను

గులవిద్యకు సాటి రావు కుంభినిలోనన్

వెలకాంత లెంద యన్నను

గులకాంతకు సాటి రారు గువ్వల చెన్నా !

మున్నగు పద్యములు పుట్టుటకు కారణమయినది. ఇట్లు ఆయాయి కులములవారు తమ తమ కులముల కేర్పడిన విద్యలను, ప్రాణతుల్యముగ నెంచి పోషించుచువచ్చిరి. అట్టి పారిశ్రామికకులజాల కుటీరములే వృత్తి విద్యాలయములుగ నేర్పడినవి. అవి గొప్ప పారిశ్రామికనిలయములై పేరు గాంచి దేశైశ్వర్యమును పెంపొందించినవి. నేటివలె భౌతికశాస్త్ర విజ్ఞానము వికసింపని ఆ 'మోటు' దినములలోనే ప్రపంచ మంతటఁ బేరువడిన వస్తుజాలమును తయారుచేసి హిందూ దేశ పారిశ్రామికుఁడు ఖండాంతరులవలనఁగూడ సంస్తుతులను బొంది, పల్లెటూరియందలి తన చిన్నకుటీరము ముందు

తన వృత్తి విద్యానైపుణ్యమునకు దర్పసూచకముగ విజయ స్తంభమును ప్రతిష్ఠించి కీర్తిపతాకము నెగురవైచినాడు.

వృత్తులెన్నో మనదేశమున సాధారణముగ కుటీర పరిశ్రమ లన్ని కలవు. వీనిని నడపునది జీవములేని యంత్రములు కాక బుద్ధివైభవమును, ప్రతిభాసంపదయుగల దివ్య చైతన్యాంశసంభవుడగు మానవుఁ డగుటవలన అవి పారిశ్రామికకళలై పరిణవిల్లినవి. హిందూదేశపరిశ్రమలనుగుఱించి యిచట వ్రాయుట అనవసరము.

కులసభలు, నిధులు :

స్వధర్మసంరక్షణమునకై ఈ కులములకు కులసభలును, పంచాయతులు నుండెడివి. హిందూధర్మశాస్త్రములుకూడ ఆయా కులములకు సంబంధించిన వివాదములను పరిష్కరించుపద్ధతి కులసభలకే వదలిపెట్టి వానిని గౌరవించినవి. పూర్వపు ధర్మశాస్త్రకారులకు ఈ వృత్తులయం దెంతటి గౌరవము కలదో ఈ విధమైన ధర్మశాస్త్రనిబంధనములను గాంచిన దెలియఁగలదు.

కులసభలుమాత్రమే కాక ప్రత్యేకము ఇప్పటి 'బ్యాంకు'లవంటి కొన్నినిధు లుండెడివి. రాజులు మొదలగు ధనాధ్యు లాయాలు కులములవారు తయారుచేసిన పారిశ్రామిక సంపద కొని యెవరికైన దానముచేయఁదలంచినప్పుడు ఆ దాన మనువర్షము నా చంద్రార్కస్థాయిగ సాగుచుండుట కయి తాము దానము చేయఁదలంచినదానివిలువకు సరిపోయిన వడ్డీనొసంగు మూలధనమును ఆ కులమువారి నిధి

కొనంగువారు. ఈ పద్ధతివలన రెండు లాభములు కలుగుచుండెను; (౧) ధర్మము అచంద్రార్కస్థాయిగ సాగుట; (౨) మూలధనమువలన నా పరిశ్రమ అభివృద్ధిగాంచుట. ఈవిధమైన నిధులు, నిబంధనములు క్రీస్తుశకారంభకాలముననే, అనగా ఆంధ్రభూపతులు పరిపాలించునాటికే కలవు. అప్పటికే ఆయాయి వృత్తి సంఘములు (Trade unions) చక్కని వికాసమునొంది అభివృద్ధి గాంచినవి.

ప్రతివృత్తియు చాల శౌరవప్రదమైనదిగ నెన్నబడుచుండెను. ప్రాచీన హిందూగ్రామవ్యవస్థను పరిశీలించినచో ప్రతివృత్తికి నుచితస్థాన ముండినట్లు నువ్వక్క మగును. కృషి జీవనాధారముగాగల జాతియగుటచేత హిందువులు ముఖ్యముగ నూటికి తొంబదితొమ్మిదివంతున గ్రామములందే నివసించువారు. హిందూసంఘ పరిపాలనమునకేమి, మఱియితర విషయమునకేమి పూర్వము - పూర్వమే యననేల, ఇప్పటికిని - గ్రామమే ప్రాతిపదిక. హిందూదేశమునంతను కంపింపజేయఁజాలు ఏ విజ్ఞాన సంచలనము కలిగినను అది గ్రామముననుండియే ప్రాదుర్భవించుచుండెను. ఏ సంస్కర్త కాని, ఏ రాజకీయతంత్రజ్ఞుఁడు కాని పూర్వము ప్రకృతి యొడిలోని పాలబుగ్గల పల్లెటూరిని లాలింపఁగలిగెనా, అతఁడు హిందూదేశమునంతను నూటాడింపఁగల బలమును సంపాదించినాడన్నమాటయే. పూర్వ మిట్టి మహాసంస్థయు, హిందూసంఘ మహాదుర్గమునునైన గ్రామమున 'కులపతి'యైన పారిశ్రామికుఁ డుచితస్థానమును సంపాదించెను.

వైదికవిద్య, వృత్తివిద్య :

బ్రాహ్మణుడు తన విశముసనున్న వేదవిజ్ఞానమును ప్రజల కొనంగినను పారిశ్రామికుడు లేనిచో నిలువ నీడ యేది? భోజనాదికములమచ్చుకొనుట కుపకరణములును సాధనములు నుండునా? పారిశ్రామిక విజ్ఞానము లేనిచో ఆధ్యాత్మికవిజ్ఞానముండియు సంఘ మభివృద్ధి నొందజాలదు. ఆధ్యాత్మికదృష్టి లేని పారిశ్రామికవిజ్ఞానము అపాయకరము. ఆధ్యాత్మిక, పారిశ్రామికవిజ్ఞానములం దేది కొఱవడినను రెండవదానికి ప్రశస్తిలేదు. పారిశ్రామికవిజ్ఞానము సుందరమును, హృద యాకర్షకమునైన ఆధిభౌతిక నాగరికతను సృష్టించుచుండ ఆధ్యాత్మికవిజ్ఞానము దానికి దివ్యగుణమును తేజస్సు నొసంగి ప్రాణముపోయుచున్నది. భారతీయనాగరికత యంతయు పల్లెటూరి పారిశ్రామికుని చిన్ని కుటీరముననుండియు, నిరాడంబరజీవీయు వేదవిద్యాసంపన్నుడైన బ్రాహ్మణుని పర్ణశాలనుండియు పెరిగి పెంపుగాంచినది. ఈ రెండువిధములైన విభాగములకుఁగల యనోన్య సంబంధమును గుర్తెఱింగినది గనుక నేమన ప్రాచీనగ్రామ మిరెంటికి నుచితస్థాన మొసంగి యైక్యత సమకూర్చినది. ప్రాచీన గ్రామవ్యవస్థయందు వేదవిద్యాసంపన్నుఁ డైన బ్రాహ్మణుని కెట్టి ప్రాముఖ్యము గలదో వృత్తి విద్యానిపుణుఁడైన పారిశ్రామికునికి నట్టి ప్రాముఖ్యమే కలదు. ప్రాచీన గ్రామ మిరెండువిధములైన విజ్ఞానమును సమన్వయముచేసి నేటి పారిశ్రామికసమస్యను, దానికి సంబంధించిన యితరములైన చిక్కులను 'ఆధునికనాగరికత'

కనులు తెఱవకమునుపే చక్కగ పరిష్కరించింది. పారిశ్రామికునికి గ్రామవ్యవస్థలో 'వృత్తి'రూపమున సాన ముండుట వలన వృత్తివిద్య కెట్టి యాదరణ ముండెడిదో తెలియగలదు. పూర్వము బ్రాహ్మణుడు, పారిశ్రామికుడు నీ రిరువురును హిందూసంఘమునకు రెండు నేత్రములవలె నుండి పరస్పరము సహానుభూతిని గలిగియుండుట నేర్చుకొని, ఆధ్యాత్మికవిద్య కధికారులై ఉన్నతాదర్శములను జూపి మానవునియందలి దివ్యసంపదను దోహదముచేసి యొక్కరును, ఆధిభౌతికవిద్య కాచార్యులై సాందర్యరసపరిప్లవములగు కళారచనములను గావించి జీవితమును సాఖ్యానందసంభరితము గావించి మఱి యొక్కరును సంఘమును నడిపించి దేశమును పరిపాలించు వారు.

‘భటవృత్తి’ నూన్యములు, గ్రామవ్యవస్థ :

ప్రతిగ్రామమునకు కమ్మరి, వడంగి, కంసాలి మొదలగువారి కందఱకు ‘వృత్తు’లను పేర వృత్తిమాన్యము లుండెడివి. గ్రామము ఏర్పాటుగునప్పుడే ఈ వృత్తు లేర్పడుచుండెడివి. గ్రామజీవనము పరిపూర్ణమయి సరళముగ నడచిపోవుట కవసరమైన యన్ని వృత్తులవారు నుండుటవలననే పూర్వ మొక గ్రామ మింకొక గ్రామముమీఁద నాధారపడవలసిన యావశ్యకము లేకపోయెను. గ్రామమున కా యాయి వృత్తులవారు భటులుగ నుండి సంఘశరీరమును కాపాడువారు. కావుననే వారి కేర్పడిన మాన్యములకు ‘భటవృత్తిమాన్యము’ లనియు, ‘జాతికట్టుమాన్యము’ లనియు పేరు కలిగెను. పూర్వము

గ్రామమే కాక యందలి దేవస్థానముకూడ వారికి మాన్యము లిచ్చి గౌరవించి పోషించుచుండెడిది. దక్షిణ దేశమున నేమా త్రము ప్రసిద్ధికెక్కిన దేవాలయమున నైనను కుమ్మరి, కమ్మరి, కాసె (తాపీపనివాడు), వడ్రంగి, స్వర్ణకారుడు మొదలగు వారెల్లరు నుండువారు. ఇట్లు మహాసంస్థయైన గ్రామమును, అందలి ఉపసంస్థయైన దేవస్థానమునుగూడ గొప్ప పారిశ్రామిక పోషణాగారములుగ నుండుటయేకాక ఆయాయివృత్తుల వారు వారి వారి విద్యులలో నారితేరుటయు, వారికి చేయి తిరుగుటకును ప్రాథమిక శిక్షణ శాలలుగఁగూడ నుండెడివి.

ఆయాయి వృత్తులవారు వారి వారి వృత్తివిద్యుల యందు నిపుణులగుటకు గ్రామవ్యవస్థ ఈవిధమున నవకాశ మిచ్చుచుండ ధనికులు, సామంతమండలేశ్వరులు, రాజులు మొదలగువారు నూతులు త్రవ్వించియు, గుళ్లు గోపురములు చెఱుపులు కట్టించియు, తమ పనితనముఁ జూపుటకు పని వాండ్ర కవకాశ మిచ్చి వారి నాదరించువారు. కర్మకరుఁ డతని పనితనము చూపి తన స్వామిని మెప్పించినచో అతడు తద్వృత్తివిద్యావిశారదునకు కొంతభూమి దాన మొసఁగు వాడు. ఇట్లు పూర్వము పారిశ్రామికకళానిపుణులైన విద్యా వంతులకు కళాభిరుచిగలవారు బహుమానరూపముగ భూమి నొసంగి యిచ్చిన దానశాసనము లనేకములు కాన్పించు చున్నవి. ఇట్లు మాన్యముల నొసంగి యాదరించుటయే కాక వారి పనితనమును మెచ్చుకొని కళాప్రియులైన ప్రభువులు సాంఘికముగ వెనుకఁబడియుండువారికి కొన్నికొన్ని స్వాతంత్ర్యము

త్ర్యమర్యాదలనుగూడ నొసంగి క్రమక్రమముగ సంఘమున వారి పరిపతియు, గౌరవమర్యాదలను హెచ్చునట్లు చేయు వారు. ప్రాచీన శాసనావళిని గాంచినచో మన కిట్టి శాసనములు కొన్ని కానబడును. ఇట్టి వృత్తి విద్యావిశారదుల నలన ఆయాయి కులములకు హిందూసంఘమున గౌరవము హెచ్చుచువచ్చెను. ఆయాయి కులములకు మూలస్తంభముల నలె నుండిన విద్యావంతులు దేశమును సౌభాగ్యవంతముగ దిద్దుటకై తమ మేధాశక్తిని, ప్రతిభాసంపదను వినియోగించు వారు.

పంచాణమువారు, వారి పనితనము :

లలితములైన పారిశ్రామికకళలను పోషించి, కాపాడి దేశమునకు సౌభాగ్య సౌందర్యముల నొడఁగూర్చినవారు ఈ పారిశ్రామికజాతులవారే. వీరిలో 'పంచాణము'వారు అనఁబడు విశ్వకర్మవంశజులు ముఖ్యులు. బ్రహ్మ కుమారుడైన విశ్వకర్మకు అయిదుగురు కొడుకులు కలరు. వారైదుగురు (౧) కమ్మరము, (౨) వడ్రంగము, (౩) కంచరము, (౪) శిల్పము, (౫) స్వర్ణకారకము (కుండనపుఁబని) అను నయిదు వృత్తులకు కారకులైరి. ఈ యైదువృత్తులవారికి 'బద్ధాయ' అనియు పేరు. వీరు తమపేర్ల చివర 'ఆచారి' పదమునుజేర్చుకొందురు. వల్లభోజు, బసవోజు, వేమోజు అని 'ఓజు' పదాం చితనామములు పూర్వకాలపు శాసనములలో వీరికి తఱచుగఁ గన్పట్టును; తామ్రశాసనములనుగూడ వీరే చెక్కువారు. కళింగగౌరవంశజుడగు మూఁడవ వజ్రహస్తనృపతి దాన

శాసనముల యుక్తిర్ణకులలో మహాక్షశాలులు మేంటోజు, నూకమోజు, వల్లెనోజు అనువారు కలరు. ఉపాధ్యాయుడని యర్థమిచ్చునొజ్జరూపాంతరమైన ఓజపదమే ఓజుగా మాటినది.

గుంటూరు మండలమునందలి పల్నాడు తాలూకా మాచెర్ల గ్రామమున ఆదిత్యేశ్వరాలయమునందున్న శాసనములలోఁ గొన్ని యీ విశ్వకర్మకులజుల ప్రశస్తిని తెలుపుచున్నవి. ఆ శాసనములందు పేరెన్నికఁ గన్న విశ్వకర్మవంశోద్భవులైన కొందఱు తాచార్యులు పేర్కొనఁబడియున్నారు. వారు శివలింగములను మలఁచుటలోను, విగ్రహములను చెక్కుటలోను, చతుర్విధప్రాసాదాదులను నిర్మించుటలోను, వాస్తుశాస్త్రమునకు సంబంధించిన జ్ఞానమునందును ప్రజ్ఞావంతులని సంస్తుతింపఁబడిరి. మఱియొక శాసనము వీరిని 'దేశక్రియా'పరిజ్ఞాతలని పొగడుచున్నది. నగర, గ్రామ, దుర్గ నిర్మాణములు, జలనిర్గమనాగమనాది నిర్మాణములు, దేవాలయ గోపుర తటాకాది నిర్మాణములు మొదలగువాని యందు వీరు ప్రవీణులై దేశముకళాసంపదను పెంపొందఁజేసిరి. ఎల్లోరాగుహలలోని కైలాస సౌధాదులు, మామళ్ళిపురము (మహామల్లపురము - మహాబలిపురము) నందలి ధర్మరాజాదుల శిల్పరథాదులు, సాంచీమున్నగు స్తూపరాజములు - ఇవి యవి యననేల, పోయినది పోను ఇప్పటివఱకు దేశమునందు నిలిచియున్న శిల్పకళాసంపద యంతయు ఈ 'పరిచాణమువారు' తమ పోషణ, రక్షణములక్రిందికి వచ్చిన కళనెంత భద్రముగ కాపాడి, దాని నెంత చక్కగ వినియోగ

మునకు తెచ్చిరో వెల్లడించు మహోత్కృష్ట నిదర్శనమును నున్నది. ఇప్పటికి నీ పైనుడివిన నిర్మాణములందలి శిల్పకళాకౌశలమును జూచి, యానందించి తలయాపనివాఁడు లేఁడు. అట్టిది ప్రాచీనార్థ సంప్రదాయమున పెరిగి కులవిద్యాపారంగతులయిన విశ్వకర్మకులజుల యద్భుత కళాకౌశలము :

శిల్పకళాగౌరవము, చారిత్రకోదాహరణములు :

సిద్ధహస్తులైన యిట్టి శిల్పచార్యులను స్వమతస్థులే కాక మతాంతరులయిన శత్రువులుకూడ గౌరవించి యాదరించుచుండువారు. హిందూదేశే శ్వర్యము నపహరించుటకై పెక్కుతడవలు దండయాత్రలు సలిపిన సుల్తాను ఘజనీ ముహమ్మదు హిందూవిగ్రహముల నేవగించుకొనినను వానిని మలఁచుటలోను, వానికొఱకు ఆలయములను నిర్మించుటలోను హిందూశిల్పులు చూపిన కళానైపుణ్యమునకు ఆశ్చర్యవిముగ్ధుఁ డగుచుండువాఁడు. మఘరానగరమును ముట్టడించినపిదప ఆ నగరము ఘనతను, ఆనగరమునందలి భవనముల గొప్పతనమును పొగడుచు సుల్తాను ఘజనీనగరమునందలి యతని ప్రతినిధి కుత్తరము వ్రాసినట్లు మహమ్మదీయ చరిత్రకారుఁడయిన ఫెరిష్టా తెలిపియున్నాఁడు. 'మహమ్మదులవారి మతమువలెనే సుస్థిరమైన దివ్యభవనసహస్రము లిచట గలవు. ఎన్నియో లక్షలకొలది దీనారములను వ్యయపఱిచిననేకాని యీనగరమింతటి మహోన్నతస్థితికి వచ్చియుండుట యసంభవము. ఇంతే కాదు; ఇంకొక రెండువందల సంవత్సరములకైనను ఖుటల నిట్టినగరమును నిర్మించుటకుఁ గాదు' అని సుల్తాన్

ముహమ్మదు వ్రాసెనట. సుల్తాను ఘజనీకి మరలివెళ్ళినప్పుడు ౫,300 మంది హిందువులను ఖైదీలుగఁ గొనిపోయెను. వీరిలో చాలమంది శిల్పులు, వృత్తివిద్యానిపుణులు నుండి యుందురనుటకు సందియము లేదు; ఏలయన, గాంధార దేశము లోని సుల్తాన్ ముహమ్మదు రాజధానియైన ఘజనీయం దున్నన్ని ప్రాసాదములు, దివ్యభవనములు, జలాశయములు, కేళీగృహములు, మండపములు మొదలగునవి ప్రాద్దేశికనగర రాజములందు వేనియందును గానరావనియు, వీని నన్నిటిని నిర్మించినవారు హైందవ శిల్పులే యనియు తెలియుచున్నది. క్రీస్తుశకము నదునాలుగవ శతాబ్ది కడపట టైమూరు హిందూదేశమునకు దండెత్తివచ్చి ఢిల్లీ నగరమున లక్షల కొలది జనులను దారుణవధ పాలుచేసి, పిదప చాలమందిని ఖైదులుగ పట్టుకొనెను. వారిలో శిల్పులు మొదలగు కళాచతురులెందఁ జూండిరో లెక్కవేయించి, వారిని తనరాజధానియైన 'సమర్కాండు'కుఁ గొనిపోయి, వారిలో చాల ప్రవీణులయినవారిని కొందఱిని అచ్చట నొక మసీదు కట్టించుటకు దనయాస్థానమునఁ దనయాశ్రయమున నుంచుకొని, మిగిలినవారి నందఱిని తన సామంతరాజులకు, అమీరులకు నొప్పగించి, వారి పోషణభారము వారిపై మోపెనట. ఈవిధమున నెన్ని యుదాహరణములనయిన నొసంగవచ్చును. ముహమ్మదీయులు హిందువులకు కడుంగడు శత్రువులై మతవిషయకదృష్టిని పగఁబూని హిందూ విగ్రహములను, హిందూదేవాలయములను భగ్నముచేయుచువచ్చినను కళాకుశలుర శిల్పకౌశలమును మెచ్చకపోలేదు;

మొచ్చి వారి నాదరింపకపోలేదు. ఇంత యేల, శత్రురాజులు హిందూదేశముపై దండెత్తివచ్చినప్పుడు వారి శిల్పకళారచన ములను జూచి ముగ్ధులై అట్టి శిల్పవిద్యావాచస్పతులను వారి దేశములకుఁ గొనిపోయి వారికి గౌరవసమ్మానము లొసంగి కళను గౌరవించియున్నారు. అందువలన హైందవశిల్పకళ దేశ దేశములకు ప్రాఁకి అచ్చటచ్చట వలసల నేర్పాటుచేసికొనెను. తుదకు అత్యంతరమణీయమైనదని పేర్వడసిన బౌద్ధాదునగరమును కట్టినదికూడ హైందవశిల్పులే యని కొందఱు చరిత్ర పరిశోధకుల యభిప్రాయము.

దేశీయప్రభువుల కళాభిమానము :

శత్రురాజులమాట యటులుండ దేశీయులైన మహారాజులుకూడ కళల నాదరించి రనుటకు పెక్కు నిదర్శనములు కలవు. అట్టి వాకటి రెండు నుడివినఁ జాలును. 'అశోకవర్ధనుని కాలమున శిల్పు లొకవిధముగ రాజు కొలువులోనివారు గనే పరిగణింపబడుచుండిరి. చేతులు పోఁగొట్టి కాని, కళ్లు పోఁగొట్టి కాని.....వృత్తివిద్యావిశారదుని శక్తిసామర్థ్యములను కుంటుపఱచినవారికి శిక్ష శిరఃఖండనమే. నౌకానిర్మాతలు, కవచ నిర్మాతలు వేతనములను బడయు రాజ సేవకులుగ నుండిరి; వారు రాజునకే కాని యితరులకు పని చేయఁగూడ దనునిర్బంధ ముండినట్లు చెప్పుదురు. వడ్రంగులు, కమ్మరులు మొదలగువారిక్షేమమును గాజే ప్రత్యేకము కనుఁగొనుచు వారిపని పరిశీలించుచుండువాఁడు.' ఢిల్లీ షాదు షామైన అక్బరు కొలువులో పెక్కురు కళాచతురులు, వృత్తి

విద్యానిపుణులు నుండి రనియు, వారిరచనములలో అత్యుత్తమములయినవానికి ప్రత్యేకబహుమానముల నొసంగి ఘాదూషా వారిని గౌరవించువాఁడనియు అతని మంత్రియయిన 'అబుల్ ఫజల్' 'అయిన అక్బర్' అను గ్రంథమున వ్రాసి యున్నాఁడు.

కర్ణాటసార్వభౌముడైన కృష్ణదేవరాయలు ఉదయగిరి దుర్గముపై దండెత్తివెళ్ళి దానిని పరిపాలించుచుండిన గజపతి సామంతులను జయించి యాకోటలోని యొకదేవాలయముననున్న యత్యంతసుందరమైన బౌలకృష్ణవిగ్రహమును పిల్లగించి నిజరాజధానియైన విజయనగరమునకుఁ గొనిపోయి యచట నొకసుందరదేవాలయమున దానిని ప్రతిష్ఠించినట్లు చారిత్రకాధారము కలదు.

ఈ పై నొసంగిన యుదాహరణములను బరిశీలించినచో దేశీయులయిననేమి, విదేశీయులయిననేమి ప్రభువులగువారు ఇట్టి విద్యావంతులను ఆదరించి గౌరవించి, శిల్పమును పోషించువా రనియు, పరరాజులు దేశమును జయించినప్పుడు చతురులైన శిల్పచార్యులను, తద్విరచితములైన కాళాకావ్యరచనములను తమ దేశమునకుఁ గొనిపోయి తాము జయించిన దేశమును సౌందర్యరహితమైన శుష్కజనపదముఁ గావించి, రాజులను పరాభవించువారనియు తెలియుచున్నది.

ఉపసంహారము :

ఈ పై నుడివిన విషయము లన్నియు హైందవు లయిన నేమి, హైందవేతరులైన నేమి పూర్వులకుఁగల కళాభిరతిని

సహస్రకంఠముల నుచ్చైస్త్వనమున నుద్ఘోషించుచున్నవి. ఆరితేరి సిద్ధహస్తులైన శిల్పులు, స్థపతులు మొదలగు కళాకోవిదులు దేశమునకు కీర్తితెచ్చు నలుకారములు. వారే దేశసంపద, లలితకళాసంపద, శిల్పకళావిజ్ఞానములేని దేశము దేశమే కాదని మన పూర్వులు భావించియుండినట్లు పూర్వోక్త విషయములవలన విశదమగుచున్నది. తుదకు పదునాఱు, పదునేడు, పదునెనిమిది శతాబ్దాలందు తంజావూరు మధురానగరములు రాజధానులుగ పరిపాలించిన నాయకరాజులూడ సుప్రసిద్ధులైన శిల్పాచారుల్యులను పోషించి కళలను వృత్తివిద్యలను ఆదరించి రనుటకు వారి కాలమున నిర్మింపఁబడిన గొప్పగొప్ప దేవాలయాది నిర్మాణములే తార్కాణము. విజయనగరాధిపతుల కాలమునను తంజావూరు మధుర నాయకరాజుల కాలమునను హిందూ దేవాలయశిల్పము అత్యంతోన్నతస్థితికి వచ్చినది. ప్రజ్ఞాఘ్నలయిన యాకాలపు శిల్పుల రచనములు నేటికిని చెక్కుచెదరక చూపఱకు వాని రచనామాధుర్యమునకు ఆశ్చర్యమును, నేటి కళాక్షైణ్యమునకు విషాదమును గలిగించుచున్నవి.

ఈ సంగతుల నన్నిటినిబట్టి చూడఁగా పూర్వము ప్రభువరేఖ్యులు అగ్రహారముల నొసంగి వైదికవిద్యాపారంగతుల నెల్లాదరించిరో, బహుకళాకాన్యరచనములు కావించిన వృత్తివిద్యా విశారదులనుగూడ నట్లు సమానముగనే బహుకరించిరిని స్పష్టపడఁగలదు. వేదశాస్త్రపారంగతుల

డయిన ఛాందస బ్రాహ్మణుని హస్తమున మతవిద్య కెట్టి యాధ్యాత్మికపు తీర్పు కలిగెనో అట్లే కుటీరవాసియు, నిగు పేదయు, సమాయకుఁడైన పారిశ్రామికుని హస్తలాఘవమున వృత్తివిద్యయు కళాకుసుమముగ వికసించి దశదిశలఁ దన నెత్తావిని విరజల్లి సర్వజనానందకారియై విరాజిల్లెను. అంతటి యాన్నత్యదశనందిన యీ రెండువిధములగు విజ్ఞాన వల్లరులకు గ్రామమే యాలవాలము; ప్రాథమికాలంబము. పల్లెటూరి పారిశ్రామికుఁడు తన కర్మశాలలో వెలిగించిన ఈ విజ్ఞానరత్నదీపము దేశాంతరములనుగూడ ప్రకాశవంతముఁజేసి, సౌందర్యరసస్పృష్టికి పరమావధి యయినది. అట్టిది మన పూర్వపు వృత్తివిద్య; అంతటి నిరాడంబరమైనది తద్విద్యావిధానము; అంతటి యుత్కృష్టమైనది దానిఫలితము.



సింహావలోకనము

పరిశోధనవలనఁ దెలియవచ్చిన విషయములను జన సామాన్యమునకుఁ దెలియఁజేయవలెనను సంకల్పముతో ఈ చారిత్రకవ్యాసములు వ్రాయఁబడినవి. విషయము ప్రధానముగ సంస్కృతికి సంబంధించినది. యుద్ధవివరములు, వంశానుక్రమవర్ణనములు మొదలయిన కేవల చారిత్రక విషయములు ప్రజల కెక్కువ యుపయోగకరములును కావు ; వారి హృదయమున కెక్కువగను రుచింపవు. అదియునుగాక మన పూర్వులు సంస్కృతికే అధికప్రాముఖ్యము నొసంగి దాని నాదరించిరి.

ప్రాచీనకాలమున రాజాస్థానములలోని విద్యామండపములు వేదవేదాంగవిదులయిన విద్వాంసులతో, కవులతో, కళామర్మవిదులయిన శిల్పులతో, చిత్రకారులతో కిటకిటలాడుచుండెడివి. విద్యావినోదములు, శాస్త్రచర్చలు, మతవివాదములు, పురాణకాలక్షేపములు, ధర్మోపదేశములు, తత్వజిజ్ఞాసలు మొదలయినవాటితో రాజవిద్యామండపము మహానందకరముగ నుండెడిది. ఈ చర్చలలోని యంశములను, వినోదపాత్రములయిన విశేషములను, జీవితము నొడిదొడుకులు లేకుండ నడిపించు ధర్మరహస్యములను అనేకవిధముల, అనేకమార్గముల సమర్థులయినవారు ప్రజలకుఁ దెలియఁజెప్పి వారి చిత్తసంస్కారమునకును, ఉన్నతికిని కారణభూతు లగుచువచ్చిరి. ప్రజలు పాశ్చాత్యదేశముల

యందు రాజకీయముల నాధారముచేసికొని యభ్యున్నతి నంది యుండ ప్రాచ్య దేశముయిన మన భారతఖండమున సంస్కృతి నొక జేపట్టి సంసారసాగరమును తరించుచువచ్చిరి. అందు వలననే ప్రతీచి ఆధిభౌతికసంపదకు సూత్రములు పెనఁగా ప్రాచి ఆధ్యాత్మికవిభూతిని సంతరించుకొని అభ్యుదయము నొందుచువచ్చినది.

సంస్కృతిప్రధానమైన రాజ్యము (Culture-state) మనది. ప్రాచీనకాలమున మన దేశమును బరిపాలించిన భూపతులు — సూర్యవంశజులు, చంద్రవంశజులు అయిన క్షత్రియులు కానీ, తదన్యులు కానీ - అందఱును వివిధశాస్త్ర కళాకోవిదులయిన విద్వత్ప్రకాండలే. రాజకీయవిప్లవాది ఝంఝూమారుతములు ఎన్ని ప్రచండవేగముతో వీచి దేశమును సంక్షోభింపఁజేసినను సంఘములక్ష్యము ప్రధానముగ సంస్కృతిమీఁదనే యుండెడిది. ప్రతి విప్లవమును, ప్రతి పరివర్తిపమును మన సంస్కృతితరంగణికి దోహదమిచ్చి పరిలంఘింపఁజేయుచువచ్చెనే కాని దానిని శుష్కింపఁజేయలేదు. దేశీయములు, విదేశీయములు అయిన వివిధ జాతులతోను, వివిధ కులములతోను సంకులమయిన యీ భారతఖండమున మన పూర్వులు ధర్మసంస్కృతిని రాచబాటను చేసి, సమరసభావమును పెంపొందించి యైక్యతను సాధించినారు. హిమాచలము మొదలు కన్యకుమారివఱకుఁ గల దేశమంతయు ఏకైకసంస్కృతి నిబద్ధమయినది. తమ నాటి పరిస్థితులను జక్కఁగ అవభోధము కావించుకొని,

ఆనాటి రాజకీయ, సాంఘిక పరిస్థితుల ననుశీలించి దేశీయులందఱు పొంది పొసగి యభ్యుదయము నొందుట కానాటి విషమనమస్యలకు మనపూర్వులు చేసిన పరిష్కార మది. ఆ లక్ష్యమునే దృక్పథమున నుంచుకొని మనసంఘ మింతవఱకు సాగిపోవుచున్నది. ఎప్పు డేయవాంతరము సంభవించినను, ఏ విపదంబుధి యడ్డమయినను సంస్కృతిసూత్రముల నూతనగాఁ గొనియే, సంస్కృతినొక నాధారము చేసికొనియే ప్రాచీన భారతీయసంఘము వాటిని తరించుచువచ్చినది. కాఁగా సంస్కృతిచారిత్రమే భారతీయచారిత్రము.

ప్రాచీనభారతీయసంస్కృతివిన్యాసము మొదటి వ్యాసమున విశదీకరింపఁబడినది. ప్రాచీన భారతఖండము వేర్వేరు దెసలఁ దన సంస్కృతిని వ్యాపింపఁజేసి, సందేశమును వినిపించి అనేకప్రాచ్యదేశముల యభ్యుదయమునకు కారణమయినది : భారత సంస్కృతికి ప్రాగ్దేశము పంటపొలము లయినవి. భారతీయ సంస్కృతిచ్ఛాయలు కొన్ని మాత్రమే — అందు నను ప్రధానముగ బౌద్ధయుగమునకు సంబంధించినవిమాత్రమే — ఇందు ప్రదర్శితములైనవి. ఇవియైనను కడుపరిమితములు.

బౌద్ధయుగమునాటి హిందూదేశ చారిత్రము అతీ ప్రశస్తమయినది, కీర్తిమహితమయినది. బౌద్ధము మొట్ట మొదట శీలప్రధానమయిన మతముగఁ గేకత్తి, భారతీయుల నడవడికకు ఒప్పులు దిద్ది, వారికి శీలసంపత్తి నొడఁగూర్చినది. ప్రజాహృదయమును బాగుగ రంజింపఁజేసి ఆకర్షించినదగుట చేత బౌద్ధము వ్యాపించిన కాలముననే ప్రజాసామాన్యమున

ఎక్కువ సంస్కారము కలిగినది. ఈ సంస్కారము ఒక్క-
 శీలమువిషయముననే కాక అనేకవిషయములందు అభివ్యక్త
 మయినది. అది బహుముఖము. ఏలయన, భారతీయ శిల్ప,
 చిత్రలేఖన, సంగీతాది లలితకళలకు బౌద్ధయుగము దాది
 యైనది. కావున, బౌద్ధము ప్రజాసామాన్యమునకు చిత్త
 సంస్కారము కలిగించి జీవితము నందగింపఁజేసికొనఁగల
 శక్తినిగూడ ప్రసాదించినది. జనులలో సౌందర్యపిపాస,
 సౌందర్యరసదృష్టి హెచ్చినది. ఈ కారణమున బౌద్ధయుగము
 నాఁటి హిందూదేశము అనుపదమును లావణ్యమధురమును,
 రసోదంచితప్రభాభాసురమును అయిన ప్రశస్తకలామందిర
 మయి అభినుతి కెక్కినది. భారతీయజీవితము రసగ్రహణ
 పారీణమై, సకల కలాకలాపాంచితమై దివ్యసౌందర్యక్షేత్ర
 మయినది ; జనసంఘము సాధువై దివ్యగుణసంపన్నమయి,
 సభ్యతామహితమయినది. బౌద్ధము భారతదేశమునకు తీర్చిన
 తీర్పు ఇది. భారతీయహృదయము కరుణా, సౌందర్యరస
 తరంగితము కాఁగా భారతీయునిగేహము కలానిధానమయి
 అందలి ప్రతి స్వల్పవస్తువునుగూడ లావణ్యాధిదేవత నుపా
 సింఛి అందచందముల నొడిచికొని నయనానందకరమైనది.

బౌద్ధయుగ భారతదేశము బహుముఖ కార్యకలాప
 బంధురము. భారతీయ బౌద్ధబిక్షువులు మతప్రచారకులై
 విదేశములయందును, దూరద్వీపములందును బుద్ధుని ధర్మ
 సందేశమును వినిపించి వాటిని బౌద్ధారామ విహారసుందర
 ములు కావించిరి. వాణిజ్య వ్యాపార నిపుణులైన వైశ్యులు

సాహసికులైన సాంయూత్రికులైన భారతావనిని సకలధనకనక
నస్తువాహన సమృద్ధముఁ జేసిరి. విశ్వకర్మకులజులు బౌద్ధ
పౌరాణిక దేవహర్మ్యరచనాకలాచతురులైన, సిద్ధహస్తులైన
శిల్పులుగ ప్రతీతి కెక్కిరి. మన దేశమునకును, ఇతర దేశముల
కును సాగిన వాణిజ్య వ్యాపారమార్గము ననుసరించి మన
సంస్కృతికి సభ్యతలుకూడ అన్యదేశములకు ప్రాఁకి యచట
విశిష్టత చేకూర్చుకొని క్రొత్తరూపముతో, క్రొత్తతేజముతో
వెలుఁగొందినవి. ఇందుకు జావాద్వీపవాసుల వినోదములే
తాత్కాలము.

భారతదేశమున కిరుగు పొరుగుల నున్న దేశములు
బౌద్ధము నాదరించి బుద్ధభగవానుని పాదములకుఁ బ్రణమిల్లి
యామహాత్ముని సందేశమును శిరోవతంసము కావించు
కొన్నవి ; నాటినుండి తదేశవాసులకు బుద్ధపదాంకిత
మయిన భారతదేశము పవిత్రమయిన బౌద్ధక్షేత్రమయి
యాత్రాస్థల మయినది. పలు దేశములనుండి, పలు
ద్వీపములనుండి బౌద్ధయాత్రకు లీ భారతావనిని సంద
ర్శించి, బౌద్ధవిహారములందుఁ గొంతకాలము వసించి
భారతీయ బౌద్ధాచార్యులకు శుశ్రూష నెఱపి బౌద్ధవేదము
నధ్యయనము చేసి, బౌద్ధధర్మ రహస్యములను గుర్తెఱింగి,
బౌద్ధగ్రంథము లనేకములను వ్రాసికొని తమ దేశములకుఁ
గొనిపోవుచువచ్చిరి. ఇట్టి దేశములలో తొలుదొల్త పేర్కొనఁ
దగినది చీనా దేశము. చీనా భారతదేశములకుఁగల సంబంధము
అతిపురాతనమైనది. భారత బౌద్ధమునకు చీనాదేశమున దొర

కేస యాదరమును, అచ్చట దాని వృద్ధి పతనములును 'చీనా-
హిందూదేశములు : వాని ప్రాచీనానుబంధము' అను వ్యాస
మున దిక్షాత్రముగ సూచితమయినవి. భారతదేశమున
నుండి చీనాకు వెళ్లిన బౌద్ధగ్రంథము లనేకములు చీనాభాష
లోనికి పరివర్తితములైనవి. చీనాదేశము గొప్ప బౌద్ధగ్రంథ
భాండాగారమయి, తన యిరుగు పొరుగు దేశములకు బౌద్ధ
మత విజ్ఞానము నందిచ్చి, యవి కాలక్రమమున బౌద్ధమత
ప్రవిష్టములగుటకు కారణభూతమయినది. తుదకు నేడు
బౌద్ధమునకు జన్మభూమియైన యీ భారతభూమిని లభింపని
బౌద్ధగ్రంథము లనేకములు చీనా తిబెత్తుదేశములలో ఆ
యాయి దేశభాషలలోనికి పరివర్తితములై దొరకుచున్నవి.
ఈ సందర్భమున తిబెత్తుదేశమునందలి తంజూర్, కంజూర్
లను బౌద్ధగ్రంథ భాండాగారములు స్మరింపఁదగినవి. భారతదేశ
బౌద్ధమునకు సంబంధించిన ప్రాచీన గ్రంథరాజము లనేక
ములు తిబెత్తుభాషలోని కనూదితములైన విపుడు బయలు
పడుచున్నవి. వీనికి మాతృకలైన సంస్కృతగ్రంథము లిపుడు
కఱవగుటవలన బౌద్ధవిద్వాంసు లిపుడు తిబెత్తుభాష నేర్చు
కొని వానిని సంస్కృతభాషలోనికి తిరుగ ననువదించు
చున్నారు. ఈ విధముగ మహాయాన సంప్రదాయస్థాపకుడైన
నాగార్జునాచార్యులవారి గ్రంథములు కొన్ని యిపుడు మనకు
లభించుచున్నవి. భారతదేశము తన శిష్యదేశములనుండి
మఱలఁ తన మూలగ్రంథసంపత్తిని సేకరించుకొనుచున్నది.

బౌద్ధయుగపు వెలుగు ప్రసరించిననాటినుంచియే ఆంధ్ర దేశ చరిత్రము మనకు దృగ్గోచరమగుచున్నది. భారతఖండము నందలి యుత్తరాపథ దేశములనువలెనే మన ఆంధ్రదేశ మునుగూడ ప్రకాశవంతము కావించిన మతరాజము బౌద్ధము. మన దేశచరిత్రకు ఆరంభములు గోచరించునాటికే కృష్ణా, గోదావరీతీరములు బౌద్ధవిహార, స్తూపాలంకృతములై విరాజిల్లుచుండెను. ఆంధ్రదేశములోని ధాన్యకటకము, శ్రీ పర్వతము (నాగార్జునుని కొండ), భట్టిప్రోలు, రామిరెడ్డిపల్లి, చిన గంజాము, పెదగంజాము, వేదాద్రి, రాజాద్రి, బుద్ధాం, గంటసాల మొదలైనవి సుప్రసిద్ధ బౌద్ధక్షేత్రములై భారతీయ బౌద్ధులకు సేవ్యములైన పుణ్యభూములై తనర్చినవి. ఈప్రదేశము లిప్పటికిని బౌద్ధయుగ సభ్యతను సూచించు శిథిలావశేషములను బహిర్గతము సేయుచు. తత్సభ్యతప్రశస్తిని దెలుపు సూచికలై వెలయుచున్నవి.

బౌద్ధయుగమునాటి ఆంధ్రదేశము జగద్దేయమయిన కీర్తిని గడించుకొన్నది. ఆ యుగమునారంభమున ఆంధ్రదేశమును బరిపాలించిన మహీపతులు ఆంధ్ర - సాతవాహనులు రాజ్యాధికారమును చేతఁ జిక్కఁబట్టి దాక్షిణాత్యసభ్యతకు పునాదులు వేసినారు ; ఆంధ్రసభ్యతకు, ఆంధ్ర సంస్కృతికి ఒక రూప మిచ్చినారు. నాసిక, కార్లా, కన్హేరీలయందలి గుహలును, సాంచీస్తూప తోరణరాజములును, అమరావతీ స్తూపశిల్పాలంకారములును ఆంధ్ర-సాతవాహలకీర్తి పతాక యందు లాంఛనములై వెలుఁగొందుచున్నవి. జగనస్మృతాన

ములైన ఆదిమకాలపు ఆంధ్రశిల్పకృతు లనేకములు
 ఆంధ్ర — సాతవాహన భూపతుల పోషణాభిమానముల
 వలన వెలసినవే. తాము వర్ణాశ్రమాచారధర్మపరిపాలకు
 లైన వైదికాచార నిరతులైనను ఆంధ్ర — సాత
 వాహన వసుమతీశ్వరులు తమ కాలమున ఆంధ్రదేశమున
 ప్రబలముగ వ్యాప్తిగాంచిన బౌద్ధము నెక్కువగ అభిమా
 నించి యాదరించి, దాక్షిణాత్యుల, అందునను ఆంధ్రదేశీ
 యుల కళాభిరతికిని, విజ్ఞానవ్యాప్తికిని జాలఁ దోడ్పడిరి; వేద,
 బౌద్ధమతములు రెంటిని సరిసమానముగ నాదరించి తమ మత
 సహిష్ణుతను నెల్లడించిరి. ఈ జనపతులు పరిపాలించిననాఁడు
 ఆంధ్రశిల్పి భారతదేశమంతటినో శిల్పాచార్యపట్టభద్రుఁడయి
 అద్వితీయపదము నాక్రమించి యఖండప్రతిష్ఠను సమార్జించు
 కొన్నాఁడు; శిల్పకళయందు క్రొత్తదారులు తీసి క్రొత్త పోక
 డలు పోయి ఆనాఁడు దేశమున పొటమరించుచుండిన వేఱు
 వేఱు సంప్రదాయములను జాతీయతకు భంగము కలుగనివడు
 వున చక్కఁగ సమన్వయించి మేళనముచేసి ఒకక్రొత్త భార
 తీయ కళాసంప్రదాయమునకు ఆచార్యపాదుఁడై, ప్రతిష్ఠాప
 కుఁడై అమరత్వసిద్ధినొందినాఁడు. భారతీయ కళాసంప్రదాయ
 ములలోని ఆంధ్రసంప్రదాయమునకు అమరావతీరీతి యనియు,
 అమరావతీ సంప్రదాయ మనియు పేరు. అమరావతిఆంధ్ర
 సంప్రదాయపు ఛాయలు ప్రాగ్దేశపు, ప్రాగ్ద్వీపపు కళా
 విష్కారమునఁగూడఁ జూపట్టును.

ఒక్కకలావిషయముననే కాక మత, విద్యావిషయములయందుఁగూడ బౌద్ధాంధ్రదేశము ఆచార్యత్వము సంపాదించుకొన్నది. ఆంధ్రదేశము మహార్యవంశభూపతుల పరిపాలనముననంతరమున భారతదేశమంతటికి కేంద్రమహాబౌద్ధపీఠమయి. విరాజిల్లినది. భారతీయ బౌద్ధచారిత్రములో బౌద్ధాంధ్రచరిత్రము ఒక విశిష్టమయిన ప్రకరణము. ఆచారములలో, సంప్రదాయములలో, బౌద్ధధర్మసూత్రవ్యాఖ్యానచాతుర్యములో, స్తూపశిల్పాలంకారరచనావిజ్ఞానములో ఆంధ్రదేశ బౌద్ధులు విశిష్టతను జూపినారు. గుడ్డిగ ప్రాత నెన్నడును అనుకరింపలేదు; ప్రతిభా విశిష్టముకాని వ్యాఖ్యానములను వారు వ్రాయలేదు. ఆంధ్రదేశ బౌద్ధులవలన ఉత్తరదేశ బౌద్ధసంప్రదాయము దక్షిణదేశ బౌద్ధసంప్రదాయము అని భారతీయ బౌద్ధమున విశిష్టమయిన రెండు సంప్రదాయము లేర్పడినవి. దక్షిణదేశ బౌద్ధసంప్రదాయము ఆంధ్రసంప్రదాయము. బుద్ధఘోసాచార్యులవారు త్రిపిటకములకు వ్యాఖ్య వ్రాయుసందర్భమున పలుమాఱులు ఆంధ్ర (అంధక) బౌద్ధసంప్రదాయమును ప్రస్తావించుచువచ్చిరి. వారు ప్రమాణముగ గ్రహించిన ప్రాచీనార్థకథలలో (అర్థకథయన బౌద్ధవ్యాఖ్యాగ్రంథము) అంధ్రార్థకథ యొకటి. ఈగ్రంథ మిపుడు కానవచ్చుటలేదు.

ఆంధ్రదేశమున బౌద్ధము ముమ్మరముగ వ్యాపించిన కాలమున బౌద్ధాచార్యోత్తము లనేకులు ఈ యంధ్రభూతలమును దమ పదాంకములచేత ఋసీతము కావించిరి. ఇట్టి

వారిలో నాగార్జునాచార్యులవారు, ఆర్యదేవాచార్యులవారు, దిక్షాగాచార్యులవారు ప్రముఖులు. నాగార్జునాచార్యుడు భారతీయ బౌద్ధమున అఖండపరివర్తనముఁ దీసికొనివచ్చిన యసాధారణమనీషి, అద్వితీయప్రతిభాసంపన్నుడు. ఈయన జన్మస్థలమును గుఱించి వివాదము లున్నను తనజీవితమును త్తర భాగము సంధదేశమున శ్రీపర్వతమునఁ గడపెననుటలో ప్రాచ్యపరిశోధకపండితు లెల్లరు సేకాభిప్రాయులే. నాగార్జునాచార్యులవారికి నివాసభూమియగుటనే కావచ్చును, 'శ్రీ పర్వత' సానుప్రదేశమునకు నాగార్జునునికొండ యని పేరు కలిగినది. నాగార్జునాచార్యులవారికి సంబంధించిన గాథ లనే కములు తిబెత్తు దేశ బౌద్ధగ్రంథములందుఁ గలవు.

నాగార్జునాచార్యుల వారికిఁ బదప ప్రసిద్ధుడయిన వాడు ఆర్యదేవుడు. నాగార్జున, ఆర్యదేవులు మహాయాన బౌద్ధసంప్రదాయ మూలస్తంభములు. దిక్షాగాచార్యులవారు వసుబంధువు, శిష్యులు. ఈయన వేంగీ విహారమున నుండినట్లు తిబెత్తు దేశమందలి బౌద్ధగ్రంథములవలనఁ దెలియుచున్నది.

మన ప్రాచీన విద్యాసంస్థలు, ప్రాచీన వృత్తి విద్యా విధానము అను వ్యాసములు బౌద్ధయుగమును తదనంతరకాలపు పౌరాణిక హిందూయుగముతోఁ గలుపు కొలికిపూసలు; ఈవ్యాసములతో ఈ గ్రంథము ముగియుచున్నది.



